

بسم اللہ الرحمن الرحیم

حق حق حق

حیات شیخ العالم

تذکرہ سجادگان

یعنی

شیخ العالم دتگیر بیکساں

شیخ احمد عبدالحق ردولوی رحمۃ اللہ علیہ

شخصیت اور سیرت

ایک جائزہ

اس میں سلسلہ عالیہ صابریہ چشتیہ کے مجدد حضرت شیخ العالم احمد عبدالحق رحمۃ اللہ علیہ صاحب توشہ ردولوی اور ان کے

سجادگان کے مختصر مگر مستند حالات پیش کئے گئے ہیں،

تالیف :-

شاہ مبین احمد فاروقی منظر ردولوی

بی اے، ایل ایل بی، ایڈوکیٹ

تصحیح، ترتیب جدید و تذکرہ سجادگان

مفتی محمد احمد رضا اشرفی دینا چپوری

مفتی صابری دارالافتاء جامعہ چشتیہ خانقاہ حضرت شیخ العالم

جملہ حقوق بحق ناشر محفوظ

نام کتاب

حیات شیخ العالم و تذکرہ سجادگان

تالیف

شاہ مبین احمد فاروقی منظر ردولوی

پروف ریڈنگ

ترتیب جدید تذکرہ سجادگان مفتی محمد احمد رضا مصباحی حنفی دینا چپوری
مولانا انور قادری بدایونی و مولانا فیروز عالم اشرفی دینا چپوری

سنہ اشاعت

۲۰۱۲ء

کمپوزنگ

پرنٹ ایکسیز، لکھنؤ موبائل: 08090033444

طباعت

نور پرنٹرس، لکھنؤ موبائل: 9336628735

تعداد اشاعت

500

ناشر

شعبہ نشر و اشاعت جامعہ چشتیہ خانقاہ حضرت شیخ العالم

ردولی شریف، ضلع فیض آباد۔

قیمت

200/-



: ملنے کا پتہ :

جامعہ چشتیہ خانقاہ حضرت شیخ العالم ردولی شریف، ضلع فیض آباد۔

موبائل: 9026742301



68	سیر و سیاحت	19
70	ستام میں قیام	20
71	پانی پت کی طرف مراجعت	21
72	وصال پیر و مرشد و مخدوم زادوں کی تعلیم	22
73	پنجاب کا سفر	23
74	کلیر شریف میں حاضری	24
78	سیاسی حالات	25
80	حضرت شیخ نور قطب عالم پنڈوی علیہ الرحمہ	26
82	بہار شریف کا سفر	27
83	شہر اودھ میں قیام	28
85	آداب گفتگو	29
86	قبر میں چھ مہینے کی چلہ کشی	30
88	مختلف مستند کتابوں سے چند اقتباسات	31
90	سرجوندی میں عبادت	32
91	عبادت کے اثرات	33
91	سلسلہ صابریہ کی شہرت	34
91	ولایت اجودھیا	35
92	حضرت شیخ جمال علیہ الرحمہ	36
93	حضرت شیخ زین الدین اودھی	37
95	کچھ ردولی کے بارے میں	38
97	چوتھا دور سیر و سیاحت	39
100	سفر جوہپور	40

مختصر فہرست مضامین

9	عرض ناشر	1
11	کلمات تبریک	2
13	عرض حال	3
21	دیباچہ	4
30	لمعات تصوف	5
44	سلسلہ عالیہ صابریہ چشتیہ کے مشائخ عظام	6
53	سلسلہ نسب حضرت شیخ العالم علیہ الرحمہ	7
54	منقبت در شان حضرت شیخ العالم علیہ الرحمہ	8
55	حالات زندگی حضرت شیخ العالم علیہ الرحمہ	9
57	حضرت شیخ داؤد علیہ الرحمہ	10
58	چند ائیں کی تصنیف	11
61	سن ولادت حضرت شیخ العالم علیہ الرحمہ	12
62	ابتدائی تعلیم و تربیت	13
63	شیخ کی سعادت مندی	14
64	آستانہ پیر و مرشد	15
66	خرقہ خلافت	16
66	عبدالحق کا خطاب	17
67	شیخ صلاح درویش کے یہاں حاضری	18

41	قاضی شہاب الدین لہریاوی سے ملاقات	100
42	سلطان ابراہیم سے ملاقات	101
43	سفر رانگری	102
44	نظام خانقاہ	108
45	مریدی کا امتحان	109
46	تعلیم و تربیت کا طریقہ	114
47	مریدوں سے محبت	117
48	خلفاء	121
49	واقعہ بیعت میاں قدوۃ الدین (قدو)	121
50	عمل رگل در رگل	122
51	حضرت شیخ مختیار جوہپوری علیہ الرحمہ	125
52	واقعہ شیخ فتح اللہ اودھی	128
53	حضرت مخلص شاہ صاحب	131
54	عبادت	135
55	سماع	138
56	مسئلہ وحدت الوجود	143
57	اقتباسات از فتوحات مکیہ	145
58	آپ کی شخصیت و سیرت ایک جائزہ	149
59	پیش گوئیاں	158
60	حضرت شیخ العالم ودیوانے اور مجذوب	159
61	ردولی شریف کے مجذوب اور حضرت شیخ العالم	162
62	قنوج کا دیوانہ	163

63	خوارق عادات و کرامات	164
64	اقوال زریں	168
65	اسم ”حق“ کی تشریح	170
66	حضرت شیخ العالم کے مراتب	174
67	تفصیل اور تجزیہ	175
68	حیات شیخ العالم مذکورہ تناظر میں	181
69	ازواج و اولاد	185
70	وصال	187
71	تبرکات و آثار حضرت شیخ العالم علیہ الرحمہ	190
72	شخصیت کا جائزہ	191
73	حضرت شیخ العالم اور تبلیغ دین	193
74	تبلیغ کے چند اصول	194
75	ولایت کی دائمی سند	198
76	حضرت شیخ عبدالقدوس گنگوہی	199
77	شیخ العالم رحمۃ اللہ علیہ کے مرقد منور کا شوق ہونا	200
78	حضرت شیخ محبت اللہ آبادی	200
79	حضرت شیخ عبدالرحمن چشتی صابری	201
80	حضرت شاہ عبدالرزاق بانسوی	201
81	مولانا شیخ عبدالرحمن لکھنوی	202
82	مختصر روداد مرزا خدا بخش مہونہ	203
83	واقعہ شیخ محبت الدین مکی	205
84	محرم شاہ صاحب پیشاوری کا واقعہ	205

252	ایک ضروری وضاحت	3
257	فہرست سجادگان حضور شیخ العالم	4
261	حالات حضرت شیخ عارف احمد علیہ الرحمہ	5
265	حالات حضرت شیخ محمد چشتی علیہ الرحمہ	6
269	حالات حضرت شیخ اولیا عرف بدھ اولیاء علیہ الرحمہ	7
272	حالات حضرت شیخ پیر اولیاء علیہ الرحمہ	8
274	حالات حضرت شیخ قطب الدین علیہ الرحمہ	9
277	حالات حضرت شیخ حمید چشتی علیہ الرحمہ	10
281	حالات حضرت شیخ سلیم چشتی علیہ الرحمہ	11
283	حالات حضرت شیخ محمد عارف ثانی علیہ الرحمہ	12
285	حالات حضرت شیخ محمد اشرف چشتی علیہ الرحمہ	13
289	حالات حضرت شیخ محمد عطاء اللہ عرف پیر بساوان علیہ الرحمہ	14
292	حالات حضرت شیخ احمد زماں علیہ الرحمہ	15
294	حالات حضرت شیخ فقیر احمد علیہ الرحمہ	16
296	حالات حضرت شیخ علی احمد علیہ الرحمہ	17
299	حالات حضرت شیخ شاہ درویش علیہ الرحمہ	18
301	حالات حضرت شاہ التفات احمد احمدی علیہ الرحمہ	19
307	حالات حضرت حیات احمد احمدی علیہ الرحمہ	20
312	حالات حضرت آفاق احمد احمدی علیہ الرحمہ	21
317	نیرملت حضرت عمار احمد احمدی قبلہ کی رسم دستار بندی	22
324	حضرت شیخ الحاج شاہ عمار احمد احمدی عرف نیرمیاں	23
327	حضرت نیرملت بحیثیت سجادہ نشین	24

206	جناب ریاض احمد خاں فخری الہ آبادی	85
207	حضرت سید حاجی وارث علی شاہ صاحب دیوہ	86
207	حضرت قطب علی شاہ صاحب بنارس	87
207	واقعہ حضرت حاجی امداد اللہ مہاجر کی	88
209	حضرت عبداللطیف شاہ صاحب سٹھن شریف	89
209	حضرت عبدالسلام نیاز ی بریلوی	90
210	حضرت مولانا شیخ ولایت حسین	91
211	حضرت مولانا احمد میاں الفاروقی	92
212	حضرت حکیم سکندر صاحب کانپوری	93
214	توشہ شریف	94
220	درگاہ شریف	95
226	مسجد درگاہ شریف	96
231	درگاہ شریف اور مسجد درگاہ شریف کی اینوٹی	97
235	شجرہ سجادہ نشینان	98
237	تقریبات عرس	99
243	مخصوص کلام	100
245	فارسی کلام کے نمونے	101

فہرست تذکرہ سجادگان

247	تذکرہ سجادگان حضور شیخ العالم	1
251	شجرہ نسب حضور شیخ العالم	2

عرض ناشر

شیخ العالم حضرت شیخ مخدوم احمد عبدالحق ردو لوی کا نام مشاہیر اولیاء اللہ کی فہرست اور دعوت و ارشاد کی تاریخ میں کوئی نیا نہیں ہے۔ آٹھویں صدی ہجری کے نصف اول میں رونما ہونے والی عالم اسلام کی قدآور شخصیتوں میں آپ کا قد کافی اونچا ہے۔

آپ کی ذات سے دین و ملت کو جو تقویت ملی اور صوفیا کی تعلیمات کو جو عمومیت نصیب ہوئی نیز سلسلہ چشتیہ کو جو فروغ و استحکام میسر ہوا اس کی ایک الگ تاریخ ہے۔

خداوند قدوس نے جس دن سے اس دھرتی کو آپ کے قدم مہمنت لزوم کی برکت سے مالا مال کیا تب سے لیکر اب تک بھٹکتی ہوئی انسانیت کا ایک طبقہ تسلسل کے ساتھ آپ کے چشمہ فیوض و تعلیمات سے دائمی سکون حاصل کر رہا ہے۔

یہ بھی کوئی ڈھکی چھپی بات نہیں ہے کہ حضرت شیخ العالم کی نسل پاک سے ہر دور میں ایک ایسے فرد کا وجود مسعود آپ کے سجادہ نشین کی حیثیت سے جلوہ گر ہوتا رہا جو آپ کے طریقے کا پابند آپ کی روایات کے امین، آپ کی تعلیمات کے مبلغ اور آپ کی شخصیت کا مظہر کامل ثابت ہوا۔

مجہد تعالیٰ اس وقت حضرت شاہ عمار احمدی عرف نیر میاں صاحب قبلہ آپ کے جمال و جلال کا نیر تاباں بن کر زمانہ پر سایہ لگن ہیں۔

حضرت نیر میاں صاحب قبلہ بلاشبہ ایک قابل، جہاں دیدہ، علم دوست اور علماء نواز فرد ہیں۔ اپنے جد امجد حضور شیخ العالم اور خاندان و سلسلہ کے اکابر کی روش پر سختی سے کاربند ہیں۔ جہد مسلسل، عمل پیہم اور یقین محکم آپ کی شخصیت کا جزء لاینفک ہے۔ جب سے آپ مسند سجادگی پر رونق افروز ہوئے اشاعت دین و سنیت کا ایک مشن جاری فرما دیا۔ عصری علوم سے نونہالا ان قوم کو آراستہ کرنے کے لئے پرائمری اسکول، ہائی اسکول گرلس انٹر کالج (زیر تعمیر) اور دینی علوم کی ترویج و اشاعت کے لئے خانقاہ میں ایک عظیم الشان جامعہ و دیگر مقامات پر چھوٹے بڑے مختلف

مکاتب و مدارس کا قیام اور پھر چشتیہ ایجوکیشنل سوسائٹی کے زیر اہتمام مختلف ذیلی شعبہ جات کی بنیاد یہ سب آپ کے ذوق تبلیغ اور خدمت دین کے مثالی نمونے ہیں۔

جامعہ چشتیہ خانقاہ حضرت شیخ العالم کا شعبہ نشر و اشاعت آپ کی خصوصی توجہ کا دین ہے جس نے اب تک درجن بھر سے زائد کتابیں شائع کرنے کا شرف حاصل کیا۔ زیر نظر کتاب ”حیات شیخ العالم و تذکرہ سجادگان“ اسی شعبے کا ایک اور بڑھتا ہوا قدم ہے جو بہر حال اہم اور قابل صد ستائش ہے۔

یہ کتاب حضرت شیخ العالم کے حالات زندگی پر لکھی جانے والی اب تک کی سب سے منفرد اور جامع دستاویز کی حیثیت رکھتی ہے جو حضور شیخ العالم کی حیات طیبہ کا مطالعہ کرنیوالوں کو بہت سی کتابوں کی ورق گردانی سے انشاء اللہ بے نیاز کر دے گی۔

ہم یہاں قارئین سے اتنی بات اور عرض کریں گے کہ خانقاہ حضرت شیخ العالم کے زیر اہتمام اس وقت جو بھی دینی کام انجام پا رہا ہے مثلاً تقریباً ڈیڑھ سو بیرونی طلبہ کے قیام و طعام کا بندوبست ان کے لئے کتب درسیہ وغیرہ کی فراہمی، مدرسین کی تنخواہیں ہر سال کتابوں کی اشاعت بجلی پانی کا خرچ وغیرہ جس میں روز بروز کثرت آتی جا رہی ہے ان سارے لوازمات کا انحصار مخلص عوام کے چندے پر ہے اس لئے آپ سے مؤدبانہ گزارش ہے کہ جامعہ چشتیہ خانقاہ حضرت شیخ العالم اور اس کے تمام شعبوں کو مد نظر رکھتے ہوئے خود بھی دست تعاون دراز کریں اور اپنے احباب کو بھی متوجہ کریں تاکہ دین کا کام آگے بڑھتا رہے اور آپ کو ثواب ملتا رہے۔

فقط والسلام

نیا ز احمد اشرفی

ناظم شعبہ نشر و اشاعت جامعہ چشتیہ

۲۳ جنوری ۲۰۱۲ء

حق حق حق

کلمات تبریک

از: نیرو ملت حضرت شاہ عمار احمد احمدی عرف نیرمیاں صاحب قبلہ
سجادہ نشین خانقاہ حضرت شیخ العالم ردولی شریف

نحمدہ و نصلی و نسلم علی رسولہ الکریم۔

حضور شیخ العالم قدس سرہ کا شمار ان مقدس شخصیتوں میں ہوتا ہے جو کسی تعارف کی محتاج نہیں ہوتیں بلکہ ہر دور میں اپنا تعارف خور کر لیتی ہیں۔ البتہ اس حقیقت سے بھی بے اعتنائی نہیں برتی جاسکتی کہ بزرگوں کی تاریخ یا ان کی حیات و خدمات پر لکھی جانے والی کتابیں تبلیغ و اشاعت دین میں معاون اور اصلاح امت کے سلسلے میں سنگِ میل ثابت ہوئی ہیں۔

زیر نظر کتاب ”حیات شیخ العالم“ میرے جدا مجد حضرت شیخ العالم شیخ احمد عبدالحق صاحب توشہ ردولوی قدس سرہ کی حیات طیبہ کے چند گوشوں پر مشتمل ہے جسے تقریباً ۲۵ سال پہلے میرے خاندان کے ہی ایک ذی علم فرد شاہ مبین احمد فاروقی مرحوم نے تالیف کی تھی اور ”شیخ احمد عبدالحق شخصیت اور سیرت“ کے نام سے چھپوا کر شائع بھی کیا تھا چونکہ کتاب اپنی نوعیت کے اعتبار سے جامع تھی اور کچھ لوگوں کا اصرار بھی تھا اس لئے اب دوبارہ اس کی اشاعت عمل میں آرہی ہے امید کہ تشنگان معرفت اس سے مستفید ہوں گے۔

یہاں میری خصوصی دعاؤں کے مستحق ہیں عزیزم مولانا مفتی محمد احمد رضا اشرفی مصباحی سلمہ اللہ تعالیٰ شیخ الحدیث جامعہ چشتیہ کہ انہوں نے بڑی محنت و دلجمعی کے ساتھ اس کی ترتیب اور تزئین جدید کا فریضہ انجام دیا اور تمام کمیاں پوری کر دیں۔

خاص طور سے حضرت شیخ العالم کے تمام سجادگان کا تذکرہ شامل کتاب کر کے اس کے وزن میں اور بھی اضافہ کر دیا۔

اللہ تعالیٰ ان کے علم و عمل اور اخلاص و جذبہ میں برکت عطا فرمائے اور کتاب کو اس کے جملہ قارئین کے لئے مفید سے مفید تر بنائے۔ آمین بجاہ سید المرسلین ﷺ

دعا گو

فقیر شاہ عمار احمد احمدی (عرف نیرمیاں)
سجادہ نشین خانقاہ حضرت شیخ العالم
ردولی شریف، ضلع فیض آباد، یوپی
۱۷ صفر المظفر ۱۴۳۳ھ / ۱۱ جنوری ۲۰۱۲ء

حق حق حق

عرض حال

از: مفتی محمد احمد رضا اشرفی مصباحی حنفی دینا چوری
شیخ الحدیث جامعہ چشتیہ خانقاہ حضرت شیخ العالم، ردولی شریف

نحمدہ و نصلی و نسلم علی رسولہ الکریم۔

سال گزشتہ عرس حضرت شیخ العالم کے بعد حضرت قبلہ نیرمیاں صاحب سجادہ حضور صاحب توشہ قدس سرہ نے اس ناچیز سے فرمایا کہ 'خانوادہ حضور شیخ العالم کا اجمالی تعارف' کتابچہ میں کچھ کمیاں واقع رہ گئیں ہیں میں چاہتا ہوں کہ حضرت شیخ العالم کی حیات مقدسہ کے کچھ اہم گوشے اور جن سجادگان کا تذکرہ کتاب میں سرے سے کیا ہی نہیں گیا ہے حالانکہ مختلف کتابوں میں وہ دستیاب بھی ہے آپ انہیں یکجا کر کے کتاب میں شامل کر دیں۔

حضرت صاحب سجادہ کا حکم میرے لئے نعمت اور اس کی تعمیل بڑی سعادت کی بات تھی چنانچہ میں نے مواد و معلومات کی تلاش شروع کر دی۔ جامعہ چشتیہ کی لائبریری موسوم بہ 'نظامی دار المطالعہ' میں یہاں کے بزرگوں کا بچا کچھ علمی سرمایہ کا ایک حصہ کسی طرح محفوظ ہے۔ جس میں کچھ مخطوطات، کتابی تراشے نا تمام قلمی نسخے اور مختلف کتابوں کے کچھ بوسیدہ اوراق تھے انہیں میں تقریباً ۲۵/۳۰ صفحات پر مشتمل مجھے ایک کتاب ملی جس میں حضور شیخ العالم کا تذکرہ بڑے ہی تحقیقی و دلنشین انداز میں کیا گیا تھا لیکن غور کرنے پر پتہ چلا کہ یہ صرف کتاب کے چند اوراق ہیں اور اس کی دونوں طرف سے تقریباً ۲۰۰ صفحات ندرت ہیں۔

حضرت قبلہ نیرمیاں مدظلہ سے جب میں نے اس بارے میں دریافت کیا تو آپ نے فرمایا کہ ہمارے خاندان کے ایک ذی استعداد فرد جناب شاہ مبین احمد فاروقی مرحوم نے

”حضرت شیخ احمد عبدالحق ردولوی شخصیت اور سیرت“ کے نام سے ایک کتاب لکھی تھی یہ اسی کتاب کے اوراق ہیں۔ میں نے عرض کیا کہ حضور شیخ العالم کی ذات پر اس سے بہتر کتاب اب اور تالیف نہیں کی جاسکتی سب سے زیادہ مناسب بات یہی ہوگی کہ ترمیم و اضافہ کے بعد اسی کتاب کو دوبارہ شائع کر دیا جائے۔ آپ نے میری اس گزارش کی لاج رکھ لی اور کہیں سے اس کتاب کا ایک مکمل نسخہ حاصل کر کے مجھے دیتے ہوئے فرمایا کہ اسے تراش خراش کر حسین بنانے کی ذمہ داری آپ کی ہے۔ اب یہ قارئین ہی بتا سکیں گے کہ میں اس ذمہ داری سے کتنا سبکدوش ہوا۔

کچھ کتاب اور صاحب کتاب کے بارے میں :

زیر نظر کتاب شاہ مبین احمد فاروقی منظر ردولوی کی تالیف ہے۔ موصوف خانوادہ شیخ العالم کے ایک قابل فخر فرد تھے اور شاہ آفاق احمد احمدی سجادہ نشین حضرت شیخ العالم کے بہت زیادہ فیض یافتہ تھے۔ عصری علوم میں مہارت حاصل کی پھر بی اے، ایل ایل بی کرنے کے بعد وکالت کے پیشہ سے جڑ گئے اور بہت ہی جلد شہرت حاصل کر لی لیکن حضرت شاہ آفاق احمد احمدی رحمۃ اللہ علیہ کے فیض صحبت نے ان کے اندر جادو کا اثر کیا۔ بایں ہمہ دینی معلومات خصوصاً سلوک و تصوف پر ان کی گرفت مضبوط تھی جس کی مثال ان کی تالیفات سے باسانی مل سکتی ہے۔

موصوف نے حضور شیخ العالم، ان کے سجادگان اور ان کے خانوادہ پر بڑا کام کیا ہے اور بالترتیب 'شخصیت و سیرت'، 'شہر حق حصہ اول'، 'شہر حق حصہ دوم'، 'جاء الحق و زہق الباطل' اور کچھ غیر مطبوعہ کتابیں لکھ کر خانوادہ کے تعارف کو محتاج غیر ہونے سے بچالیا ہے۔

یہاں یہ بات بھی قابل ذکر ہے کہ موصوف ایک بہترین قلم کار اور ایک بلند فکر و دلواز شاعر بھی تھے ان کا مجموعہ کلام 'شاخ سبز و برگ' ۸۷ء میں شائع ہو چکا ہے جبکہ درجنوں گرانقدر تحقیقی مضامین ہندو پاک کے مختلف رسائل و جرائد کے حصہ بن چکے ہیں۔ خانوادہ شیخ العالم پر ان کا تحقیقی کام جاری تھا مگر افسوس کہ زندگی تنگ پڑ گئی اور ۱۹۹۸ء میں ان کا انتقال ہو گیا اور ساتھ ہی ساتھ ان کا جمع شدہ علمی سرمایہ بھی بکھر کر رہ گیا بعد میں تلاش و جستجو کے بعد جو کچھ ملا وہی اس کتاب کی

ترتیب جدید کی زینت ہے۔

”شیخ احمد عبدالحق ردولوی شخصیت اور سیرت“ موصوف کی پہلی تالیف تھی جو جنوری ۱۹۷۳ء میں پہلی بار منظر عام پر آئی تھی پھر ۱۹۷۹ء میں حذف و اضافہ کر کے اسے دوبارہ شائع کیا اس اعتبار سے اب یہ اشاعت اس کی تیسری اشاعت ثابت ہوگی۔

یوں تو سیکڑوں مصنفوں نے حضور شیخ العالم کے ذکر مبارک سے اپنی کتابوں کے اوراق کو رشک لالہ زار بنایا ہے مگر اردو زبان میں آپ کی حیات طیبہ پر یہ پہلی مستقل تالیف ہے جو تمام پرانے مآخذوں کا عطر مجموعہ ہے۔

جناب شاہ صاحب مرحوم نے جن مستند مآخذوں کے حوالے سے اپنی کتاب کو مزین کیا ہے اس کی مختصر فہرست یوں ہے:

- ۱- انوار العیون فی اسرار المکنون (ملفوظات حضور شیخ العالم) از قطب عالم شیخ عبدالقدوس گنگوہی
- ۲- اخبار الاخیار فارسی از شیخ عبدالحق محرش دہلوی
- ۳- سیر الاقطاب فارسی از شیخ الہدیہ چشتی
- ۴- مکتوبات قدوسیہ از شیخ عبدالقدوس گنگوہی
- ۵- مرآۃ الاسرار فارسی قلمی از شیخ عبدالرحمن چشتی
- ۶- خزینۃ الاصفیاء فارسی از مولانا غلام سرور چشتی
- ۷- فتوحات مکیہ از شیخ محی الدین ابن عربی
- ۸- افضل الشماک از مولانا عبدالباری فرنگی محلی
- ۹- حقیقت گلزار صابری از شیخ محمد حسین صابری رامپوری
- ۱۰- مثنوی گوہر اسرار فارسی از شیخ محمد احمد احمدی ردولوی
- ۱۱- فتاویٰ قیام الملت والدین از مولانا عبدالباری فرنگی محلی
- ۱۲- انوار الرحمن فارسی از مولانا عبدالرحمن لکھنوی
- ۱۳- ارمغان مالک از سید صباح الدین عبدالرحمن

۱۴- این ایڈوانسڈ ہسٹری آف انڈیا (انگریزی) از ڈاکٹر آر سی مجمدار

۱۵- اسلام کا ہندوستانی تہذیب پر اثر از ڈاکٹر تارا چند راشٹے۔ ایم اے۔

۱۶- شیخ عبدالقدوس گنگوہی اور ان کی تعلیمات از مولانا اعجاز الحق قدوسی

۱۷- تاریخ دعوت و عزیمت از مولانا ابوالحسن علی ندوی

۱۸- آب کوثر از شیخ محمد اکرام

۱۹- بزم صوفیہ از سید صباح الدین عبدالرحمن

۲۰- تاریخ مشائخ چشت از پروفیسر خلیق احمد نظامی

۲۱- پانی پت اور بزرگان پانی پت از سید محمد میاں سہارنپوری

۲۲- رسالہ مفت احکام فارسی از حضرت شیخ محبت اللہ آبادی

۲۳- سیرت النبی اردو از شبلی نعمانی

اس کے علاوہ مخطوطات و روایات وغیرہ سے بھی مدد حاصل کی گئی ہے۔

کچھ ترتیب جدید کے بارے میں :

اس کتاب کی ترتیب جدید میں میں نے غیر ضروری چیزوں کو حذف کر دیا ہے اور جہاں کہیں ضرورت پڑی وہاں بہت سی چیزوں کا اضافہ بھی کر دیا ہے نیز کتاب کی معنویت کو بروئے کار لانے کیلئے صفحات کی تقدیم و تاخیر سے بھی گریز نہیں کیا ہے البتہ تسلسل کو برقرار رکھنے کی ہر ممکن کوشش کی گئی ہے۔

جناب مؤلف مرحوم نے کتاب کی ابتدا میں ”لمعات تصوف“ نامی عنوان کے تحت تصوف کی حقیقت اور اس کی اہمیت و ضرورت پر مختصر گفتگو کی ہے مگر اس میں انہوں نے آیات قرآنیہ اور احادیث طیبہ کے ترجمہ پر ہی اکتفا کیا تھا۔ میں نے آیات قرآنیہ کی نقل اور احادیث طیبہ کی تخریج کر دی ہے جس سے اس کی اہمیت دوبالا ہو گئی ہے اور کہیں کہیں جہاں صوفیاء کے نظریات بظاہر فقہاء کے نظریات سے متصادم نظر آتے تھے حاشیہ میں اس کی وضاحت کر کے مقصود کو واضح کر دیا ہے۔

مؤلف مرحوم نے کتاب کا نام ”شیخ احمد عبدالحق ردولوی شخصیت اور سیرت“ رکھا تھا میں نے آپ کے لقب کی شہرت کے پیش نظر اس کا نام بدل کر ”حیات شیخ العالم“ کر دیا ہے۔

تذکرہ سجادگان:

کتاب کی اس جدید اشاعت میں قارئین کو بالکل ایک نئی چیز یہ ملے گی کہ اس میں تذکرہ سجادگان حضور شیخ العالم کو شامل کر دیا گیا ہے جس سے کتاب کی رہی سہی کسر بھی پوری ہو گئی ہے۔ حضور شیخ العالم قدس سرہ کے افتخار سجادگی پر ایک سے بڑھ کر ایک آسمان ولایت کے درخشندہ ستارے طلوع ہوئے ہیں اور ان کے دم قدم سے سلسلہ چشتیہ صابریہ کو بے انتہا فروغ و استحکام نصیب ہوا ہے مگر ان نفوس قدسیہ کے احوال و کوائف کا تذکرہ اب تک یکجا مرتب نہیں تھا البتہ صاحب مرآۃ الاسرار نے حضرت شیخ حمید قدس سرہ تک چھ سجادگان اور صاحب بحر ذخار نے شیخ محمد اشرف عرف پیر اچھے قدس سرہ تک نو سجادگان کا ذکر ضرور کیا ہے جب کہ حضرت شاہ پیر بساوان رحمۃ اللہ علیہ سے لیکر حضرت شاہ درویش احمد رحمۃ اللہ علیہ تک پانچ بزرگوں کا تذکرہ بالکل ناپید تھا بحمدہ تعالیٰ راقم نے ان بزرگوں کے عہد میں لکھی جانے والی سیر و تصوف کی کتابوں سے چھان بین کر کے ان کا ذکر خیر بھی ڈھونڈ نکالا جواب آپ کے ہاتھوں میں ہے۔

شاہ مبین احمد صاحب نے حضرت شاہ التفات احمد حضرت شاہ حیات احمد اور حضرت شاہ آفاق احمد احمدی علیہم الرحمہ کے مختصر حالات اپنی کتابوں میں بیان کر دیا تھا البتہ جو باتیں ان سے رہ گئی تھیں تلاش و تتبع سے حاصل کر کے میں نے انہیں اس میں شامل کر دیا اور تقریباً شیخ حمید قدس سرہ سے لیکر شیخ آفاق احمد احمدی رحمۃ اللہ تک یہ عمل میں نے اپنے ذوق کے مطابق جاری رکھا۔ ہاں موجودہ صاحب سجادہ حضرت قبلہ نیر میاں مدظلہ العالی کے حالات میں نے خود قلمبند کئے ہیں۔ اس اعتبار سے گویا مجھے یہ بہت بڑی سعادت نصیب ہو رہی ہے کہ حضرت شاہ عارف احمد قدس سرہ سے لیکر موجودہ سجادہ نشین حضرت شاہ عمار احمد احمدی عرف نیر میاں قبلہ تک حضور شیخ العالم کے اب تک اٹھارہ سجادہ نشینوں کا مبارک تذکرہ یکجا مرتب کرنے کا شرف حاصل کر رہا ہوں۔ فالحمد للہ علی ذالک۔

حضور شیخ العالم کے اٹھارہ سجادگان کا تذکرہ ترتیب دینے میں میں نے جن کتابوں یا حوالوں کی جانب رجوع کیا ہے اس کی فہرست اس طرح ہے۔

- ۱- مرآۃ الاسرار (اردو)
- ۲- اخبار الاخیار (اردو)
- ۳- بحر ذخار (اردو)
- ۴- انوار العیون (فارسی)
- ۵- خزینۃ الاصفیا (فارسی)
- ۶- سیر الاقطاب (فارسی)
- ۷- نور القلوب (فارسی)
- ۸- انوار رزاقیہ (اردو)
- ۹- شہر حق
- ۱۰- شخصیت و سیرت قدیم نسخہ
- ۱۱- تذکرہ مشائخ قادریہ برکاتیہ رضویہ
- ۱۲- ماہنامہ مظہر حق بدایوں کا تاج الفحول نمبر
- ۱۳- جاء الحق وزهق الباطل مؤلف شاہ مبین احمد احمدی مرحوم
- ۱۴- خم خانہ تصوف (اردو)
- ۱۵- مخطوطات و مکتوبات قدیم کرم خوردہ
- ۱۶- جہان حق
- ۱۷- خانوادہ شیخ العالم کا اجمالی تعارف
- ۱۸- مشکوٰۃ حقانیہ
- ۱۹- بانی درس نظامیہ ملا نظام الدین فرنگی محلی
- ۲۰- الاسرار العالیہ

۲۱- لطائف اشرفی اردو

۲۲- مکتوبات قدوسیہ اردو

۲۳- لطائف قدوسی وکلید معرفت

۲۴- قصر عارفان

اس کے علاوہ بھی بہت سی کتب معتبرہ سے میں نے استفادہ کیا ہے۔

قارئین سے گزارش ہے کہ کتاب میں جہاں کہیں انہیں کوئی کمی نظر آئے براہِ خیر مطلع کرنے کی زحمت کریں تاکہ اس کا ازالہ کیا جاسکے اور خانوادہ حضور شیخ العالم پر اگر کسی کے پاس کچھ معلومات ہوں تو اطلاع بخشیں تاکہ آئندہ مزید اس میں اضافہ ہو۔

چلتے چلتے میں یہ عرض کر دوں کہ حضور شیخ العالم کے شجرہ نسب کے تعلق سے اس کتاب میں اس سے قبل صرف رسمی گفتگو کی گئی تھی میں نے کوشش یہ کی ہے کہ اس بارے میں بھی کوئی خفا نہ رہ جائے چنانچہ اس پر مجھ سے جو کچھ بن پڑا میں نے کر دیا۔

آخر میں اتنی گزارش اور کروں گا کہ حضور شیخ العالم اور خانوادہ شیخ العالم پر میں نے یہ چند سطور صرف آپ کی دعا اور فیض شیخ العالم کے لالچ میں کیا ہے لہذا غلطیاں درگزر فرمائیں اور دعاؤں سے نوازتے رہیں۔ واللہ المستعان و علیہ التکلیل۔

فقط والسلام

گدائے اشرفی سگ بارگاہ شیخ العالم محمد احمد رضا اشرفی مصباحی حنفی دینا چپوری

خادم التدریس والافتاء جامعہ چشتیہ خانقاہ حضرت شیخ العالم

ردولی شریف، ضلع فیض آباد، یوپی

۱۸/۱۱/۱۴۳۳ھ/۱۲/۱۲/۲۰۱۲ء

ہماری جدید مطبوعہ کتاب

تنویر الصحیفہ فی تابعیۃ ابی حنیفہ

حضرت امام اعظم ابو حنیفہ رضی اللہ عنہ کی تابعیت پر

ایک نہایت ہی مدلل اور جامع کتاب

مصنف

امام المتأخرین حضرت علامہ محمد قیام الدین عبدالباری فرنگی محلی علیہ الرحمہ

تخریج و تقدیم

حضرت مولانا مفتی محمد احمد رضا اشرفی مصباحی

استاذ جامعہ چشتیہ ردولی شریف

ملنے کا پتہ:

جامعہ چشتیہ خانقاہ حضرت شیخ العالم ردولی شریف

دیباچہ

حق حق حق

بنام جہاندار جان آفریں
حکیم سخن بر زبان آفریں
شیخ سعدی رحمۃ اللہ علیہ

حضرت شیخ العالم احمد عبدالحق ردو لوی رحمۃ اللہ علیہ اور ان کے خاندان کو ایک عالم جانتا ہے مگر ان کے بارے میں صحیح واقفیت بہت ہی کم لوگوں کو ہے۔
زیر نظر کتاب کی ترتیب کا مقصد ہے کہ ان کے مختصر مگر مستند حالات سامنے آجائیں۔
اس کی بنیاد حضرت شیخ عبدالقدوس گنگوہی رحمۃ اللہ علیہ کی مشہور و معروف تصنیف ”انوار العیون فی اسرار المکنون“ ہے۔ اور بعض دوسری کتابوں سے بھی مدد لی گئی ہے۔
حضرت شیخ العالم رحمۃ اللہ علیہ کی زندگی میں سیاحت نے ایک اہم کردار ادا کیا ہے اس کو چار ادوار میں تقسیم کر کے تفصیل بیان کر دی گئی ہے۔

سلسلہ عالیہ صابریہ چشتیہ کی خانقاہ کا قیام آپ کی زندگی کا اہم ترین کارنامہ ہے۔ اس ضمن میں لب کشائی کرنے سے قبل یہ ضروری معلوم ہوتا ہے کہ ہم اس وقت کے سیاسی اور سماجی حالات کا مختصر جائزہ لیں تاکہ قیام خانقاہ کی اہمیت ظاہر ہو جائے۔

آپ کے پیر و مرشد حضرت شیخ جلال الدین کبیر الاولیاء عثمانی پانی پتی رحمۃ اللہ علیہ کا وصال ۶۵ھ/۱۳۶۴ء اور آپ کا وصال ۸۳ھ/۱۴۳۴ء میں ہوا۔ دونوں کے سالہائے وصال کے

درمیان دہلی اور جوینور میں درج ذیل افراد حکمراں ہوئے۔

تخت دہلی

- | | |
|------------------------|----------------------------|
| ۱- سلطان فیروز شاہ | ۱۳۸۸ء المتوفی |
| ۲- غیاث الدین تغلق دوم | ۱۳۸۹ء قتل کر دیا گیا۔ |
| ۳- ابوبکر | ۱۳۹۴ء تخت سے اتار لیا گیا۔ |
| ۴- ناصر الدین محمد | ۱۳۹۰ء المتوفی |
| ۵- ناصر الدین محمود | ۱۴۱۳ء المتوفی |
| ۶- خضر خان | ۱۴۲۱ء المتوفی |
| ۷- مبارک شاہ | ۱۴۳۴ء قتل کر دیا گیا۔ |

تخت جوینور

- | | |
|--------------------------|---------------|
| ۱- ملک سرور - خواجہ جہاں | ۱۳۹۹ء المتوفی |
| ۲- مبارک شاہ - ملک قرفل | ۱۴۰۲ء المتوفی |
| ۳- سلطان ابراہیم شرقی | ۱۴۳۶ء المتوفی |

دہلی کے تاجداروں میں فیروز شاہ ایک مہربان، قابل اور منصف مزاج بادشاہ تھا۔ اس کے دور میں بڑا امن رہا اور خوش حالی رہی۔ اس نے سڑکیں، پل سرائے، نہریں، شہر اور مدرسے بنوائے اور رشوت، خیانت، چوری وغیرہ کا سد باب کیا۔ انصاف کے ترازو کو بلند رکھنے کی کوشش کی اور نظام حکومت کی بنیاد قرآن حکیم کی تعلیمات پر رکھی، اس کے انتقال کے بعد نظام حکومت بگڑ گیا۔ اس کے جانشینوں نے اس کی روش چھوڑ دی اور تخت کے لئے آپس میں برسر پیکار ہو گئے۔ آخری تغلق بادشاہ ناصر الدین محمود کے دور میں امیر تیمور نے ۱۳۹۸ء میں ہندوستان پر حملہ

کیا۔ دہلی میں ایک لاکھ قیدی کے علاوہ ہزاروں افراد تہ تیغ ہوئے لوٹ مار، قتل و غارت گری کا طوفان برپا رہا۔ اس تباہی میں ہزاروں افراد وبائی امراض اور قحط کا شکار ہو گئے۔ دہلی اور اس کے اطراف بالکل ویران ہو گئے۔

جوینپور کی حالت

تیمور کے حملے کے وقت جوینپور میں ملک سرور کی حکومت تھی۔ اس کے بعد قلیل مدت کے لئے اس کا متنبی بیٹا مبارک شاہ سربراہ آئے سلطنت ہو اس کی وفات پر سلطان ابراہیم ۸۰۴ھ/۱۴۰۲ء میں تخت نشین ہوا۔

سلطان ابراہیم سلاطین شریک کا قابل ترین فرمانروا تھا۔ اس کے زمانہ میں پورا امن و امان رہا۔ رعایا خوش اور مطمئن رہی، ابراہیم شرقی کی علم نوازی سے جوینپور علوم و فنون کا مرکز بن گیا۔ دور دور کے علما کھینچ کھینچ کر جوینپور میں جمع ہو گئے تھے اور وہ شیراز ہند کھلایا جانے لگا تھا۔ تیمور کے حملے سے متاثر بہت سے لوگ وہاں آباد ہو گئے تھے۔ شرقی سلطنت میں قنوج، کٹرہ، اودھ، سندیلہ، ڈالمو، بہرائچ، بہار اور ترہٹ کے علاقے شامل تھے۔

چشتیہ سلسلے کی خانقاہیں

تیمور کے حملے کے بعد دہلی اور اس کے ارد گرد کا علاقہ چشتی سلسلہ کے بزرگوں سے تقریباً خالی ہو گیا تھا انہوں نے مالوہ، گجرات، دکن وغیرہ میں خانقاہیں قائم کی تھیں اودھ میں سلسلہ نظامیہ کے مشہور بزرگ حضرت سید اشرف جہانگیر سمنانی کچھوچھوی رحمۃ اللہ علیہ المتوفی ۸۰۸ھ اور پنڈوہ شریف بنگال میں حضرت نور قطب عالم رحمۃ اللہ علیہ المتوفی ۸۱۲ھ (۱) / ۸۱۸ھ (۱) کا فیض جاری تھا۔

ان دونوں بزرگوں کے وصال کے بعد دہلی سے لے کر بنگال تک حضرت شیخ العالم احمد عبد الحق ردوئی رحمۃ اللہ علیہ کے علاوہ اور کوئی بلند شخصیت باقی نہیں رہی تھی۔ اگر آپ نے ردوئی میں

خانقاہ نہ قائم کی ہوتی تو اس دور میں یہ علاقہ سلسلہ چشتیہ کی تاریخ سے خالی رہتا۔ اس دور میں نہ صرف اودھ بلکہ پورے ملک میں آپ کی شخصیت ممتاز تھی، آپ اس عہد کے قطب تھے اور اس زمانے کے تمام اولیاء آپ کے سلسلہ ارادت یا غلامی سے منسلک تھے۔ (۱)

ردوئی شریف میں قیام خانقاہ

ان سیاسی اور سماجی حالات میں حضرت شیخ العالم رحمۃ اللہ علیہ نے سلسلہ عالیہ صابریہ چشتیہ کی خانقاہ نویں صدی ہجری کے پہلے ربع کے تقریباً نصف میں قائم کی اور وہ چند ہی دنوں میں بہت بڑا روحانی مرکز بن گئی اور پورے ملک میں اس کا فیض جاری ہو گیا۔ ہزاروں بندگان خدا مستفیض ہوئے اور تاریک قلوب نور حق سے جگمگا اٹھے، آپ نے تربیت کے اصول مقرر کئے۔ جن میں سے چند یہ تھے:

- ۱- عبادت حق تعالیٰ وحدہ لا شریک لہ۔
- ۲- شریعت کے مطابق اصلاح و تربیت۔
- ۳- حسن عمل۔
- ۴- خلوص و ایمان داری۔
- ۵- حق کا بیباکانہ اظہار۔

پروفیسر خلیق احمد نظامی اپنی مشہور کتاب ”تاریخ مشائخ چشت“ میں لکھتے ہیں :
”شیخ احمد عبد الحق رحمۃ اللہ علیہ نے سیاحت کے دوران نظامیہ سلسلہ کی بعض خانقاہوں کو دیکھا تھا اور حالات کا جائزہ لیا تھا۔ ردوئی میں ان کی خانقاہ رشد و ہدایت کا بڑا اہم مرکز بن گئی۔“ (۲)

اس سے یہ معلوم ہوتا ہے کہ شیخ العالم رحمۃ اللہ علیہ نے اپنی خانقاہ نظامیہ خانقاہوں کے نمونے پر قائم کی تھی، راقم کو اس سے اختلاف ہے کہ بعض مشترک باتوں کو چھوڑ کر آپ کی خانقاہ قدرے الگ تھی۔ مثلاً آپ اس بات پر زور دیتے تھے کہ مرید یا طالب اپنی شرعی ذمہ داریوں سے

عہدہ برآ ہو کر خانقاہ شریف میں اصلاح و تربیت کے لئے آئے۔

آپ سے ان مقاصد کی تکمیل ہوئی۔

۱- سلسلہ عالیہ صابریہ مستحکم اور جاری ہوا۔

۲- سلسلہ چشتیہ کو مزید فروغ حاصل ہوا۔

حصول علم ظاہری

آپ نے اپنے زمانے کے مانے ہوئے علما مثلاً قاضی شہاب الدین رحمۃ اللہ علیہ مہریا اور شیخ فتح اللہ اودھی رحمۃ اللہ علیہ سے نہ صرف گفتگو کی بلکہ اپنا معترف بنالیا ان حضرات سے بحث و مباحثہ کرنا ایک معمولی آدمی کے بس کی بات نہیں تھی، سوال یہ ہے کہ آپ نے ظاہری علوم کہاں اور کس سے حاصل کئے۔ انوار العیون میں تفصیل نہیں ہے مگر اندازہ ہوتا ہے کہ آپ کی ابتدائی تعلیم و تربیت آپ کے بڑے بھائی شیخ تقی الدین رحمۃ اللہ علیہ مقیم دہلی نے کی تھی۔ مزید علم پیرو مرشد حضرت شیخ جلال الدین کبیر الاولیا پانی پتی سے حاصل کیا ان کے وصال کے بعد آپ نے ذاتی طور پر دوران سیاحت اپنے علم میں اضافہ کیا۔

فنا فی اللہ

آپ روحانیت کے اس درجہ پر فائز تھے جہاں ہر نظر، نظر حق اور ہر قدم، قدم حق ہو جاتا ہے۔ آپ اللہ تعالیٰ کی وحدانیت، اس کی رزاقیت اور اس کی قدرت کاملہ پر نہ صرف یقین کامل رکھتے تھے بلکہ اس کے مبلغ بھی تھے۔ آپ کا فرمانا تھا کہ حق تعالیٰ کے سوا کوئی کسی کو نہ کچھ دے سکتا ہے اور نہ کسی سے کوئی چیز لے سکتا ہے اس نظریے کی بنا پر آپ نے سلطان ابراہیم شرقی جو نیپوری اور محمد خاں مقطع ردولی کے گرانقدر عطیات ٹھکرا دیئے اور فرمایا کہ تم نے یہ زمین کہاں سے پائی، یہ لاؤ لشکر تم کو کس نے دیئے؟ تم دینے والے کون ہوتے ہو؟ انوار العیون میں ایک اہم واقعہ یہ تحریر ہے کہ جب آپ کے خور و مال فرزند شیخ عبدالعزیز کا انتقال ہوا تو آپ جنازے کے آگے آگے شربت، کھانا، مٹھائی اور پان لے کر چلے اور دفن کرنے کے بعد ان چیزوں کو تقسیم کیا۔

بقلمونی شخصیت

آپ کی شخصیت میں عجیب و غریب بقلمونی تھی۔ ایک طرف تو آپ سلطان وقت عالی مرتبت مشائخ اور جلیل القدر علماء سے ملاقات کرتے تو دوسری طرف مجذوب قلندر، دیوانے اور نہایت معمولی لوگوں کے ساتھ وقت گزارتے۔ ایک طرف امرا و سلاطین کے عطیات سے انکار کرتے تو دوسری طرف حضرت مخلص رحمۃ اللہ علیہ جیسے عام آدمی کھانا پیش کرتے تو آپ بے تکلف تناول فرماتے۔

تبلیغ و اشاعت

آپ نے ہدایت و تربیت کا کوئی موقع ہاتھ سے جانے نہیں دیا۔ کیسے ہی حالات کیوں نہ ہوتے قدم استوار رکھتے، بلند ہمت اور بے خوف تھے، ردولی میں شور ہوا کہ ودجیہ نامی سردار نے حملہ کر دیا ہے آپ اپنی خانقاہ سے عصا لیکر نکل آئے۔ گاؤں بہریلہ (جو ردولی سے کچھ دور ہے)۔ میں جا کر تنہا اذان دیا، اسی طرح پنڈوہ شریف (بنگال) کے قیام میں لوگوں کے لاکھ منع کرنے پر بھی بادشاہ کی ڈیوڑھی پر یہ کہتے ہوئے بیٹھ گئے کہ اس نے قلندروں کو شہر بدر کرنے کا حکم کیوں صادر کیا؟

کرامات

اس کتاب میں کچھ خوارق عادات و کرامات کا بیان کیا گیا ہے۔ حالانکہ اس اختلافی دور میں بعض لوگ کہتے ہیں کہ کرامات کا بیان ہیرامن طوطے کا افسانہ کہنا ہے مگر جہاں تک شیخ العالم رحمۃ اللہ علیہ کا تعلق ہے کرامت بھی آپ کی شخصیت کا جز ہے۔ جہاں تک آپ کے فیض روحانی کا تعلق ہے ہر شخص معترف ہے کرامت سے قطع نظر آپ بلند کردار صاحب علم و فضل غیر معمولی قوت ارادی اور اعلیٰ تنظیمی صلاحیت کے مالک تھے۔

سلسلہ عالیہ صابریہ اور نظامیہ

ہر سلسلے کے لوگ آپ کی ولایت کو تسلیم کرتے ہیں۔ آپ کے سجادگان اور اولاد کو قدرو

منزلت کی نگاہ سے دیکھتے ہیں اور ان حضرات کی برابر آمد و رفت ہوتی رہتی ہے۔ سلسلہ نظامیہ کے بزرگ سجادگان عرس شریف کے موقع پر حضرت شاہ حیات احمد احمدی سجادہ نشین کے زمانہ میں کثرت سے تشریف لاتے تھے اور محفل سماع میں شرکت فرماتے تھے۔

آج بھی جس کثرت اور عقیدت سے سلسلہ نظامیہ کے مشائخ یہاں آتے ہیں ضبط بیان سے باہر ہے اور ایسا کیوں نہ ہو جب کہ دونوں سلسلے کے بانی رشد و ہدایت کے آفتاب ہیں، ایک سے یعنی حضرت خواجہ علاء الدین علی احمد صابری کلیری رحمۃ اللہ علیہ سے سلسلہ صابریہ اور دوسرے سے یعنی خواجہ نظام الدین اولیا رحمۃ اللہ علیہ سے سلسلہ نظامیہ جاری ہوا۔ آج ضرورت اس بات کی ہے کہ دونوں طرف کے لوگ چشتیہ تعلیمات کا اچھا نمونہ پیش کریں اور متحد ہو کر تبلیغ کا کام انجام دیں۔

درگاہ اور قومی یکجہتی

آج کل قومی یکجہتی پر بڑا زور دیا جاتا ہے۔ صوفیوں کی خانقاہیں اور درگاہیں اس گئی گزری حالت میں بھی اس کا بہتر نمونہ ہیں۔ شیخ العالم رحمۃ اللہ علیہ کی درگاہ اور عرس شریف میں ہر مذہب و ملت کا آدمی بغیر کسی روک ٹوک کے شرکت کرتا ہے اور فیوض سے مالا مال ہوتا ہے ہندوستان میں آزادی کے بعد جا بجا فرقہ وارانہ فسادات ہوئے۔ مگر ردولی اللہ تعالیٰ کے فضل و کرم سے محفوظ رہی۔ فرقہ پرستی نے اگر امن و امان میں خلل ڈالنا بھی چاہا تو حضرت شیخ العالم رحمۃ اللہ علیہ کے فیض ولایت سے کامیاب نہیں ہوئی۔ حق تعالیٰ سے دعا ہے کہ وہ ہم سب کو رسول اکرم ﷺ اور ان کے غلاموں کی برکت سے اپنے غضب سے محفوظ رکھے۔

پیران کلیر اور ردولی

ردولی کا جو تعلق پیران کلیر سے ہے محتاج بیان نہیں۔ حضرت صابر پاک رحمۃ اللہ علیہ سلسلہ صابریہ کے آفتاب ہیں اور حضرت شیخ العالم رحمۃ اللہ علیہ اس کی بے مثل ضیا، اس کے علاوہ حضرت شاہ حیات احمد احمدی رحمۃ اللہ علیہ کی دختر افسر النساء کی شادی شاہ مسعود احمد کلیری خلف شاہ عبدالرحیم سجادہ نشین پیران کلیر سے ہوئی تھی۔ ان سے دولڑکے ہوئے۔ شاہ اقبال احمد اور شاہ

اخلاق احمد۔ (یہ دونوں لڑکے اپنے نانا کے یہاں رہتے ہیں)۔ (۱) یہ قدوسی نعمانی ہیں)۔ اس سے دونوں خانوادوں کے درمیان اور بھی قربت پیدا ہوئی۔

پانی پت اور ردولی

ردولی کا پانی پت شریف سے تعلق اظہر من الشمس ہے کہ حضرت شیخ العالم رحمۃ اللہ علیہ کے پیر و مرشد حضرت شیخ جلال الدین کبیر الاولیاء عثمانی پانی پتی تھے۔

ردولی اور گنگوہ

ردولی کا جو تعلق گنگوہ سے ہے وہ بھی محتاج تعارف نہیں۔ حضرت شیخ عبدالقدوس رحمۃ اللہ علیہ گنگوہی صفوی نعمانی ردولوی حضرت شیخ العالم رحمۃ اللہ علیہ کے پوتے حضرت شیخ محمد رحمۃ اللہ علیہ کے مرید اور خلیفہ تھے۔ اس کے علاوہ حضرت شیخ عارف احمد رحمۃ اللہ علیہ کی بیٹی یعنی حضرت شیخ العالم رحمۃ اللہ علیہ کی پوتی بھی آپ کو بیاہی تھیں۔

ردولی اور دیگر مقامات

ردولی کا خاص تعلق گنگوہ، الہ آباد، لکھنؤ، تھانیسر، ایٹھ، امر وہہ، بنارس، اجودھیا، مین پوری، دہلی، پاک پٹن شریف، حیدر آباد کن، چٹگانگ، بہار شریف، بریلی اور دیگر مقامات سے ہے۔ فرنگی محل لکھنؤ اور الہ آباد سے ذاتی تعلق بھی ہے۔ یعنی شاہ حیات احمد احمدی رحمۃ اللہ علیہ کی سب سے چھوٹی بیٹی اثر النساء کی شادی مولانا جمال میاں فرنگی محلی سے ہوئی۔ اسی طرح حضرت شیخ ولایت حسین رحمۃ اللہ علیہ کے جانشین حضرت شیخ احمد الفاروقی کی بیٹی بی بی رابعہ کی شادی شاہ تمیم احمد فرزند اکبر شاہ آفاق احمد احمدی سجادہ نشین کے ساتھ ہوئی۔

اعتراف

راقم الحروف نہ تو عالم ہے اور نہ صاحب قلم، لازمی ہے کہ اس کتاب میں صد ہا غلطیاں ہوں

گی۔ آپ حضرات سے دست بستہ التماس ہے کہ عفو کا دامن ہاتھ سے نہ چھوڑیں غلطیوں کی طرف توجہ دلائیں تاکہ درست کر لی جائیں۔ ایک گزارش ہے کہ حضرت شیخ العالم رحمۃ اللہ علیہ کی زندگی پر کوئی جامع کتاب نہیں ہے اس لئے اہل تحقیق اور اہل قلم اس طرف بھی توجہ مبذول کریں۔ راقم الحروف نے حتی المقدور معلومات کو ایک جگہ اکٹھا کرنے کی ناکام کوشش کی ہے تاکہ لوگ ایک نظر میں حضرت شیخ العالم رحمۃ اللہ علیہ اور ان کے خاندان کے بارے میں مختصر طور پر جان لیں اس سے پہلے اس طرح کی کوئی کوشش غالباً نہیں کی گئی۔

اس کتاب کی تدوین میں کئی حضرات نے کتابیں عطا کیں، مفید مشورے دیئے اور ہمت افزائی کی۔ مولیٰ تعالیٰ ان سب حضرات کو فیضان شیخ العالم سے بہرہ ور فرمائے۔

فقط

یکے از ننگ خاندان حضرت شیخ العالم رحمۃ اللہ علیہ

شاہ مبین احمد فاروقی ردولوی

۵/ جون ۱۹۷۲ء

ردولی شریف

ضلع بارہ بنکی، یوپی

۸۷۶

حق حق حق

لمعات تصوف

صوفیاء کرام امیر المؤمنین حضرت علی کرم اللہ وجہہ کو قبلہٴ ارباب طریقت و حقیقت تسلیم کرتے اور علم روحانیت کا امام مانتے ہیں کتاب مجید و سنت مطہرہ کی روشنی میں آپ کے وسیلے سے سرکارِ دو عالم ﷺ اور حق تعالیٰ تک پہنچتے ہیں یعنی معرفت رسالت والوہیت کے حصول کی سعی کرتے ہیں ان کا کہنا ہے کہ ختم المرسلین ﷺ نے خرقہ خلافت فقر آپ کو عطا فرمایا۔ اور بہ طور خاص علوم باطنی سے نوازا جس کی تفصیل یہ ہے۔

حدیث پاک

مَنْ كُنْتُ مَوْلَاهُ فَعَلَى مَوْلَاهُ میں جس کا مولیٰ ہوں علی اس کے مولا ہیں۔
 اَنَا مَدِينَةُ الْعِلْمِ وَعَلَيٌّ بَابُهَا میں شہر علم ہوں اور علی اس کے باب ہیں۔
 (مشکوٰۃ صفحہ ۵۶۴)

خرقہ فقر

ایک روز چاروں اصحاب کرام رضوان اللہ علیہم اجمعین خدمت اقدس صاحب قاب قوسین او ادنیٰ حضرت احمد مجتبیٰ محمد مصطفیٰ ﷺ میں حاضر تھے۔ حضور پر نور ﷺ نے صدیق اکبر رضی اللہ عنہ سے مخاطب ہو کر فرمایا کہ شب معراج میں درگاہ رب العزت سے یہ خرقہ فقر مجھ کو عطا کیا گیا ہے۔

اگر میں تم کو عطا کروں تو تم کیا حق ادا کرو گے؟ عرض کیا۔ یا رسول اللہ ﷺ میں صدق و صداقت اختیار کروں گا۔ بعدہ عمر فاروق رضی اللہ عنہ سے یہی سوال کیا۔ وہ عرض گزار ہوئے کہ میں شیوہ عدل کو شعار بناؤں گا اور مظلوم کو ظالم کے ظلم سے نجات دلانے کی سعی کروں گا۔ پھر آپ ﷺ نے حضرت عثمان رضی اللہ عنہ کی طرف متوجہ ہو کر یہی سوال کیا۔ انہوں نے عرض کیا کہ میں حیا اور تحمل کو پیش پیش رکھوں گا۔ آخر میں آپ ﷺ نے حضرت علی کرم اللہ وجہہ سے وہی سوال کیا۔ انہوں نے عرض کیا میں اس عنایت کے شکر یہ میں پردہ پوشی کی صفت اپنائوں گا۔ حتی الامکان بندہ خدا کے عیوب چھپاؤں گا اور خلق کی خطاؤں پر غفوی نظر ڈالوں گا۔ اس جواب سے خوش ہو کر آپ ﷺ نے حکم الہی کے بموجب وہ خرقہ فقر حضرت علی رضی اللہ عنہ کو مرحمت فرمایا۔ (۱)

حضرت علی کرم اللہ وجہہ سے حضرت امام حسن رضی اللہ عنہ، حضرت امام حسین رضی اللہ عنہ، خواجہ حسن بصری رضی اللہ عنہ، اور خواجہ کمیل بن زیاد رضی اللہ عنہ نے علم باطن حاصل کیا۔ ان کو چار پیر کہا جاتا ہے۔ خواجہ حسن بصری رضی اللہ عنہ سے چودہ شاخیں نکلی ہیں۔ جس کی ایک بہت ہی مقبول شاخ سلسلہ چشتیہ ہے۔

حضرت سید الانبیاء ﷺ سے جنہوں نے ظاہری و باطنی تربیت پائی ان کو صحابہ کہا جاتا ہے رضی اللہ عنہم اور جنہوں نے صحابہ رضی اللہ عنہم سے فیوض حاصل کئے ان کو تابعین کہا جاتا ہے اور جنہوں نے تابعین کرام سے اکتساب کیا ان کو تبع تابعین کہا جاتا ہے اور جنہوں نے تبع تابعین سے ظاہری و باطنی علوم حاصل کئے ان کو صوفی کہا جانے لگا۔

مولانا جامی رحمۃ اللہ علیہ کے مطابق شیخ ابوالہاشم کوفی۔ وصال ۱۵۰ھ نے سب سے پہلے صوفی کا لقب اختیار کیا۔ بعض نے جابر بن حیان کو پہلا صوفی کہا ہے یہ دونوں کوفے کے رہنے والے تھے اور دوسری صدی ہجری میں پیدا ہوئے۔

اولین صوفیاء

حضرت نبی الامی ﷺ پر اولین ایمان لانے والوں میں سے ایک گروہ اصحاب صفہ کے نام سے مشہور ہے ان لوگوں نے مسجد نبوی کے سامنے قطعہ زمین پر چبوترہ بنالیا تھا اور اسی پر شب و روز گزارتے تھے۔ یہ چبوترہ ان کا مکان تھا۔ ان کے اوصاف یہ تحریر کئے گئے ہیں کہ:

- ۱- ان لوگوں نے گھر بار چھوڑ دیا تھا اور رسول اللہ ﷺ کی خدمت اقدس میں حاضر ہو گئے تھے۔
- ۲- روز و شب طاعت و عبادت و ذکر و فکر الہی اور تعمیل فرمان رسالت میں بسر کرتے تھے۔
- ۳- ان کی آنکھیں روئے زیبا کا طواف کرتیں اور جنبش ابرو کی منتظر رہتیں، اذن رسول اللہ ﷺ کے بغیر کچھ نہ کرتے، وہ فانی الرسول ہو گئے تھے۔
- ۴- وہ مفلس و نادار تھے، نہ صحیح لباس تھا نہ خورد و نوش کا انتظام تھا۔ مگر جو کچھ دربار نبوی ﷺ سے عطا ہوتا۔ یا مخیر اصحاب رضی اللہ عنہم حسن سلوک کرتے۔
- ۵- وہ صاحب غیرت تھے۔ کسی کے سامنے دست سوال دراز نہ کرتے، نہ اپنے چہرے بشرے سے ظاہر ہونے دیتے کہ ان کو کسی چیز کی ضرورت ہے۔
- ۶- وہ محنت اور مزدوری سے رزق حلال حاصل کرتے، اپنے اوپر صرف کرتے اور دین اسلام کے فروغ پر خرچ کرتے۔
- ۷- دین کی تعلیم حاصل کرتے، اس تعلیم کو دوسروں تک پہنچاتے۔ اور راہ خدا میں جہاد کرتے۔

اللہ تعالیٰ نے ان کے حق میں ارشاد فرمایا ہے۔

”لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسِبُهُمُ الْجَاهِلُ. أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ الْحَافًا.“
(سورہ بقرہ۔ آیت ۳۷۲)

ترجمہ: (صدقہ) ان فقیروں کیلئے جو راہ خدا میں روکے گئے زمین میں چل نہیں سکتے نادان انہیں تو نگر سمجھے بچنے کے سبب، تو انہیں ان کی صورت سے پہچان لے گا، لوگوں سے سوال نہیں کرتے کہ گڑ گڑانا پڑے۔

صوفیوں کی جتنی صفات بعد والوں نے بیان کی ہیں۔ اصحاب صفہ ان سے بدرجہا اوصاف حمیدہ سے موصوف تھے۔ صوفیوں کا مقصد کیا تھا؟ فنا فی الرسول ہونا، اصحاب سے بڑھ کر فنا فی الرسول کون ہو سکتا ہے؟ قرآن پاک اور حدیث شریف میں ان کی پیروی کی صاف صاف تلقین کی گئی ہے۔

آیت شریف

”وَالسَّبِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ.“ (التوبہ آیت ۱۰۰)

ترجمہ: اور سب میں اگلے پہلے مہاجر اور انصار اور جو بھلائی کے ساتھ ان کے پیرو ہوئے اللہ ان سے راضی اور وہ اللہ سے راضی۔

حدیث شریف

”قَالَ رَسُولُ اللَّهِ ﷺ أَصْحَابِي كَالنَّجْمِ قَبَائِهِمْ افْتَدَيْتُمْ اهْتَدَيْتُمْ“ (مشکوٰۃ باب مناقب صحابہ صفحہ ۵۵۴)

”میرے اصحاب رضی اللہ عنہم اجمعین تاروں کی طرح ہیں تم ان میں سے جس کسی کی پیروی کرو گے ہدایت یاب ہو جاؤ گے۔“

حق تعالیٰ نے امت محمدیہ پر وہ احسان عظیم کیا ہے کہ جس کا شکر ادا کرنا ناممکن ہے۔ قیامت تک کے لئے سند جاری فرمادی کہ جو بھی مہاجرین اور انصار رضی اللہ عنہم اجمعین کی پیروی کرے گا اللہ اس سے راضی اور وہ اللہ سے راضی، ایسا انعام کسی قوم کو عطا نہیں کیا گیا اس فرمان پر صوفیوں کے سلسلے وجود میں آئے جو برحق ہیں۔ اللہ اور رسول ﷺ کے فرمان کے عین مطابق

ہیں۔ جو شخص کسی بھی سلسلے سے منسلک ہو اوہ ہدایت یاب ہو۔

شیخ وقت قائم مقام صحابہ رضی اللہ عنہم اجمعین کا ہے

شیخ کا مرید ہونا طبعی اللہ و اطیعوا الرسول کے حکم کے بموجب ہے۔ اور نجات اخروی کی بشارت ہے اہل علم و اہل عشق کہتے چلے آئے ہیں کہ کتاب و سنت کی پیروی کرنے والے کو شیخ وقت سے منسلک ہو جانا چاہئے کیوں کہ اس وسیلے سے بچت ہے۔ دین اسلام ہر مسلمان کو فرائض و واجبات بجالانے کا حکم دیتا ہے۔ جن باتوں کے کرنے کا حکم دیا ہے ان کی تعمیل کرے اور جن باتوں سے منع کیا ہے ان سے رُک جائے۔ آخرت کا انحصار اسی پر ہے اصحاب کرام رضی اللہ عنہم اجمعین ان تعلیمات کے جامع تھے لہذا ان کی پیروی کرنے سے اور ان کے پیروی کرنے والوں کی پیروی کرنے سے تسلسل یعنی وسیلے کی طاقت پیدا ہو جاتی ہے خامیوں اور کمیوں پر حق تعالیٰ غفو کی نظر ڈالتا ہے اور پردہ پوشی فرماتا ہے اس کے برعکس اللہ تعالیٰ نوازے یا نہ نوازے۔

فنا فی اللہ و فنا فی الرسول

طاعت و عبادت و معرفت الہی حضرت ختم المرسلین ﷺ پر ختم ہو گئی ہے۔ فنا فی اللہی آپ پر تمام ہو چکی ہے۔ لہذا کوئی بھی شخص اس درجہ تک فنا فی اللہ نہیں ہو سکتا۔ رہ گئی بات فنا فی الرسول ﷺ کی تو یہ بات طے ہے کہ اصحاب کرام سے زیادہ فنا فی الرسول بعد کے آنے والے نہیں ہو سکتے۔ البتہ ان کی پیروی کرنے سے حسب ظرف معرفت رسالت و معرفت حق تعالیٰ حاصل ہو سکتی ہے اور یہ انعام جاری ہے دوسرے لفظوں میں فنا فی الرسول ﷺ ہونا ہی فنا فی اللہ ہونا ہے۔ یعنی معرفت رسول کا حاصل ہونا ہی معرفت الہی ہے۔

حدیث شریف از عبد الرحمن بن عابس و از معاذ بن جبل رضی اللہ عنہما

”حضرت رسول اللہ ﷺ نے فرمایا۔ کہ میں نے اپنے پروردگار کو حسن صورت میں دیکھا۔ مجھ سے ارشاد فرمایا کہ ملائکہ کس بات میں جھگڑ رہے ہیں۔ میں نے عرض کیا کہ تو ہی عالم ہے۔ پس حق تعالیٰ نے اپنا دست قدرت میرے دونوں شانوں کے

درمیان رکھا۔ پس میں نے حق تعالیٰ کے ہاتھ کی سردی دونوں پستانوں کے درمیان محسوس کی پس جان لیا میں نے جو کچھ آسمان میں تھا اور ہر چیز جو زمین میں تھی۔ اور دوسری حدیث شریف میں ہے کہ ہر چیز جو آسمان میں تھی اور ہر چیز جو زمین میں تھی مجھ پر روشن ہو گئی۔“ (۱)

اصحاب کرام رضوان اللہ علیہم اجمعین کے فنا فی الرسول ﷺ ہونے کی ایک مثال حجۃ الوداع کے ۱۰/۱۲۳۲ھ موقع پر منیٰ کے میدان میں آپ ﷺ ناقہ پر سوار تھے۔ شمع نبوت کے گرد ایک لاکھ مسلمانوں کا جھوم تھا آپ ﷺ نے لوگوں سے مخاطب ہو کر پوچھا :

”کچھ معلوم ہے کہ آج کون سا دن ہے؟“ لوگوں نے عرض کیا کہ خدا اور اس کے رسول ﷺ کو زیادہ علم ہے۔“ آپ ﷺ نے دیر تک سکوت کے بعد فرمایا۔ ”کیا آج قربانی کا دن نہیں ہے؟ لوگوں نے کہا ہاں! بے شک ہے۔ آپ ﷺ نے پھر ارشاد فرمایا۔ یہ کون سا مہینہ ہے؟ لوگوں نے پھر اسی طریقے سے جواب دیا۔ خدا اور رسول ﷺ کو زیادہ علم ہے۔ آپ ﷺ نے دیر تک سکوت کیا اور فرمایا کیا یہ ذوالحجہ نہیں ہے؟ لوگوں نے عرض کیا۔ ہاں! بے شک ہے۔

آپ ﷺ نے پھر پوچھا یہ کون سا شہر ہے؟ لوگوں نے بدستور جواب دیا۔ یعنی خدا اور رسول ﷺ کو زیادہ علم ہے۔ آپ نے دیر تک سکوت کے بعد فرمایا۔ کیا یہ بلدۃ الحرام نہیں ہے؟ لوگوں نے عرض کیا ہاں! بے شک ہے۔“ (۲)

صحابہ کرام رضوان اللہ علیہم اجمعین جانتے تھے کہ کون سا دن ہے؟ کون سا مہینہ ہے اور کون سا شہر ہے۔ مگر اپنی زبان سے کہنا سوئے ادب جانا۔ اگر حضرت سید الانبیاء ﷺ فرمادیتے کہ یہ دن ہے۔ یہ مہینہ ہے اور یہ شہر ہے تو صحابہ سر تسلیم خم کر دیتے اور عرض کرتے کہ بے شک یہی دن ہے۔ یہی مہینہ ہے۔ یہی شہر ہے۔ اللہ تعالیٰ نے ان کی تعریف فرمائی ہے اور ارشاد فرمایا کہ :

(۱) فتاویٰ قیام الملتہ والدین صفحہ ۵۶ (فارسی)، از مولانا عبدالباری فرنگی محلی

(۲) سیرت النبی ﷺ جلد دوم صفحہ ۱۲۸، از مولانا شبلی نعمانی

ذَٰلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ . (الفتح آیت-۲۹)
ترجمہ: ان کی صفت توریت میں اور ان کی صفت انجیل میں ہے۔

لفظ ”صوفی“ کے مآخذ

لفظ صوفی کس سے نکلا؟ اس کے بارے میں مختلف آراء ہیں:

- ۱- بعض کے نزدیک لفظ ”صفا“ سے نکلا ہے جس کے معنی صفائی، طہارت، پاکیزگی قلب و روح و عمل کے ہیں۔
- ۲- مورخ بیرونی کے مطابق صوفی یونانی لفظ ہے جس کے معنی قریب قریب فلسفی کے ہیں۔
- ۳- عام رائے کے مطابق ”صوف“ سے نکلا ہے جس کے معنی اُون کے ہیں۔ انبیاء و اولیاء برگزیدہ ہستیوں کا اُون کے کپڑے پہننا نشان امتیاز تھا اسلامی فقرائے اس سنت کو برقرار رکھا کہ وہ سیاہ اُون کا خرقة پہنتے تھے اور اپنے خلفاء کو مرحمت فرماتے۔ نیز اُون کی سیاہ کملی رکھتے تھے۔
- ۴- لیکن اس کا فطری مآخذ اہل صفہ ہیں۔ صوفی کا لفظ سن کر دماغ فطری طور سے اہل صفہ کی طرف منتقل ہو جاتا ہے کیوں کہ اہل اسلام اہل صفہ اور ان کے اوصاف سے واقف ہیں۔

صوفیاء کے اوصاف

حق تعالیٰ نے ارشاد فرمایا ہے: وَذَرُوا ظَاهِرَ الْإِثْمِ وَبَاطِنَهُ (انعام آیت-۱۲) اور چھوڑ دو کھلا اور چھپا گناہ۔ ظاہری گناہ کو چھوڑو نفس پر شاق گزرتا ہے مگر باطنی گناہوں کا چھوڑنا بہت مشکل ہے۔ یہ حق تعالیٰ کی رحمت بے پایاں پر منحصر ہے۔ سینے سے بغض و حسد، بخل و ریا، غیبت و کدورت۔ حرص و طمع، حُب جاہ و شہرت، کبر و نخوت کو دور کر کے خوش خلقی، سخاوت، حلم و مروت، عجز و انکساری، شوق و محبت، عفو و احسان کی صفات پیدا کرنا ہی تصوف ہے رسول اللہ ﷺ نے ارشاد فرمایا:

بعثت لَاتَمِّمَ حَسَنَ الْإِخْلَاقِ (مشکوٰۃ صفحہ-۴۳۲)

- ۱- ”میں حسن اخلاق کی تکمیل کیلئے بھیجا گیا ہوں۔“

”اَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا“ (ایضاً)

۲- ”مسلمانوں میں کامل ایمان اس کا ہے جس کا اخلاق سب سے اچھا ہو۔“

صوفیاء حسن اخلاق پیدا کرنے کے لئے قرآن مبین کی اس آیت شریفہ پر خاص عمل کرتے ہیں۔
”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ“ (آل عمران آیت-۳۱)

ترجمہ: اے محبوب تم فرما دو کہ لوگو اگر تم اللہ کو دوست رکھتے ہو تو میرے فرما بردار ہو جاؤ اللہ تمہیں دوست رکھے گا۔ اور تمہارے گناہ بخش دے گا اور اللہ بخشنے والا مہربان ہے۔
پس صوفیاء کا اصل الاصول اللہ اور رسول اللہ ﷺ کی اطاعت پیروی کرنا ہے تاکہ حق کی رضا حاصل ہو جائے یہی مرتبہ یقین کے مترادف ہے جب صوفی مرتبہ یقین پر فائز ہوتا ہے تو حضرت شاہ ولی اللہ محدث دہلوی کے مطابق:

”تو وہ جو کچھ کہتا ہے یا کرتا ہے یقین سے کہتا اور کرتا ہے مقامات عالیہ اس کے سینے میں پیدا ہوتے ہیں اور دو امور ظاہر ہوتے ہیں۔ کرامات خارقہ اور تربیت مریداں۔“ (مقصد دوم)

علم مکاشفہ

حضرت امام غزالی رحمۃ اللہ علیہ کے مطابق علم مکاشفہ ہی علم باطن ہے۔ علوم کی انتہا اور مقصد بھی یہی علم ہے۔ علم باطن ایک ایسا نور ہوتا ہے جو دل میں تمام برائیوں سے پاک ہونے کے بعد آتا ہے اسی نور سے انسان بہت سی چیزوں کی حقیقت کو پالیتا ہے ہر نیکی کی اصلیت سمجھ میں آجاتی ہے یہاں تک کہ خدا کی معرفت حاصل ہو جاتی ہے۔ (۱)

علم اسرار

حضرت ابن عربی رحمۃ اللہ علیہ نے علم مکاشفہ کو علم اسرار سے تعبیر کیا ہے ان کے مطابق یہ علم

مرتبہ عقل سے بالاتر ہے یہ وہ علم ہے جس کو روح القدس دل میں ڈالتا ہے۔ اللہ تعالیٰ نے ارشاد فرمایا ہے کہ:

۱- ”وَاتَّقُوا اللَّهَ وَيَعْلَمَكُمُ اللَّهُ“

(البقرہ آیت-۲۸۲) اور اللہ سے ڈرو اور اللہ تمہیں سکھاتا ہے۔

۲- ”يَا أَيُّهَا الَّذِينَ آمَنُوا إِنَّ تَتَّقُوا اللَّهَ يَجْعَلْ لَكُمْ فُرْقَانًا“ (انفال آیت-۲۹)

ترجمہ: اے ایمان والو اگر تم اللہ سے ڈرو گے تو تمہیں وہ (چیز) دے گا جس سے حق کو باطل سے جدا کر لو۔

۳- ”يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ“

ترجمہ: اے ایمان والو اللہ سے ڈرو اور اس کے رسول پر ایمان لاؤ وہ اپنی رحمت کے دو حصے تمہیں عطا فرمائے گا اور تمہارے لئے نور کر دے گا جس میں چلو۔ (۱)

اللہ تعالیٰ نے اپنی رحمت خاصہ کو علم، فرقان اور نور فرمایا ہے۔ اسی کو علماء صوفیا یقین، علم مکاشفہ اور علم اسرار کہتے ہیں۔ حضرت شیخ فرید الدین عطار رحمۃ اللہ علیہ نے تحریر فرمایا ہے کہ صوفیاء کے اقوال و افعال کتاب اور حدیث کے مطابق ہوتے ہیں۔ ان کے حالات زندگی ان کی تشریح ہیں۔

عوام اور علما و صوفیاء کا ایمان و یقین

قلب میں ہدایت و یقین حاصل ہونے کے تین درجے ہیں۔

۱- ایک ایمان و یقین عوام کا ہے جس کی بنیاد تقلید ہوتی ہے جو نص پر قائم ہے۔ مثلاً کتاب الہی اور سنت رسول اللہ ﷺ اور اکابر امت کی تصدیق پر ایمان رکھتے ہیں کہ لا الہ الا اللہ محمد رسول اللہ ﷺ۔

۲- دوسرا ایمان علما کا ہوتا ہے جو غور و فکر اور علمی دلائل پر اس نتیجے پر پہنچتے ہیں کہ لا الہ الا اللہ محمد رسول اللہ ﷺ۔

۳- تیسرا ایمان صوفیا کا ہوتا ہے جو نور باطن سے اس یقین پر پہنچتے ہیں کہ لا الہ الا اللہ محمد رسول اللہ ﷺ۔ اس درجے میں لغزش کا بہت کم امکان رہتا ہے کیوں کہ معرفت قطعی حاصل ہو جاتی ہے۔

فقہاء و صوفیاء

نماز صحیح ارکان کے ساتھ ادا ہو جائے تو فقہاء کے نزدیک نماز ہو جائے گی۔ مگر صوفیاء خشوع و خضوع اور اخلاص کا بھی مطالبہ کرتے ہیں۔ صوفیاء کی عبادت و ریاضت کی بنیاد علم و یقین پر ہے۔ فقہاء ظاہری امور پر حکم لگاتے ہیں قلب کا حال ان کے دائرہ اختیار سے باہر ہے۔ مثلاً سو روپیہ پر ڈھائی روپیہ زکوٰۃ ادا کرنا فرض ہے۔ مگر صوفیاء سو کے سو روپیہ حق تعالیٰ کی راہ میں خرچ کر دینا فرض حقیقت سمجھتے ہیں۔

مومنین کے اوصاف میں چند آیات قرآنیہ

- ۱- الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ. (آل عمران آیت ۱۹۱)
ترجمہ: اور جو اللہ کو یاد کرتے ہیں کھڑے اور بیٹھے اور کرویٹ پر لیٹے۔
- ۲- تَتَجَافَىٰ جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا. (السجہ ۱۶)
ترجمہ: ان کی کرویٹیں جدا ہوتی ہیں خواب گاہوں سے اور اپنے رب کو پکارتے ہیں ڈرتے اور امید کرتے۔
- ۳- رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ. (النور آیت ۳۷)
ترجمہ: وہ مرد جنہیں غافل نہیں کرتا کوئی سودا اور خرید وخت اللہ کے ذکر سے۔
- ۴- وَالَّذِينَ صَبَرُوا ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً وَيَذَرُونَ بِالْحَسَنَةِ السَّيِّئَةَ. (الرعد آیت ۲۲)
ترجمہ: اور صبر کیا اپنے رب کی رضا چاہنے کو اور نماز قائم رکھی اور ہمارے دیئے سے ہماری راہ میں چھپے اور ظاہر کچھ خرچ کیا اور برائی کے بدلے بھلائی کر کے ٹالتے ہیں۔
- ۵- التَّائِبُونَ الْعَبِدُونَ الْحَمِيدُونَ السَّائِحُونَ الرُّكَّعُونَ السَّجِدُونَ الْآمِرُونَ بِالْمَعْرُوفِ وَالنَّاهُونَ عَنِ الْمُنْكَرِ وَالْحَفِظُونَ لِحُدُودِ اللَّهِ وَبَشِّرِ الْمُؤْمِنِينَ. (التوبہ آیت ۱۱۲)
ترجمہ: توبہ والے عبادت والے سراپے والے روز والے رکوع والے سجدہ والے بھلائی کے بتانے والے اور برائی سے روکنے والے اور اللہ کی حدیں نگاہ رکھنے والے اور خوشی سناؤ

مسلمانوں کو۔

۶- اِنَّمَا يُؤْمِنُ بِآيَاتِنَا الَّذِينَ إِذَا ذُكِرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ. (السجدة آیت-۱۵)

ترجمہ: ہماری آیتوں پر وہی ایمان لاتے ہیں کہ جب وہ انہیں یاد دلائی جاتی ہیں سجدہ میں گر جاتے ہیں اور اپنے رب کی تعریف کرتے ہوئے اس کی پاکی بولتے ہیں اور تکبر نہیں کرتے۔

۷- وَيُطْعِمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا اِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا. (الدھر آیت-۸)

ترجمہ: اور کھانا کھلاتے ہیں اس کی محبت پر اور مسکین اور یتیم اور اسیر کو ان سے کہتے ہیں ہم تمہیں خاص اللہ کے لئے کھانا دیتے ہیں تم سے کوئی بدلہ یا شکر گزاری نہیں مانگتے۔

۸- الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ اَلَا بِذِكْرِ اللَّهِ تَطْمَئِنُّ الْقُلُوبُ. (الرعد آیت-۲۸)

وہ جو ایمان لائے اور ان کے دل اللہ کی یاد سے چین پاتے ہیں سن لو اللہ کی یاد میں ہی دلوں کا چین ہے۔

۹- لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ. وَمَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ. (آل عمران آیت-۹۲) تم ہر گز بھلائی کو نہ پہنچو گے جب تک راہ خدا میں اپنی پیاری چیز نہ خرچ کرو اور تم جو کچھ خرچ کرو اللہ کو معلوم ہے۔

صوفیا اور جہاد

۱- حق تعالیٰ نے ارشاد فرمایا ہے کہ:

اِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ. (الحجرات آیت-۱۵)

ترجمہ: ایمان والے تو وہی ہیں جو اللہ اور اس کے رسول پر ایمان لائے پھر شک نہ کیا اور اپنی جان اور مال سے اللہ کی راہ میں جہاد کیا وہی سچے ہیں۔

۲- وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ. (العنکبوت ۶۹)

ترجمہ: اور جنہوں نے ہماری راہ میں کوشش کی ضرور ہم انہیں اپنے راستے دکھا دیں گے اور بے شک اللہ نیکو کے ساتھ ہے۔

۳- وَجَاهِدُوا فِي اللَّهِ حَقَّ جِهَادِهِ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ مِّلَّةَ أَبِيكُمْ إِبْرَاهِيمَ. (الحج ۷۸)

اور اللہ کی راہ میں جہاد کرو جیسا حق ہے جہاد کرنے کا اس نے تمہیں پسند کیا اور تم پر دین میں کچھ تنگی نہ رکھی تمہارے باپ ابراہیم کا دین۔

یہ اللہ کی راہ میں محنت کرنا اور جہاد کرنا وہی جہاد اکبر ہے جس پر ملت ابراہیمی کی بنا ہے۔ یعنی حق کی راہ میں عیش و آرام، اہل و عیال اور جان و مال ہر چیز کو قربان کر دینا۔

صوفیا و اولیا کے اقسام

حضرت شیخ فرید الدین عطار رحمۃ اللہ علیہ اپنی مشہور کتاب ”تذکرۃ اولیا“ کے دیباچے میں تحریر فرمایا ہے کہ اولیاء اللہ مختلف طور کے ہوتے ہیں۔

(۱) اہل معرفت۔ (۲) اہل معاملت۔ (۳) اہل محبت

(۴) ہمہ صفات (۵) ادنیٰ صفات سے متصف۔

(۶) اور بے صفت۔ بعض ایسے بھی ہوتے ہیں کہ ان کو خود نہیں معلوم ہوتا کہ وہ ولی اللہ ہیں۔ (تذکرۃ الاولیاء دیباچہ (اردو ترجمہ)

سلسلہ

سلسلہ کے لغوی معنی ہیں زنجیر، زنجیر کڑیوں سے عبارت ہوتی ہے ایک کڑی دوسری کڑی سے منسلک ہوتی ہے۔ اسی طرح صوفی یا کسی نظام تصوف سے وابستہ افراد کے جاری تسلسل کو اصطلاح میں سلسلہ یا خاندان کہتے ہیں۔ ہندوستان میں صوفیوں کے بہت سے خاندان اور سلسلے ہیں۔ جن میں قادریہ، چشتیہ، سہروردیہ، اور نقشبندیہ مشہور ہیں۔ تمام صوفیوں کا مقصد معرفت الہی کا

حصول ہے اور یہ مقصد کتاب مجید اور سنت رسول اللہ ﷺ کی ظاہری اور باطنی پیروی و اطاعت سے حاصل ہوتا ہے بس فرق ماحول و زمانہ کے اعتبار سے طریقہ حصول اور تعلیم میں ہے۔ اشاعت اسلام بطریق عشق و محبت ان کا اصل الاصول ہے۔

ولایت

ان کے حلقہ تبلیغ کو ولایت کہتے ہیں۔ اس کے علاوہ صوفی روحانی مرتبہ حاصل کرتا ہے جس کے خواص کو ولایت کے نام سے موسوم کیا جاتا ہے۔ فَضَّلْنَا بَعْضَهُمْ عَلَى بَعْضٍ کے ارشاد خداوندی کے مطابق صوفیاء مختلف مدارج کے ہوتے ہیں۔ درجے کے اعتبار سے فیض ولایت میں کمی و بیشی ہوتی ہے۔ جب ہم یہ کہتے ہیں کہ حضرت خواجہ معین الدین حسن چشتی اجمیری رحمۃ اللہ علیہ کی ولایت میں پورا برصغیر ہے تو اس کے یہ معنی ہوتے ہیں کہ آپ مرتبہ یقین یاروحانیت کے اس درجہ پر فائز ہیں جس کا فیض اثر سارے برصغیر پر پڑتا ہے۔

حضرت شیخ ابوالحسن علی ہجویری رحمۃ اللہ علیہ کے ارشادات:

آپ نے فرمایا کہ تصوف۔ صوفی ازم، علوم و رسوم کا نام نہیں ہے۔ اس کی بنیاد علم ربانی اور اس کی رہنمائی سے ایک خاص مذہبی طور و طریقہ مراد ہے اگر اس کی بنیاد علم ہوتی تو یہ عام معلومات سے حاصل ہو جاتی اور اگر رسم ہوتی تو مجاہدہ سے مل جاتی۔ یہ اللہ تعالیٰ کی رحمت بے پایاں ہے جس پر وہ نازل فرمادے کہ انسان دنیاوی علاقے سے منھ موڑ کر اللہ کی عبادت اور اس کی مخلوق کی ہدایت کی طرف متوجہ ہو جائے۔

الحمد لله رب العالمين بحق سرکار دو عالم ﷺ

عاجز ترین

شاہ مبین احمد منظر ردولوی

۱۳ جنوری ۱۹۸۷ء منگل

۷۸۶

حق حق حق

سلسلہ عالیہ صابریہ چشتیہ کے مشائخ عظام

(۱)

سلسلہ چشتیہ کے سربراہ امام الاصفیاء والعارفین، مجتہد و فقیہ حضرت خواجہ حسن بصری رضی اللہ عنہ کی ذات منبع البرکات ہے۔ آپ کی اس فضیلت و بزرگی کا سبب امام المتقین امیر المؤمنین باب شہر علم حضرت علی کرم اللہ وجہہ سے علوم ظاہری و باطنی کا حاصل کرنا ہے۔ امیر المؤمنین نے آپ کو وضو کرنا سکھایا نیز بصرہ کی مسجد میں تمام واعظین کرام کو وعظ و تلقین سے روک دیا مگر آپ کو اجازت عطا فرمائی۔ آپ نے جس کو ہدایت فرمائی وہ منزل پر پہنچا۔ آپ کی مجلس میں غنی آتا تو دنیا سے بیزار ہو جاتا۔ کافر آتا مسلمان ہو جاتا۔ خوف الہی عروج پر تھا ہمیشہ عرض کرتے، یا الہی حسن گنہ گار ہے، رحم فرما، شرمسار نہ کر، آپ نے فرمایا کہ معرفت یہ ہے کہ خصومت کا ایک ذرہ بھی دل میں نہ ہو۔ آپ نے اٹھ میں پردہ فرمایا۔ (۱)

(۲)

آپ کے خلیفہ و قائم مقام حضرت شیخ عبدالواحد بن زید رضی اللہ عنہ ہوئے۔ آپ صاحب سماع تھے۔ راہ الہی میں سب کچھ لٹا دینا آپ کا وصف تھا۔ ۷۷۷ھ میں پردہ فرمایا۔ (۲)

(۳)

آپ کے قائم مقام حضرت خواجہ فضیل بن عیاض رضی اللہ عنہ ہوئے۔ لقب سراج الواصلین ہے۔ حضرت بوعلی رازی تیس سال آپ کی خدمت میں رہے اور تربیت حاصل کی۔ فقر و فاقہ و

راضی بحق ہونا اصول درویشی تھا۔ ۸۷ھ میں پردہ فرمایا۔ اور جنت المعلیٰ میں مدفون ہوئے۔ (۱)
(۴)

آپ کے قائم مقام و خلیفہ حضرت سلطان ابراہیم بن ادہم یعنی رضی اللہ عنہ ہوئے آپ نے بادشاہت کو خدا حافظ کہا۔ مملکت فقیری کے غوث الاعظم ہوئے جس جگہ قیام فرماتے وہ جگہ مشکبو ہو جاتی، ایثار و شکر حق تعالیٰ کا پیہم ادا کرنا آپ کی شان فقیری تھی، ملک شام میں پردہ فرمایا۔ بعض کے نزدیک سال وصال ۲۸۰ھ اور بعض کے نزدیک ۲۶۵ھ ہے۔ (۲)

(۵)

آپ کے خلیفہ و قائم مقام حضرت خواجہ حذیفہ المرثی رضی اللہ عنہ ہوئے۔ فقیہہ و عالم و عامل تھے۔ آپ نے فرمایا کہ قوت روح درویشان ذکر لا الہ الا اللہ ہے اہل زر سے دور رہتے اور فقیروں کی صحبت میں وقت گزارتے۔ فرمایا کہ جس پیر کے پاس دولت دیکھو اس سے کنارہ کش ہو جاؤ۔ آپ نے سرکار دو عالم ﷺ سے بشارت پائی کہ جو بھی تیرے وسیلے سے آئے گا۔ بہشت میں جائے گا۔ آپ نے ۲۵۲ھ میں پردہ فرمایا۔ (۳)

(۶)

آپ کے خلیفہ و قائم مقام ہوئے حضرت خواجہ ہبیرہ البصری رضی اللہ عنہ آپ خلوت نشین تھے۔ اہل زر سے بہت اجتناب کرتے ایک مرتبہ ازراہ عقیدت ایک شخص نے ہزار درہم پیش کئے آپ بے ہوش ہو گئے۔ ہوش آنے پر فرمایا کہ اہل محبت کے سامنے غیر مطلوب چیز لائی جائے تو یہی حال ہوگا۔ آپ نے ۲۸۷ھ میں پردہ فرمایا۔ (۴)

(۷)

آپ نے خرقہ فقر حضرت خواجہ مشاء و علودینوری کو عطا فرمایا انہوں نے حضرت شیخ معروف رضی اللہ عنہ کرنی اور حضرت شیخ عبداللہ خفیف رضی اللہ عنہ سے بھی خلافت پائی آپ صاحب سماع تھے۔ اعراس مشائخ طریقت منعقد کرتے اور طعام پیش کرتے۔ آپ نے فرمایا کہ خاموشی اور

(۱) سیر الاقطاب صفحہ ۲۸ (۲) ایضاً صفحہ ۲۹ و خزینۃ الاصفیاء صفحہ ۲۳۰

(۳) خزینۃ الاصفیاء جلد اول صفحہ ۲۳۶ (۴) ایضاً صفحہ ۲۳۷

مراقبہ سے شیشہ دل مصفا اور روشن ہو جاتا ہے۔ ایک نے سوال کیا کہ خدا کہاں ہے؟ فرمایا جہاں تو نہ ہو۔ آپ نے ۲۹۹ھ میں پردہ فرمایا۔ (۱)

(۸)

آپ کے خلیفہ حضرت خواجہ ابواسحاق شامی رضی اللہ عنہ ہوئے۔ آپ سلسلہ چشتیہ کے سرچشمہ ہیں پیر و مرشد نے آپ کو چشت روانہ فرمایا وہاں آپ نے خانقاہ قائم فرمائی اور خواجہ چشت کہلائے بہت بڑے صاحب سماع تھے آپ کی مجلس سماع کی تاثیر سے مریض کو شفا ہو جاتی۔ قلوب حق کی طرف مائل ہو جاتے لیکن ارباب دنیا کو محفل میں نہ آنے دیتے اور فرماتے سماع کے لئے اجتماع اخوان شرط ہے۔ آغاز سماع سے پہلے اہل سماع کو اطلاع دیتے اور خود روزہ رکھتے اور قوالوں کو تائب کرتے آپ کی خدمت میں دو مرتبہ بادشاہ وقت آیا تو اللہ تعالیٰ سے عرض کیا کہ یا الہی اسحاق سے کیا گناہ سرزد ہو گیا ہے؟ فقر کی صحبت اختیار کرتے۔ (۲)

(۹)

آپ کے خلیفہ قطب المتقین حضرت سید شیخ ابواحمد رضی اللہ عنہ چشتی ہوئے۔ آپ فرسنادہ کے سلطان کے فرزند تھے۔ سلسلہ نسب حضرت امام حسن علیہ السلام پر منتہی ہوتا ہے۔ صاحب سماع تھے دوران سماع جس پر نظر پڑتی صاحب کرامت ہو جاتا۔ جس بیمار پر توجہ فرماتے شفایاب ہو جاتا۔ سماع کی حالت میں پیشانی منور ہو جاتی اور شعاع نور نکلتی دکھائی دیتی۔ آپ نیا کپڑا زیب بدن نہ کرتے۔ مشہور واقعہ ہے کہ فضل بن یحییٰ برکی نے آپ کے ذوق سماع پر اعتراض کیا تو بخار کے مرض میں مبتلا ہو گیا اور عالم رویا میں سرکار دو جہاں ﷺ نے عتاب ظاہر فرمایا کہ تیرا سماع سے انکار درحقیقت مجھ سے انکار ہے جاو را ابو احمد سے معافی مانگ، چنانچہ آپ کی چشم عنایت سے وہ فی الفور شفایاب ہو گیا۔ آپ نے فرمایا کہ اگر مسلمان صدق دل سے کلمہ لا الہ الا اللہ محمد رسول اللہ ﷺ کہے تو آگ کا اثر نہیں ہو سکتا۔ ہزاروں افراد آپ کے فیض اثر سے حلقہ اسلام میں داخل ہوئے بلکہ چشت میں کوئی کافر نہیں رہا جو آپ کے دور میں مسلمان نہ ہو گیا ہو۔ قول و فعل کا اثر تمام

(۱) سیر الاقطاب صفحہ ۵۵ (۲) سیر الاقطاب صفحہ ۵۸

رکھتے تھے۔ ۳۵۵ھ آپ کا سال وصال ہے۔ (۱)

(۱۰)

آپ کے فرزند حضرت سید شیخ ابو محمد چشتی رضی اللہ عنہ آپ کے قائم مقام ہوئے اور خرقہ فقر پہنا آپ کی تاثیر نگاہ کا یہ عالم تھا کہ جس شخص کے لئے منظور ہوتا چشتم زدن میں ولی ہو جاتا آپ کی ولادت باسعادت کے لئے آپ کے والد نے بارگاہ حضرت رحمۃ اللعالمین ﷺ میں بشارت پائی اور حسب الحکم نام سر کا ﷺ کے نام پر رکھا گیا۔ آپ کے والد نے سماع کی تلقین کی اور فرمایا کہ صد سالہ عبادت و ریاضت سے جو مطلوب حاصل ہوگا وہ سماع کی ایک محفل سے حاصل ہو جائے گا۔ یہ راز پوشیدہ ہے چنانچہ والد کے نقش قدم پر چلتے ہوئے سماع کی اعلیٰ درجے کی محفلیں آراستہ فرماتے جس سے حاضرین کو فیض پہنچتا۔ سلطان سبکتگین ارادت کیشوں میں داخل ہو کر کامیابیوں سے ہمکنار ہوا۔ ۴۱۱ھ سال وصال ہے۔ (۲)

(۱۱)

آپ کے قائم مقام آپ کے سگے بھانجے حضرت سید ناصر الدین خواجہ ابو یوسف چشتی الحسنی رضی اللہ عنہ ہوئے۔ آپ جامہ پیوند پہنتے۔ فقرا کی از حد تعظیم کرتے۔ ارشاد فرماتے کہ اللہ اور رسول ﷺ کے دوست فقرا ہیں، نذر فقرا میں تقسیم فرمادیتے، صاحب سماع تھے۔ آپ نے فرمایا کہ صد سالہ عبادت یک ساعت سماع کے سامنے گرد ہے۔ آپ کی محفل سماع میں فقر و علما و صلحا و مشائخ ہی شریک ہوتے۔ ۴۵۹ھ سال وصال ہے۔ (۳)

(۱۲)

آپ نے خرقہ خلافت اپنے فرزند حضرت سید خواجہ مودود چشتی رضی اللہ عنہ کو عطا فرما کر اپنا قائم مقام بنایا۔ آپ میں خلق و تواضع کی صفت تھی۔ سلام کرنے میں سبقت کرتے، فرماتے معراج شریف میں رب العالمین نے سرکار دوعالم ﷺ کو سلام فرمایا۔ السلام علیک ایہا النبی ورحمۃ اللہ! سرکار دوعالم ﷺ کا معجزہ تھا کہ کوئی بھی سلام میں آپ سے سبقت نہ کر سکا۔ صاحب سماع تھے آغاز

(۱) سیر الاقطاب صفحہ ۶۴۔ (۲) ایضاً صفحہ ۷۰۔

(۳) ایضاً صفحہ ۸۹۔

محفل سے پہلے تلاوت قرآن پاک ہوتی اور ختم محفل تلاوت قرآن پاک پر ہوتی، اعلیٰ درجے کا طعام کھلاتے، آپ نے فرمایا کہ تصرف روح اولیا و اثر ولایت ایشان ہمہ جاست یعنی روح اولیا کا تصرف اور اثر ولایت ہر جگہ ہے۔ بسیار سفر کیا بیت المقدس سے نواح چشت و بلخ تک آپ کے دو ہزار سے زائد خلفا اور بے شمار مرید تھے۔ آپ کے نام مبارک کی برکت سے مصائب اور مشکلات رفع ہو جاتیں۔ صاحب کرامات عالیہ تھے۔ حسن کے ساتھ وصال فرمایا۔ ۵۲۲ھ میں۔ (۱)

(۱۳)

آپ نے خرقہ فقر و ارادت حضرت شیخ حاجی شریف زندنی رضی اللہ عنہ کو عطا فرما کر اپنا جانشین بنایا۔ آپ فقرا کی تعظیم میں مبالغہ فرماتے۔ یہاں تک ان کے پاؤں کی خاک آنکھوں سے لگا لیتے اور فرماتے فقر اگر مجھ کو بیچ ڈالیں تو میں راضی ہوں، صاحب سماع تھے۔ پیوند لگا ہوا لباس پہنتے، فاقہ ہوتا تو سو رکعت نماز شکرانے کی ادا کرتے، مشہور واقعہ ہے کہ جب سلطان سنجر کا انتقال ہوا تو ایک شخص نے خواب میں اس سے پوچھا کہ حق تعالیٰ نے تمہارے ساتھ کیا معاملہ کیا۔ اس نے جواب دیا کہ میرے پاس کوئی چیز راہ آخرت کی نہیں تھی البتہ ایک بار مسجد میں حضرت شیخ زندنی رضی اللہ عنہ کی خدمت میں حاضر ہوا تھا اس کی برکت سے بخش دیا گیا۔ سال وصال ۶۱۲ھ ہے۔ (۲)

(۱۴)

آپ کے خلیفہ و قائم مقام حضرت خواجہ عثمان ہارونی رضی اللہ عنہ ہوئے آپ علوم شریعت و طریقت میں یگانہ روزگار تھے، مشائخ کے مسلک عبودیت (غلامی) سے منسلک تھے آپ کو عبادت میں کمال استغراق حاصل تھا اور صاحب سماع تھے۔ ایک بار خلیفہ وقت معترض ہوا، اور درباری علماء سے سماع کے جواز پر بحث کرنے کے لئے آپ کو طلب کیا۔ آپ نے فرمایا کہ کسی کو فتح اہل سماع پر حاصل نہیں ہوئی ہمارے خلفاء اور مریدوں میں یہ سنت تاقیامت جاری رہے گی انشاء اللہ تعالیٰ۔ آپ صاحب کلام تھے آپ کی ایک مشہور غزل کا یہ مقطع اسرار سے پُر ہے۔
منم عثمان ہارونی کہ یار شیخ منصورم

(۱) سیر الاقطاب صفحہ ۸۹۔ (۲) ایضاً صفحہ ۹۳۔

ملا مت می کند خلق و من برادری رقصم
نجم شوال المکرم تاریخ وصال ہے۔ (۱)

(۱۵)

آپ کے قائم مقام حضرت خواجہ معین الدین حسن چشتی رضی اللہ عنہ ہوئے۔ ہندوستان میں سلسلہ چشتیہ حضرت سید خواجہ معین الدین چشتی اجمیری رضی اللہ عنہ سے جاری ہوا۔ آپ کی نگاہ کی تاثیر کا یہ عالم تھا کہ جس فاسق پر پڑ جاتی وہ تائب ہو جاتا اور فرمانبردار ہو جاتا آپ نے ۶ رجب ۶۳۳ھ میں بمقام اجمیر پردہ فرمایا۔ آپ کے ممتاز خلیفہ حضرت خواجہ قطب الدین بختیار کاکی اوٹھی رضی اللہ عنہ ہوئے۔ (۲)

(۱۶)

حضرت خواجہ قطب الدین بختیار کاکی نے سلسلہ کی نشر و اشاعت و استحکام کا کام کیا۔ آپ ہمہ وقت خوف خشیت الہی میں مستغرق رہتے۔ سنت نبوی کے بے انتہا پابند اور عشق الہی سے مغلوب تھے۔ مریدین کے تزکیہ و تربیت میں کمال رکھتے تھے وصال دہلی میں ۶۶۱ھ میں دوران سماع حضرت جام کے اس شعر پر ہوا تھا۔

کشتگان خنجر تسلیم را

ہر زمان از غیب جان دیگر است (۳)

(۱۷)

آپ کے وصال کے بعد آپ کے خلیفہ حضرت بابا فرید الدین گنج شکر رضی اللہ عنہ المتوفی ۶۶۴ھ نے سلسلہ کو منظم کیا اور چار چاند لگا دیئے۔ (۳)
آپ کے تین خلفا سے تین سلسلے جاری ہوئے۔

الف۔ حضرت شیخ جمال الدین رضی اللہ عنہ ہانسوی سے سلسلہ جمالیہ جو بعد میں نظامیہ میں مدغم ہو گیا۔

ب۔ حضرت خواجہ نظام الدین محبوب الہی رضی اللہ عنہ سے سلسلہ نظامیہ، آپ صاحب

(۱) سیر الاقطاب صفحہ ۱۰۰۔ (۲) ایضاً صفحہ ۱۴۱۔ (۳) ایضاً صفحہ ۱۶۰۔

جمال تھے اور خلق منتظر جمال۔ نتیجہ یہ ہوا کہ سلسلہ مشک کی طرح مہک اٹھا اور ہندوستان کے گوشے گوشے میں خوشبو پھیل گئی آپ کا وصال دہلی میں ۶۵۷ھ میں ہوا۔ جنازے کے ساتھ قوالان خوش آواز حضرت شیخ سعدی رحمۃ اللہ علیہ کی غزل گارہے تھے جس کے اس شعر نے حشر برپا کر دیا۔

اے تماشا گاہ عالم روئے تو،

تو کجا بہر تماشا می روی

ج۔ حضرت سید خواجہ علاء الدین علی احمد صابری حسی و حسینی کلیری رضی اللہ عنہ سے صابریہ سلسلہ جاری ہوا۔ آپ صاحب جلال تھے۔ گرمی نگاہ سے بتان آذری فضا میں تحلیل ہو گئے۔ برق جلال چھپی تو مشام جان کو معطر کرنے والی نسیم سبک رو چلنے لگی، ویرانے میں بہار آئی، عالم میں شور برپا ہوا اور خلق زیارت کے لئے ٹوٹ پڑی۔ آپ نے ۶۹۰ھ میں پیران کلیر میں پردہ فرمایا۔ (۱)
آپ کو بے پناہ مقبولیت حاصل ہوئی جو پیہم ترقی پذیر ہے۔

آپ کے جلال کا اثر سلسلہ پر پڑا۔ آپ کے خلفاء مجاہد ہوئے، فروغ اسلام کی خاطر ہر قسم کا جہاد کیا اور آج سلسلہ صابریہ صرف ہندوستان ہی میں نہیں بلکہ اس کے باہر بھی شریعت و طریقت کا محافظ سمجھا جاتا ہے۔

آپ کے واحد خلیفہ حضرت سید خواجہ شمس الدین رضی اللہ عنہ ترک پانی پتی المتوفی ۷۱۵ھ ہوئے، (۲) اور آپ کے خلیفہ و قائم مقام حضرت مخدوم المشائخ شیخ محمد جلال الدین کبیر الاولیاء عثمانی پانی پتی رضی اللہ عنہ المتوفی ۷۱۵ھ ہوئے اور آپ کے خلفاء میں حضرت شیخ العالم احمد عبد الحق صاحب توشہ رد ولوی رضی اللہ عنہ المتوفی ۸۳۷ھ کو ممتاز درجہ حاصل تھا۔ آپ نے سلسلہ کی اشاعت میں غیر معمولی مجاہدہ کیا اور اسے پوری دنیا میں روشناس کر دیا۔ آپ کا خاص وصف یہ تحریر ہوا ہے کہ جو بھی آپ کے ذہن میں آتا چند ساعت میں ظہور ہو جاتا۔

آپ کے خلیفہ و قائم مقام آپ کے واحد فرزند حضرت شیخ عارف احمد رضی اللہ عنہ المتوفی ۸۵۵ھ ہوئے اور آپ کے خلیفہ و قائم مقام آپ کے واحد فرزند حضرت شیخ محمد رحمۃ اللہ علیہ ہوئے

(۱) سیر الاقطاب صفحہ ۱۸۴۔ (۲) ایضاً صفحہ ۱۹۷۔

جن سے خانقاہ شیخ العالم میں استحکام پیدا ہوا اور اس کے اثر میں اضافہ ہوا۔ آپ کے ممتاز خلیفہ حضرت شیخ عبدالقدوس رحمۃ اللہ علیہ گنگوہی ابن حضرت شیخ محمد اسماعیل رحمۃ اللہ علیہ ابن حضرت شیخ صفی الدین رحمۃ اللہ علیہ نعمانی ردولوی ہوئے آپ نے شاہ آباد پھر گنگوہ کو مرکز بنا کر سلسلہ کی اشاعت کا کام سرانجام دیا۔ اس میں ترتیب اور تنظیم پیدا کی اور اسے خواص میں مقبول بنایا۔ آپ کا وصال گنگوہ شریف میں ۹۴۲ھ میں ہوا۔

آپ کے خلفاء اور خلفاء کے خلفاء نے نہایت جانفشانی کے ساتھ اور نامساعد حالات میں تبلیغ کے مشکل کام سے عہدہ برآ ہوتے رہے۔ پھر ایک اور بڑی شخصیت حضرت حاجی امداد اللہ مہاجر کی رحمۃ اللہ علیہ المتوفی ۱۳۱۰ھ کی صورت میں ظاہر ہوئی جس نے سلسلہ کو غیر ممالک میں روشناس کرایا۔ ان کے علاوہ سجادہ نشینان حضرت شیخ العالم رحمۃ اللہ علیہ مع حضرت شاہ التفات احمد رحمۃ اللہ علیہ المتوفی ۱۹۰۸ء حضرت شاہ حیات احمد المتوفی ۱۹۶۴ء و شاہ آفاق احمد المتوفی ۱۹۸۰ء پیران کلیر کے سجادہ شاہ عبدالرحیم صاحب رحمۃ اللہ علیہم نیز مولانا شیخ احمد میاں الفاروقی المتوفی ۱۹۸۵ء الہ آبادی حضرت شاہ خاموش رحمۃ اللہ علیہ کے سجادہ سید قطب میاں رحمۃ اللہ علیہ حیدر آباد دکن

۱۔ آپ کے ممتاز ترین خلفاء میں حضرت شیخ عبدالقدوس گنگوہی اور آپ کے فرزند حضرت مخدوم شیخ اولیا عرف شیخ بدھ اولیا قدس سرہا مشہور زمانہ ہوئے۔ حضرت شیخ عبدالقدوس گنگوہی علیہ الرحمہ سے سلسلہ چشتیہ صابریہ احمدیہ قدوسیہ چلا اور حضرت شیخ اولیا سے سلسلہ چشتیہ صابریہ احمدیہ چلا۔ آپ حضور شیخ العالم کے تیسرے سجادہ نشین تھے۔ آپ کے بعد آپ کے فرزند شیخ پیر اولیا ان کے بعد شیخ قطب الدین ان کے بعد شیخ حمید ان کے بعد شیخ سلیم ان کے بعد شیخ عارف ثانی ان کے بعد شیخ محمد اشرف عرف پیر اچھے ان کے بعد شیخ پیر بساوان ان کے بعد شیخ حاجی احمد زماں ان کے بعد شیخ فقیر احمد ان کے شیخ علی احمد ان کے بعد شاہ درویش احمد ان کے بعد شیخ التفات احمد ان کے بعد شیخ حیات احمد ان کے بعد شیخ آفاق احمد علیہم الرحمہ یہ سب حضرات یکے با دیگر اپنے اپنے والد کے بعد حضور شیخ العالم کے سجادہ نشین ہوتے رہے اور سلسلے کو فروغ دیتے رہے۔ فی الحال حضرت شاہ آفاق احمد احمدی علیہ الرحمہ کے حقیقی پوتے نیر ملت حضرت شاہ عمار احمدی عرف نیر میاں صاحب قبلہ حضور شیخ العالم کے موجودہ سجادہ نشین کی حیثیت سے سلسلہ چشتیہ صابریہ احمدیہ کی خدمت میں مصروف ہیں۔ ۱۲ محمد احمد رضا مصباحی

۲۔ موصوف وفات پا چکے ہیں۔ ۱۲ محمد احمد رضا مصباحی

حضرت قطب علی شاہ بنارس کے جانشین شاہ مصطفیٰ احمد مرحوم گنگوہ شریف کے موجودہ سجادہ حضرت شاہ قریش احمد اور ان سب کے خلفاء مریدین اور اہل خاندان نے سلسلہ اور نظام خانقاہ و درگاہ کے وقار میں غیر معمولی اضافہ کیا۔

ہندوستان کی آزادی کے بعد اہل درگاہ کا عوام کو اپنی طرف کھینچ لینا اور صاحبان مزار کی عقیدت کو کم نہ ہونے دینا کوئی معمولی کارنامہ نہیں ہے۔

ہم ہیں وابستگان زلف و راز
دور تک سلسلہ ہمارا ہے (وسیم ردولوی)

شاہ مبین احمد فاروقی

سلسلہ منسب حضرت شیخ العالم رحمۃ اللہ علیہ صاحب توشہ ردولوی

امیر المؤمنین حضرت عمر بن خطاب خلیفہ دوم رضی اللہ تعالیٰ عنہ

حضرت شیخ عبداللہ رضی اللہ عنہ

حضرت شیخ ناصر رحمۃ اللہ علیہ

حضرت شیخ منصور رحمۃ اللہ علیہ

حضرت شیخ سلیمان رحمۃ اللہ علیہ

حضرت شیخ ادہم رحمۃ اللہ علیہ

حضرت شیخ سلطان ابراہیم رحمۃ اللہ علیہ

حضرت شیخ ابوالفتح رحمۃ اللہ علیہ

حضرت شیخ عبداللہ محمد واعظ الاکبر رحمۃ اللہ علیہ

حضرت شیخ عبداللہ واعظ الاصغر رحمۃ اللہ علیہ

حضرت شیخ مسعود رحمۃ اللہ علیہ

حضرت شیخ خواجہ عبداللہ رحمۃ اللہ علیہ

حضرت شیخ فخر الدین محمود رحمۃ اللہ علیہ

حضرت شیخ نصیر الدین رحمۃ اللہ علیہ

حضرت شیخ شہاب الدین فرخ کابلی رحمۃ اللہ علیہ

حضرت شیخ احمد یوسف رحمۃ اللہ علیہ

حضرت شیخ محمد اکبر رحمۃ اللہ علیہ

حضرت شیخ محمد یوسف رحمۃ اللہ ثانی

حضرت شیخ محمد احمد رحمۃ اللہ علیہ

حضرت شیخ شعیب رحمۃ اللہ علیہ

حضرت شیخ داؤد رحمۃ اللہ علیہ

حضرت شیخ عمر رحمۃ اللہ علیہ

حضرت شیخ احمد عبدالحق صاحب توشہ ردولوی رحمۃ اللہ علیہ

حق حق حق

منقبت

در شان حضرت شیخ احمد عبدالحق رحمۃ اللہ علیہ ردولوی

مطلوب دل مقصود جاں مخدوم عبدالحق توتی آرام جان ساکاں مخدوم عبدالحق توتی
اے در خطر مارا سپر در نیم شب مارا سحر ہم دنگیر بیکساں مخدوم عبدالحق توتی

فخر جلال الدین توتی، سرّ علاء الدین توتی آئینہ دار گلر خاں مخدوم عبدالحق توتی
انعام آورده علی یعنی دعائے حیدری آمدند از لامکاں مخدوم عبدالحق توتی
محو جمال ایزدی، عکس حیات احمدی ممتاز خیل چشتیاں مخدوم عبدالحق توتی

از حضرت شاہ حیات احمد احمدی مرحوم
سجادہ نشین مخدوم عبدالحق رحمۃ اللہ علیہ
ردولوی

حالات زندگی

حضرت شیخ العالم احمد عبدالحق رحمۃ اللہ علیہ صاحب توشہ

احمد والی مددگار جہاں
قطب عالم دستگیر بیکساں

۷۸۶

حق حق حق

نام و خطابات

آپ کا اصل نام شیخ احمد ہے پیر طریقت حضرت جلال الدین کبیر الاولیاء پانی پتی رحمۃ اللہ علیہ نے رب العزت کے حکم سے شیخ عبدالحق نام رکھا۔ عوام و خواص میں شیخ العالم اور ”مخدوم صاحب“ کے بزرگ خطابات سے مشہور ہیں۔ صاحب انوار العیون نے آپ کے ملفوظات شریف ”شیخ العالم“ کے نام سے تحریر فرمائے ہیں۔ جو پور اور اس کے نواح کے لوگ آپ کو ”مخدومین“ کہتے ہیں۔

القاب

صاحب انوار العیون نے ان القاب کے ساتھ خراج عقیدت پیش کیا ہے ”قطب الاقطاب، تاج الاولیاء، ہادی الاصفیاء“ سلطان العارفین، برہان الواصلین حضرت شیخ العالم شیخ احمد عبدالحق ردولوی صاحب توشہ قدس سرہ العزیز (۱)

صاحب سیر الاقطاب نے عقیدت کے پھول ان الفاظ کے ساتھ نچھاور کئے ہیں ”آں حجت الاولیاء، آں برہان الاتقیاء، آں آفتاب سپہر توحید، آں معدن گوہر تحریر، آں مہر فلک مشاہدہ، آں ماہ چرخ مجاہدہ، آں در بحر عرفان و حقیقت مستغرق قدوة الاولیاء حضرت شیخ احمد عبدالحق قدس اللہ تعالیٰ سرہ العزیز۔ (۲)

نسب و خاندان بموجب مرآة الاسرار

آپ کے والد ماجد کا اسم گرامی شیخ عمر اور دادا کا شیخ داؤد تھا شیخ عمر مشائخ صورت زبور صلاح و زہد و تقویٰ سے آراستہ تھے ان کے دو فرزند ہوئے۔ شیخ تقی الدین اور شیخ احمد، شیخ تقی

الدین بڑے تھے۔ اکتساب علم کی غرض سے دہلی کو اپنا وطن بنایا اور وہیں انتقال کیا۔ انہوں نے درس و تدریس اور علماء و فضلاء کی محبتوں میں زندگی بسر کی مگر شیخ احمد نے ردولی نہیں چھوڑی اور یہیں واصل بحق ہوئے۔ یہی شیخ احمد آگے چل کر حضرت شیخ احمد عبدالحق صاحب توشہ ردولی کے نام نامی سے تمام عالم میں روشن ہوئے۔ آپ ہی کی ذات سے ردولی چشمہ حق بنی اور آپ کی خانقاہ عالم پناہ سلسلہ صابریہ چشتیہ کا اہم ترین مرکز قرار پائی۔

حضرت شیخ داؤد رحمۃ اللہ علیہ

شیخ داؤد حسب و نسب میں ممتاز تھے۔ سلسلہ نسب براہ راست امیر المؤمنین حضرت عمر بن خطاب رضی اللہ تعالیٰ عنہ پر منتہی ہوتا ہے آپ شہر بلخ (افغانستان) کے رہنے والے تھے۔ سلطان علاء الدین خلجی کے دور حکومت میں کچھ لوگوں کے ساتھ ہندوستان تشریف لائے۔ سلطان نے بہت ہی تعظیم و تکریم کے ساتھ خوش آمدید کہا اور صوبہ اودھ میں جاگیر عطا کی۔ ردولی کو آپ نے اپنا وطن بنایا۔ سلوک و معرفت کی تعلیم و تربیت حضرت نصیر الدین چراغ دہلوی رحمۃ اللہ علیہ کے دست حق پرست پر بیعت کر کے حاصل کی اور خلیفہ ہوئے۔ (۱)

ردولی میں سکونت

ردولی میں سکونت اختیار کرنے کی وجوہات حسب ذیل ہو سکتی ہیں:

(۱) جاگیر کا بڑا حصہ ردولی کے اطراف میں تھا۔ سلطان علاء الدین کے عہد حکومت کی تحریر فی الحال دستیاب نہیں مگر نوابین اودھ کے دور کے فرامین راقم الحروف کے پیش نظر ہیں جو شاہ احمد زماں سجادہ نشین کے حق میں مواضعات کے سلسلے میں جاری کئے گئے تھے، ہر ایک فرمان میں یہ جملہ اہمیت رکھتا ہے۔ کہ: ہر سال سند مجید و تظہید، ہر سال جدید سند نہ طلب کریں، یعنی مواضعات کی معافیاں مستقل طور سے دے دی گئیں۔ تفصیل یہ ہے:

۱- فرمان نواب شجاع الدولہ۔ مرقوم ۲۹/شوال ۱۱۸۶ھ برائے نصف موضع بنگاواں پر گنہ

ردولی۔

۲- فرمان نواب آصف الدولہ۔ مرقوم بست محرم الحرام ۱۱۹۰ھ برائے موضع انبیٹہ پر گنہ ردولی۔

۳- فرمان نواب آصف الدولہ۔ مرقوم سوم ذیقعدہ ۱۱۹۳ھ برائے مواضعات سعید خان پورو

چک آلہ پور پر گنہ ردولی۔ اب یہ دونوں گاؤں تحصیل بریکا پور ضلع فیض آباد میں شامل ہیں۔

ان فرامین کی بنیاد پر ہم قیاس کرتے ہیں کہ یہ وہی مواضعات تھے جو سلطان علاء الدین کی حکومت میں حضرت شیخ داؤد کو دئے گئے تھے، ہر بادشاہ کے دور میں تجدید سند کی ضرورت ہوتی تھی ان مواضعات بشمول دیگر مواضعات کی معافیاں خاتمہ زمینداری قانون تک برقرار ہیں اور جن کی انیوٹی عطیہ بحالی افسر کے حکم سے جاری ہوئی جو سالانہ صاحب سجادہ کو ملتی ہے۔

(۲) شیخ داؤد کے ایک پیر بھائی یعنی حضرت چراغ دہلوی رحمۃ اللہ علیہ کے مرید ردولی کے

رہنے والے شیخ سلیمان رحمۃ اللہ علیہ تھے۔ ان کا مزار محلہ شیخانہ قصبہ ردولی میں اس وقت بھی ہے۔

حضرت چراغ دہلوی رحمۃ اللہ سے بیعت ہونے کا باعث یہ افراد بھی ہو سکتے ہیں۔

۱- شیخ بدر الدین رحمۃ اللہ علیہ ۲- شیخ سلیمان ردولی رحمۃ اللہ علیہ

حضرت چراغ دہلوی کے خلیفہ حکم شیخ صدر الدین رحمۃ اللہ علیہ۔ وصال ۵۹۹ھ (۱) تھے۔

ان کے خلیفہ شیخ بدر الدین رحمۃ اللہ علیہ تھے، شیخ داؤد اور شیخ بدر الدین میں قرابت داری تھی۔ شیخ

داؤد اکثر ان کے ہاں رہا کرتے تھے۔ (۲) شیخ داؤد کب مرید ہوئے؟ جاگیر پانے سے پہلے یا

بعد میں دونوں صورتیں ممکن ہیں لیکن جاگیر پانے سے پہلے کی صورت زیادہ قرین قیاس ہے۔

چند این کی تصنیف

چند این نامی منظوم کہانی پوربی زبان کی تا حال قدیم ترین تصنیف سمجھی جاتی ہے اس کے

کوی/شاعر ملا داؤد ہیں۔ ان کے بارے میں جناب ڈاکٹر محمد انصار اللہ ریڈر شعبہ اردو مسلم یونی

ورسٹی علی گڑھ کی رائے ہے کہ وہ حضرت شیخ العالم احمد عبدالحق ردولی رحمۃ اللہ علیہ کے دادا تھے۔

ثبوت میں انہوں نے مشہور مؤرخ ملا عبدالقادر کی تصنیف سے یہ اقتباس پیش کیا ہے۔ (۳)

اردو ترجمہ از مؤلف

انوار العیون، مرآة الاسرار، خزینۃ الاصفیاء میں شیخ داؤد کو حضرت چراغ دہلوی کا مرید لکھا گیا ہے۔ مگر چند اہلین میں شیخ داؤد نے خود کو حضرت چراغ دہلوی کے بھانجے شیخ زین الدین سے

ہم فاضل مقالہ نگار کا شکریہ ادا کرتے ہیں کہ انہوں نے ایک نئی جہت سے روشناس کرایا۔
ہم سلسلہ صابریہ چشتیہ کے خواندوں اور سجادہ نشینوں اور تمام حضرات سے بہ نفس نفیس گزارش

کرتے ہیں کہ وہ اپنی معلومات سے راقم الحروف کو آگاہ کرنے کی زحمت گوارا فرمائیں۔ یہ بہت ہی نیک کام ہوگا۔

مدفن حضرت شیخ داؤد اور حضرت شیخ عمر

حضرت شیخ عمر اور شیخ داؤد کا وصال ردولی میں ہوا۔ حضرت مخدوم چھوٹے رانا (چوٹی رانا) کے قبرستان میں مدفون ہوئے۔ سالانہ نقل شریف ہوتا ہے۔ (۱) تفصیل فٹ نوٹ میں ملاحظہ فرمائیں۔

سن ولادت حضرت شیخ العالم رحمۃ اللہ علیہ

آپ کی ولادت باسعادت کس سن میں ہوئی صحیح پتہ نہیں چلتا۔ نہ تو انوار العیون میں تحریر ہے اور نہ اخبار الاخبار میں۔ اغلب یہی ہے کہ کسی تذکرہ یا کتاب مستند میں مذکور نہیں البتہ بزم صوفیہ میں مجموعی عمر شریف ۱۰۸/۱ ایک سو آٹھ سال دی گئی ہے۔ (۲) لیکن یہ قطعی تو نہیں مگر قرین قیاس ہے۔ اس کے بموجب سن پیدائش ۲۹/۳۰ ھ نکلتا ہے۔

مرآۃ الاسرار کی پیش نظر نقل میں عمر شریف ”صد و بست“ یعنی ۱۲۰ سال ہے۔ اس کے برخلاف حضرت شیخ عبدالقدوس گنگوہی کے موجودہ سجادہ نشین حضرت شاہ قریش احمد کے بموجب تاریخ پیدائش ۲۱ ماہ ذیقعدہ ۷۳۷ ھ ہے۔

بذریعہ مکتوب گرامی ۲۶ دسمبر ۱۹۷۷ء

(۱) مرآۃ الاسرار (۲) بزم صوفیہ، صفحہ ۶۲۳

فٹ نوٹ: جیٹھ کے پہلے اتوار کو زہرہ بی بی کا میلہ محلہ میراپور کی صحبت باغ میں ہوتا ہے۔ صبح کو حضرت شاہ حیات احمد احمدی سجادہ نشین جن کا عہد سجادگی ۱۹۶۳ء سے ۱۹۰۸ء تک رہا۔ اقرباء اور اہل خاندان کے ساتھ چوٹی رانا جاتے تھے شیرینی پر فاتحہ ہوتا تھا۔ شیخ داؤد اور شیخ عمر رحمۃ اللہ علیہ کی روح کو ثواب بخشا جاتا تھا۔ چوٹی رانا امانی گنج جانے والی سڑک کے پچھم میں واقع ہے۔ پرانے برگد کے پیڑ ہیں، چہار دیواری کے اندر چار مزارات ہیں، اور ایک برگد کا پیڑ لگا ہوا ہے۔ وہاں سے مغرب کی طرف تالاب کے ٹیلے پر شیخ العالم رحمۃ اللہ علیہ کے فرزند شیخ عبدالعزیز کی قبر پر فاتحہ پڑھنے جاتے تھے، ہم لوگ بھی یہی طریقہ برتتے ہیں۔ چوٹی رانا کے پچھم میں صحبت باغ ہے جہاں زہرہ بی بی سے منسوب گنبد نما روضہ ہے۔

پیر کامل حضرت کبیر الاولیاء کا وصال ۶۵ ھ میں ہوا۔ اور شیخ العالم رحمۃ اللہ علیہ نے ۸۳ ھ میں پردہ فرمایا۔ یعنی حضرت شیخ العالم رحمۃ اللہ علیہ نے پیر کے وصال کے بعد تقریباً ۲۷/۳۰ برس تک تبلیغ و ارشاد کی محفلیں آراستہ رکھیں، بارہ سال کی عمر میں دہلی تشریف لے گئے، دہلی میں کم از کم آپ کا قیام تاسن بلوغیت ضرور رہا۔ اس کی دلیل یہ ہے کہ آپ کے بڑے بھائی شیخ تقی الدین نے انوار العیون کے مطابق آپ کی شادی کا پیغام دہلی میں کسی کے یہاں دیا۔ معلوم ہونے پر آپ دہلی سے چلے گئے اس لئے کتنے سال آپ دہلی میں رہے اور کس عمر میں پہلے پہل پانی پت شریف میں پیر و مرشد کی خدمت میں حاضر ہوئے کہا نہیں جاسکتا لیکن قیاس سے یہ معلوم ہوتا ہے کہ بیعت و رشد و ہدایت کے وقت آپ کی عمر ۲۱ سال یا کچھ اوپر رہی ہوگی یعنی ۹۰ سال سے زائد عمر ہوئی اتنی بات تو یقینی ہے مگر کامل کتنی عمر ہوئی قطعی طور سے نہیں بتایا جاسکتا۔

بچپن کا ایک واقعہ

آپ اپنی دایہ کی گود میں تھے کہ دفعتاً اس کی گود سے اڑ کر آفتاب کے مقابل سیماب کی طرح بیقرار ہوئے اس واقعہ سے دایہ متحیر، خوف زدہ اور پریشان ہو کر رونے لگی لیکن تھوڑی دیر بعد خدا کی مہربانی سے آپ پھر اس کی گود میں واپس آ گئے۔ (۱)

ابتدائی تعلیم و تربیت

آپ ابھی بچہ ہی تھے کہ والد ماجد کا سایہ سر سے اٹھ گیا۔ پرورش و پرداخت تعلیم و تربیت کی ذمہ داری مادر مہربان اور بڑے بھائی شیخ تقی الدین کے سر آئی، دہلی میں آپ شیخ تقی الدین کے یہاں ایک عرصہ تک رہے۔ شیخ تقی الدین نے آپ کی ظاہری تعلیم کے سلسلے میں سعی بلیغ کی مگر آپ نے اس کی طرف رغبت نہیں کی۔ شیخ تقی الدین جب پڑھاتے تو آپ کہتے ہیں کہ مجھ کو باری تعالیٰ کی معرفت کا علم سکھائیے۔ ایک بار پریشان ہو کر جمعہ کے دن دہلی کے اساتذہ کے پاس لے گئے اور گزارش کی کہ یہ لڑکا مجھ سے نہیں پڑھتا شاید آپ ہی لوگوں کا کہنا مانے چنانچہ میزان

(۱) تحفۃ المتقین، بحوالہ ضمیمہ انوار العیون صفحہ ۱۴۔

الصرف سامنے رکھی گئی جب صَرَبُ يَصْرِبُ کی گردان تک پہنچے اور اس کے معنی بتائے تو شیخ العالم رحمۃ اللہ علیہ نے فرمایا کہ مارنا اور مارا جانا خاص و عام کے اعزاز کا راستہ ہے انتقال کے لئے نہیں۔ آپ لوگ مجھ کو ایسا علم سکھائیں جس سے خدا تعالیٰ کی معرفت حاصل ہو۔ (۱)

اس سے یہ نتیجہ نکالنا کہ آپ رسمی علوم سے بیگانہ تھے درست نہیں۔ آپ کی زندگی کے واقعات بتاتے ہیں کہ علم باطن کے ساتھ ساتھ علم ظاہر میں بھی کمال حاصل کیا تھا۔ بعض اہل نظر نے آپ کو نویں صدی ہجری کا مجدد بھی شمار کیا ہے۔ (۲) آپ کے ارشادات بھی مجددانہ اہمیت کے حامل ہیں۔

شیخ کی سعادت مندی

شیخ تقی الدین اور ان کی بیوی کو آپ سے بے انتہا محبت تھی دونوں دل و جان سے چاہتے تھے کہ آپ علم حاصل کریں۔ آپ کی بھانجہ شیخ تقی الدین سے کہتیں کہ میاں احمد کو پڑھاتے کیوں نہیں؟ وہ تمہارا چھوٹا بھائی ہے، تم نہیں پڑھاؤ گے تو کس کے پاس جائے گا۔ شیخ تقی الدین فرماتے کہ یہ ایسے علم میں مستغرق ہیں کہ اس کے مقابلے میں ہمارے علم کی پرواہ نہیں کرتے آؤ میں تم کو مشاہدہ کرائے دیتا ہوں۔ (۳)

آپ بھی بھائی اور بھانجہ کے انتہائی مطیع و فرمانبردار تھے، بھائی کے پاؤں دابستے اور مکیاں لگاتے۔ (۴)

شادی کا پیغام

شیخ تقی الدین نے آپ کی شادی کا پیغام دہلی میں کسی کے یہاں دیا۔ تو لڑکی والوں سے جا کر کہا کہ مجھ کو اپنی لڑکی نہ دینا! میں شادی کے قابل نہیں ہوں۔ (۵) لیکن دیر عمر میں سنت نبوی ﷺ کی پیروی کی، اس واقعہ کے بعد دہلی سے ”حق“ کی تلاش و تجسس میں نکل کھڑے ہوئے۔

(۱) انوار العیون صفحہ ۹ (۲) تاریخ دعوت و عزیمت فٹ نوٹ صفحہ ۴۸

(۳) انوار العیون صفحہ ۱۱-۱۰ (۴) ایضاً صفحہ ۱۱ (۵) ایضاً صفحہ ۱۱

آستانہ پیر و مرشد

جس زمانہ میں آپ باطنی تشنگی سے مجبور ہو کر شہر و صحرا کی خاک چھان رہے تھے۔ منزل مقصود کی راہ نہیں مل رہی تھی۔ اسی دور میں حضرت جلال الدین کبیر الاولیاء پانی پتی رحمۃ اللہ علیہ کا آفتاب ولایت نصف النہار پر تھا۔ جس سے ایک عالم منور ہو رہا تھا اور بے شمار طالبان حق کو راہیں مل رہی تھیں۔ اس کی کرنیں آپ کے اوپر پڑیں اور آپ کا رخ پانی پت شریف کی طرف ہو گیا۔

آپ آستانہ عالیہ صابریہ پر حاضر ہوئے۔ شیخ المشائخ نے بے اندازہ لطف و کرم فرمایا اور حضرت صمدیت کے حکم اور حضرت احدیت کی اجازت سے اپنے فرق مبارک سے کلاہ اتار کر پہنائی اور فرمایا ”کہ یہ سب خدا کے حکم سے ہوا ہے“ ”صاحب فضیلت مہمان“ کی آمد میں طعام کا بندوبست ہوا۔ دسترخوان پر محذورات شرعیہ و ممنوعہ اشیاء دیکھ کر کبیدہ خاطر ہوئے، ہاتھ کھینچ لیا اور اٹھ کھڑے ہوئے۔ سرکار عالیہ میں جا کر ٹوپی واپس کر دی اور اپنی راہ لی۔ (۱)

آستانہ عالیہ پر دوبارہ حاضری بموجب سیر الاقطاب

چلتے چلتے شام ہو گئی۔ ایک شہر کے نزدیک پہنچے وہاں ایک شخص سے دریافت کیا کہ یہ کون سا شہر ہے؟ اس نے جواب دیا۔ ”پانی پت“ رات گزری اور صبح کو چل کھڑے ہوئے شام کے وقت خود کو پھر پانی پت کے قریب پایا۔ حیرت میں رات بسر کی اور صبح کے وقت پھر روانہ ہوئے۔ راستہ میں جنگل پڑا اور دیکھا کہ ایک صاحب جمال درخت پر بیٹھا ہے۔ اس سے راستہ دریافت کیا تو اس نے جواب دیا کہ راستہ تو تم نے در جلال الدین پر گم کر دیا ہے اور اگر یقین نہ آئے تو وہ دو آدمی آرہے ہیں ان سے دریافت کر لو۔ ان لوگوں نے بھی یہی جواب دیا۔ اب شیخ العالم رحمۃ اللہ علیہ کے دل میں یہ بات راسخ ہو گئی کہ منزل مقصود آستانہ عالیہ کے علاوہ اور کہیں نہیں ہے، یہ سمجھ کر راست عقیدہ کے ساتھ پیر و مرشد کی خدمت اقدس میں حاضر ہوئے۔ (۲)

واپسی میں آپ کے دل میں تمنا پیدا ہوئی کہ پیر و مرشد کلاہ کے ساتھ ساتھ کوئی شیرینی بھی

(۱) انوار العیون صفحہ ۱۲- (۲) سیر الاقطاب صفحہ ۲۱۶/۲۱۷

مرحمت فرماتے تو کیا خوب ہوتا، حضرت کبیر الاولیاء رحمۃ اللہ علیہ روضہ حضرت خواجہ شمس الدین ترک رحمۃ اللہ علیہ میں آپ کا انتظار کر رہے تھے۔ ایک ہاتھ میں کلاہ تھی اور دوسرے ہاتھ میں نان و حلوہ تھا، دونوں تبرکات آپ کو عطا کر دیئے۔ (۱)

آستانہ عالیہ پر دوبارہ حاضری بموجب انوار العیون

کلاہ واپس کرنے کے بعد آپ چل کھڑے ہوئے اور ایک جنگل میں پہنچے وہاں راستہ نہ ملا تو ایک درخت پر چڑھ گئے۔ دور سے دو آدمی آتے ہوئے دکھائی دیئے۔ اتر کر ان سے پوچھا راستہ کدھر ہے؟ انہوں نے جواب دیا کہ راستہ تو تم نے شیخ المشائخ جلال الحق والدین کے آستانے پر گم کر دیا۔ آپ نے تین بار پوچھا اور تینوں بار ان لوگوں نے یہی جواب دیا شیخ العالم رحمۃ اللہ علیہ کو یقین ہو گیا کہ مقصود حیات آستانہ شیخ المشائخ کے سوا اور کہیں نہیں ہے لہذا توبہ کیا اور خضوع و خشوع کے ساتھ واپس ہوئے دیکھا تو پیر و مرشد آپ کا انتظار کر رہے تھے۔ آپ ان کے قدموں پر گر پڑے۔ (۲)

اس بار پیر و مرشد نے پہلے سے بھی زیادہ پذیرائی فرمائی۔ ظاہری لطف اور باطنی نظر سے فرمایا عبدالحق آج تم میرے مہمان رہو شیخ العالم رحمۃ اللہ علیہ عبودیت (غلامی) کے طور پر زمین بوس ہوئے۔ شیخ المشائخ نے خادم کو حکم فرمایا کہ کھانے کی جتنی چیزیں بھی ممکن ہوں مہیا کرو نیز ممنوعہ اشیاء بھی لے آؤ پھر دسترخوان بچھایا گیا اور ممنوعہ اشیاء بھی چنی گئیں۔ شیخ العالم رحمۃ اللہ علیہ کی طبیعت پھر گریزاں ہوئی۔ اس وقت پیر و مرشد نے فرمایا۔ عبدالحق جس برتن کو حضرت احدیت سے جدا جانتے ہو۔ اس سے دور رہو، ہاتھ نہ لگاؤ اور اعراض کرو۔ (۳) اور جس چیز کو غیر حق اور غیر نعمت حق سمجھتے ہو اس سے باز رہو، (۴) ارشاد سن کر شیخ العالم رحمۃ اللہ علیہ کے دسواں دور ہو گئے اور قلب مطمئن ہو گیا۔

(۱) سیر الاقطاب صفحہ ۲۱۷ (۲) انوار العیون صفحہ ۱۳

(۳) ایضاً صفحہ ۱۱ (۴) سیر الاقطاب صفحہ ۲۱۷

خرقہ خلافت

آپ نے خانقاہ عالیہ میں ایک مدت تک ریاضت و مجاہدہ کیا، سلوک اور معرفت کی منزلیں پیر و مرشد کی رہنمائی میں طے کیں، پیر کامل نے صوری و معنوی تعلیم و تربیت کے بعد خرقہ خلافت عطا فرمایا۔ (۱)

عبدالحق کا خطاب بموجب انوار العیون

حضرت شیخ عبدالقدوس گنگوہی رحمۃ اللہ علیہ نے تحریر کیا ہے۔
”آپ نے سید الاولین والآخرین ﷺ کی پیروی میں انتہائی سعی و کوشش کی اس لئے بارگاہ الہی سے عبدالحق کا معزز خطاب پایا، زہد کمال کی پیر کی پیروی میں مثال پائی۔“ (۲)

عبدالحق کا خطاب بموجب سیر الاقطاب

جب آپ دوسری بار خدمت عالیہ میں حاضر ہوئے تو پیر و مرشد کو دیکھ کر بے ساختہ ”تین بار، حق“ کہہ کر سر کو قدموں میں ڈال دیا۔ اس وقت سے سلسلہ عالیہ میں تین بار ”حق حق حق“ کہنے اور لکھنے کی رسم پڑی جو اصول میں تبدیل ہو گئی۔ آپ نے اٹھنے، بیٹھنے، کھانے، پینے وغیرہ میں ”حق حق حق“ کہنے کی مداومت کی۔ یہ دیکھ کر پیر روشن ضمیر نے رب العزت کے حکم سے آپ کو ”عبدالحق“ کا خطاب عطا فرمایا۔ (۳)

پیر و مرشد کی دعا

حضرت جلال الدین کبیر الاولیاء کے بہت سے خلفاء تھے، جن میں افضل ترین اور کامل ترین تین اشخاص، شیخ احمد عبدالحق ردولوی، شیخ نظام ستامی اور شیخ بہرام بیڈلوی تھے۔ (۴) لیکن سر فہرست آپ ہی کا نام تھا، قطب ربانی نے خطاب عطا کرنے کے بعد رب العزت سے بے انتہا

(۱) سیر الاقطاب صفحہ ۲۱۸ (۲) انوار العیون صفحہ ۵

(۳) سیر الاقطاب صفحہ ۲۱۷ (۴) ایضاً صفحہ ۲۰۹

رقت آمیز دعا کی اور آپ سے مخاطب ہو کر فرمایا کہ میں نے خدائے عزوجل سے درخواست کی ہے کہ ہمارا سلسلہ تم سے جاری ہو۔ تمام عالم تمہارے نور معرفت سے روشن ہو جائے۔ جس کا اثر تا قیامت باقی رہے اور غلغلہ کبھی کم نہ ہو۔ (۱)

شیخ المشائخ کی نگاہ میں آپ نہایت بلند مقام رکھتے تھے۔ یہ اس بات سے ظاہر ہے کہ آپ نے اپنے وصال سے پہلے اپنے صاحبزادے خواجہ شبلی رحمۃ اللہ علیہ سے وصیت کی تھی کہ میرا خرقہ اور تمام متعلقات شیخ احمد عبدالحق کے حوالے کر دینا اور فرمایا کہ ضرورت کے وقت احمد عبدالحق تمہاری دیکھیری کے لئے کافی ہیں۔ (۲)

وطن کی واپسی

خرقہ خلافت حاصل کرنے کے بعد آپ ردولی واپس ہوئے۔ (۳)

شیخ صلاح درویش رحمۃ اللہ علیہ کے یہاں حاضری

پانی پت شریف سے واپس آنے کے بعد حضرت شیخ صلاح درویش۔ عرف شیخ سیاح بابا رحمۃ اللہ علیہ کے روضے میں جا کر ان کی روح کو فاتحہ کا ثواب بخشا۔ پھر حضرت رسالت پناہ ﷺ پر درود شریف بھیج کر اور وہاں بیٹھ کر عرض کیا اگر ایک مصلیٰ اور سبوح چل جائے تو سکونت اختیار کروں! قبر سے آواز آئی کہ شیخ احمد حوض کھندو کر کے تالاب میں جا کر مصلیٰ اور سبوح لے لو۔ آپ نے ہاتھ ڈالا تو پہلے سبوح ملا اور دوبارہ ہاتھ ڈالنے پر پرانی چار پائی کا جھلنگہ ملا۔

چنانچہ دونوں چیزیں لے کر اپنے آبائی مکان میں فروکش ہوئے۔ (۴)

واضح رہے کہ ردولی کے صاحب ولایت حضرت شیخ سیاح رحمۃ اللہ بابا تھے۔ اس لئے اصول درویشی کے مطابق سکونت کی اجازت مانگی۔

سیر و سیاحت

ردولی میں مستقل سکونت اختیار کرنے کے بعد سیاحت کے لئے نکلتے اور پھر واپس آ جاتے۔ تقریباً تمام ہندوستان کی سیاحت کی، سیاحت کے دائرے میں خاص طور سے سندھ، پنجاب، دہلی کا علاقہ اور بہار و بنگال تھے۔ پانی پت، سنم، دہلی، بھکر، رائی، قنوج، اودھ، جوینپور اور دوسرے مقامات میں برابر آمد و رفت رہتی، کبھی مغرب کی طرف جاتے اور کبھی مشرق کی سمت اختیار کرتے آمد و رفت حالات کے جائزے پر منحصر تھی۔

دوران سیاحت، علماء و فضلاء، درویش و فقراء، بادشاہ و گدا، عام اور خاص سے ملاقات کرتے، تبادلہ خیالات اور بحث و مباحثہ کرتے، آپ کے دوستوں میں قلندر، دیوانے اور مجذوب بھی تھے۔ بے خوف و خطر تنہا سفر کرتے۔ آخری دور میں کبھی کبھی اپنے عزیز مرید بختیار جوینپوری کو ہمراہی کا اعزاز عطا فرماتے۔

ادوار

آپ کی سیاحت کو چار ادوار میں تقسیم کیا جاسکتا ہے:

۱- پیر و مرشد کی تلاش سے پہلے۔

۲- پیر و مرشد کی تلاش کے بعد۔

(۱) سیر الاقطاب صفحہ ۲۱۸

(۲) بزم صوفیاء و مرآۃ الاسرار فارسی

(۳) انوار العیون صفحہ ۳۱ و اخبار الاخیار صفحہ ۱۸۵

(۴) سیر الاقطاب صفحہ ۲۰۸

۳- قیام خانقاہ سے پہلے۔

۴- قیام خانقاہ کے بعد۔

مقاصد

- ۱- ظاہری و باطنی علوم و تجربات میں اضافہ۔
- ۲- سلسلہ عالیہ صابریہ کا تعارف اور اشاعت و توسیع۔
- ۳- حالات کا جائزہ تاکہ قیام خانقاہ میں معاون ہو۔
- ۴- اتباع شریعت کی تلقین و تبلیغ۔
- ۵- عوام و خواص کی اصلاح و تربیت۔

طریقہ کار

ان مقاصد کے حصول کا طریقہ کار یہ تھا:

- ۱- مختلف مقامات پر عارضی قیام۔
- ۲- ممتاز مشائخ اور دانشوروں سے ملاقات اور مختلف موضوعات پر گفتگو۔
- ۳- سربراہان و درجہ حضرات کے علاوہ دیگر اشخاص سے جمہوری سطح پر رابطہ اور درویشانہ طرز رہائش۔

پہلا دور

یہ وہ زمانہ تھا جب آپ پیر کی تلاش میں سرگرداں تھے۔ اس تلاش و تجسس میں کہاں کہاں گئے پتہ نہیں چلتا۔ یہ دور آپ کا شیخ المشائخ شیخ جلال الدین کبیر الاولیاء پانی پتی رحمۃ اللہ علیہ پر ختم ہو گیا۔

دوسرا دور

اس دور کا آغاز خرقہ خلافت پانے کے بعد ہوا۔ اس میں وطن کی واپسی قیام سنہام اور اس

کے ارد گرد کے علاقوں کی سیاحت شامل ہے۔

سنام میں قیام

سنام میں آپ نے مزید ریاضت و مجاہدہ کیا۔ سنام میں ایک بیوہ خاتون بی بی فاطمہ کے یہاں رہتے تھے۔ ان کے لڑکے سفید بانی کرتے تھے۔ بی بی فاطمہ صوم و صلوة کی پابند اور تہجد گزار تھیں، شیخ العالم رحمۃ اللہ علیہ فرماتے تھے کہ یہ فقیر کبھی ان سے قیام لیل میں سبقت نہ کر سکا۔ جب یہ فقیر اس خیال سے اٹھتا کہ بی بی صاحبہ کو زحمت نہ ہو۔ تو ان کو یاد خدا میں مشغول پاتا وہ محبت سے فرماتیں بیٹا احمد! گرم پانی موجود ہے۔ ٹھنڈے پانی سے وضو کرنے کی ضرورت نہیں اللہ اکبر کیسی پارسا بی بی تھیں۔ (۱)

ایک دیوانہ کا واقعہ

سنام میں ایک صاحب کمال دیوانے سے آپ کی دوستی تھی اس کا قیام ایک مسجد میں تھا۔ ایک دن ایک دراز قد خراسانی دیوانہ آیا اور اس دیوانے سے غضب آلود لہجے میں کہنے لگا کہ تم میری ولایت ویران کرنے پر تلے ہوئے ہو میں بھی اسی وقت تمہاری ولایت ویران کرتا ہوں۔ یہ کہہ کر چلا گیا۔ (۲)

خواب اور تعبیر

اس واقعہ کے بعد ایک رات کو بی بی فاطمہ نے خواب دیکھا کہ ایک حوض میں لوگ مچھلیاں پکڑ رہے ہیں۔ اسی رات مخدوم صاحب نے خواب دیکھا کہ ایک بہت بڑے حوض میں جو دریا کے برابر ہے۔ بے شمار مچھلیاں ماری جارہی ہیں آپ نے بی بی فاطمہ کے خواب کی تعبیر بیان فرمائی کہ سنام تباہ ہوگا اور اپنے خواب کی تعبیر بتائی کہ دلی تباہ ہوگی۔

تھوڑے ہی دنوں میں شورش برپا ہو گئی اور شہر میں ہنگامہ ہوا کہ مغل آگئے۔ بی بی فاطمہ کی تلاش میں آپ نکلے۔ وہ سوت لینے بازار گئی تھیں مگر وہ نہ ملیں تو مسجد میں اس دیوانے کے

پاس گئے اس نے کہا کہ قہر خداوندی نازل ہوا ہے۔ آپ پھر بی بی فاطمہ کے گھر آئے لیکن وہاں کوئی نہ تھا اور کچھڑی کی پتیلی بدستور چولھے پر چڑھی تھی۔ آپ نے کچھڑی کا ایک لقمہ لیا اور تکبیر کہہ کر عالم حیرت میں زبان حال سے فرما کر ”لِمَنِ الْمُلْكُ الْيَوْمَ لِلّٰهِ الْوَاحِدِ الْقَهَّارِ“ گھر سے نکل آئے۔ (۱)

”اس خواب کے چند ہی دنوں کے بعد ۸۰ھ میں تیمور کا حملہ ہوا اور قتل و غارتگری کا بازار گرم ہو گیا اور آپ ستام سے پانی پت روانہ ہو گئے جہاں پیر و مرشد نے چاول کا ایک طباق محبوب مرید کو دیا۔“

التماس: حضرت جلال الدین رحمۃ اللہ علیہ کا وصال ۶۵ھ/۱۳۶۴ء میں ہو گیا تھا صاحب خزینۃ الاصفیاء کے مطابق آپ کی وفات ”بتاریخ سیزدہم ماہ ربیع الاول سال ہفت صد و شصت و پنج ہجری ست“ صفحہ ۳۶۵ جلد اول۔ مؤلف سیر الاقطاب نے تاریخ وصال سیزدہم ماہ ربیع الاول لکھا ہے مگر سال وصال نہیں دیا۔ (۲)

پانی پت شریف کی طرف مراجعت

اس افراتفری میں آپ ستام سے پیر و مرشد کے یہاں چلے آئے وہاں دیکھا کہ شیخ المشائخ کے خدام رخت سفر باندھ رہے ہیں اور کسی پہاڑ کی طرف جانے کی تیاری ہے شیخ المشائخ نے چاول کا ایک طباق محبوب مرید کو دیا اور فرمایا ”یہاں سے چلے جاؤ خدا کا قہر نازل ہوا ہے، کچھ ساتھی دہلی کی طرف چلے تو آپ نے کہا کہ خدا کا قہر دہلی پر نازل ہوا ہے۔ چنانچہ آپ نے بدایوں کا رخ کیا۔ (۳) صاحب مرآۃ الاسرار نے اس طبق برنج کی تشریح فرمائی:

حضرت شیخ نور قطب رحمۃ اللہ علیہ کے بموجب مشائخ چشت مریدوں کو طعام، شیرینی وغیرہ کے ساتھ نعمت دو جہاں بھی عطا کرتے تھے چنانچہ اس طبق برنج کی برکت کا یہ اثر ہے کہ حضرت شیخ العالم رحمۃ اللہ علیہ کے یہاں نعمت دو جہاں وافر

(۱) انوار العیون صفحہ ۱۶/۱۷ و مرآۃ الاسرار فارسی۔ (۲) سیر الاقطاب صفحہ ۲۱۵۔

(۳) انوار العیون صفحہ ۱۷۔

ہے اور قیامت تک اس کا سلسلہ انشاء اللہ جاری رہے گا۔ جو دولت لوگوں کو سوسال تک حاصل نہ ہوئی شیخ العالم رحمۃ اللہ علیہ کو ایک لمحہ میں مل گئی۔

شب جمعہ کی سات اذائیں

راہ میں ایک بستی کی مسجد میں ٹھہرے شب جمعہ تھی، بلاؤں کی دوری کی غرض سے بستی کے لوگ سات اذائیں دے رہے تھے ان لوگوں نے آپ سے بھی اذائوں کے لئے کہا آپ نے جواب دیا کہ میری نیت محض اس غرض کے لئے تکرار اذان کی اجازت نہیں دیتی۔ لوگوں نے سوال کیا کیوں؟ آپ نے فرمایا جو بندہ اپنی بھلائی کے لئے عبادت کرتا ہے اور بلاؤں سے دوری چاہتا ہے وہ بندہ حقیقت میں اپنی بھلائی کا بندہ ہے خدا کا نہیں۔ خدا کا بندہ خالص خدا کا بندہ ہوتا ہے منافق نہیں ہوتا اور اخلاص کے معنی یہ ہیں کہ بندے کا مقصود مطلوب حضرت صمدیت کی ذات کے سوا کچھ نہ ہو۔ وَاعْبُدُوا اللَّهَ مُخْلِصِينَ لَهُ الدِّينَ. (۱)

تیسرا دور

یہ دور کافی اہم ہے اس میں آپ نے پنجاب سے لے کر بنگال تک کا سفر کیا۔ اہم اشخاص سے ملاقاتیں کیں۔ غیر معمولی عبادت و ریاضت و مجاہدہ کیا اور منزل مقصود ملی، پھر وطن لوٹے۔

وصال پیر و مرشد اور مخدوم زادوں کی تعلیم و تربیت

حضرت جلال الدین کبیر الاولیاء رحمۃ اللہ علیہ پانی پتی قدس اللہ سرہ کا وصال پانی پت شریف میں ۶۵ھ میں ہوا۔ (۱) آپ کے کئی فرزند تھے مگر صاحب سجادہ حضرت خواجہ شبلی رحمۃ اللہ علیہ ہوئے۔ شیخ المشائخ نے مخدوم صاحب سے فرمایا تھا کہ مجھے تمہارے کمال ولایت کی زندگی اور موت میں کوئی انتہا نہیں نظر آتی۔ میرے فرزندوں کی خبر گیری کرتے رہنا۔ خواجہ شبلی رحمۃ اللہ علیہ سے وصیت کی تھی کہ میرا خرقہ اور اس کے تمام متعلقات شیخ احمد عبدالحق کے سپرد کر دینا۔ پیر و مرشد کے وصال کے تھوڑے دنوں بعد آپ پانی پت شریف گئے خواجہ شبلی رحمۃ اللہ علیہ نے تمام

(۱) انوار العیون صفحہ ۱۷۔ (۲) پانی پت اور بزرگان پانی پت ۲۰۷/۲۲۳۔

امانتیں آپ کے سپرد کر دیں آپ نے ان کو پہنا اور پھر اپنی طرف سے خواجہ شبلی رحمۃ اللہ علیہ کو تمام تبرکات عنایت کئے اور وہاں کچھ دن ٹھہر کر مخدوم زادوں کو صوری و معنوی تعلیم و تربیت دے کر واپس ہوئے۔ (۱) آپ نے فرمایا افسوس اگر میں نہ آتا تو مخدوم زادے اسی طرح رہ جاتے۔ صاحب مرآۃ الاسرار تحریر فرماتے ہیں کہ یہی وجہ ہے کہ آج تک شیخ المشائخ کی اولاد حضرت شیخ احمد عبدالحق رحمۃ اللہ علیہ کے سلسلے میں مرید ہوتی ہے اور ظاہری و باطنی نعمت سے بہرہ مند ہوتی ہے۔ حضرت شیخ جلال الدین کی بہترین کرامت حضرت شیخ احمد عبدالحق جیسے شہباز کا مرید ہونا ہے۔ (۲)

پنجاب کا سفر

پھر آپ پنجاب گئے وہاں دریائے سندھ کے نزدیک آباد شہر بھکر کی ایک مسجد میں قیام فرمایا۔ عبادت و مجاہدے میں مشغول ہوئے جنگل سے لکڑیاں لا کر فروخت اور آذوقہ حاصل کرتے، خود کھاتے اور دوسروں کو کھلاتے۔ چند روز یہ حال رہا بعد ازاں خورد و نوش سے بے نیاز ہو گئے اور حالات عجیبہ منکشف ہونے لگے:

”روزے در عالم سکر بر زبانش گذشت واللہ محمد ﷺ حجاب آمد ورنہ ذات پاک حق تعالیٰ حجاب نبودے وبعضے الفاظ شیطانیات دیگر ہم زبان راند۔“
 ”ایک دن عالم سکر میں آپ کی زبان سے یہ جملہ ادا ہوا کہ واللہ حضرت محمد مصطفیٰ ﷺ بصورت حجاب جلوہ گر ہوئے ورنہ ذات کبریائی میں حجاب نہ تھا اور اسی قبیل کے دیگر الفاظ زبان پر جاری ہوئے۔“

جب ہوش میں آئے تو لوگوں نے عرض کیا کہ ایسے ایسے کلمات آپ کی زبان سے نکلے ہیں آپ نے سن کر فرمایا ”اعوذ باللہ مِنْهَا“ میں گناہ کبیرہ کا مرتکب ہو گیا اور اس کے کفارے میں سخت سردی کے موسم میں دریائے سندھ کے پانی میں اتر کر کئی مہینے رات سے صبح تک ”دین محمد ﷺ قائم دائم، دین محمد قائم دائم“ کا ورد کرتے رہے جب تک تصفیہ قلب حاصل نہ ہوا یہ کفارہ

(۱) ضمیر انوار العیون صفحہ ۵۵- (۲) و مرآۃ الاسرار فارسی در بیان حضرت شیخ جلال الدین رحمۃ اللہ علیہ

جاری رہا۔

صاحب مرآۃ الاسرار لکھتے ہیں کہ آپ کی زبان سے یہ جملہ خلاف اصطلاح صوفیاء نہیں جاری ہوا تھا کیونکہ ان کے نزدیک مراتب وجود یعنی احدیت، وحدت اور وحدانیت مقرر ہیں۔ احدیت مرتبہ ذات حق تعالیٰ ہے، وحدت مرتبہ صفات و حقیقت محمدی ﷺ اور وحدانیت عالم کون و مکاں ہے۔ اگر وحدت درمیان میں نہ ہوتی تو ذات احدیت کا مشاہدہ بے حجاب ہوتا۔ چونکہ عوام ان رموز و اسرار سے واقف نہیں اور ان کی تاویل غلط راہ پر لے جاسکتی ہے جب کہ حفظ شریعت ہر حال میں لازم ہے اس لئے آپ پر کفارہ لازم آیا۔ اس مجاہدے کے بعد کثرت سے خوارق عادات کا اظہار ہونے لگا اور شہرت عظیم برپا ہوئی۔ (۱)

نوٹ: شہر بھکر اس زمانے میں سیاسی خلفشار کا مرکز تھا جہاں فوجی چھاؤنی تھی اور پھر امیر تیمور لشکر جرار کے ساتھ دریائے سندھ پار کر کے لاہور پہنچا بعد ازاں وہاں سے دہلی پر حملہ آور ہوا اور قتل و غارت گری کا طوفان برپا کر کے واپس چلا گیا۔

کلیر شریف میں حاضری

سلسلہ عالیہ صابریہ کے بانی حضرت خواجہ علاء الدین علی احمد صابر قدس اللہ سرہ کا وصال پیران کلیر ضلع سہارنپور یوپی میں ۶۹۰ھ میں ہوا۔ آپ کے والد کا اسم گرامی سید عبدالرحیم بن سید سیف الدین عبدالوہاب بن غوث الاعظم حضرت سید عبدالقادر جیلانی رضی اللہ تعالیٰ عنہ تھا۔ والدہ ماجدہ حضرت بابا فرید الدین فاروقی گنج شکر رحمۃ اللہ علیہ کی سگی بہن تھیں جن کا سلسلہ نسب امیر المؤمنین حضرت عمر بن خطاب رضی اللہ تعالیٰ عنہ پر تمام ہوتا ہے۔ پیدائش بمقام ہرات ہوئی، کم سنی میں والد ماجد کا وصال ہو گیا، والدہ آپ کو اپنے بھائی کے یہاں ایودھن لے آئیں اور ان کے حوالے کر کے اس جہان سے کوچ کیا۔ حضرت بابا صاحب رضی اللہ عنہ نے خاص توجہ سے تعلیم فرمائی، لنگر خانہ کا مہتمم بنایا نیز اپنی بیٹی کی شادی آپ کے ساتھ کر دی لیکن اولاد ہوئیں کہ نہیں صحیح پتہ نہیں چلتا لیکن وصال کے وقت کوئی اولاد نہیں چھوڑی۔ بابا صاحب رضی اللہ عنہ نے خرقہ

(۱) و مرآۃ الاسرار فارسی در بیان حضرت شیخ جلال الدین رحمۃ اللہ علیہ

خلافت عطا فرما کر پیران کلیہ کی سند ولایت مرحمت فرمائی۔ پیر و مرشد فرماتے تھے کہ:

”علم سینہ من بہ شیخ نظام الدین بدایونی رسید و علم دل من بشیخ علاء الدین علی احمد صابر

فائز گردید۔“

”میرے سینے کا علم شیخ نظام الدین بدایونی کو اور میرے دل کا علم علی احمد صابر کو ملا۔“

آپ صاحب کشف و کرامات عالیہ اور صاحب مقامات جلیلہ تھے۔ (۱) قول و فعل میں اثر تمام رکھتے تھے۔ آپ کے واحد خلیفہ حضرت خواجہ شمس الدین ترک پانی پتی ہوئے اور ان کے واحد خلیفہ حضرت جلال الدین کبیر الاولیاء رحمۃ اللہ علیہ پانی پتی اور ان کے خلیفہ حضرت شیخ العالم احمد عبدالحق ردولوی رحمۃ اللہ علیہ ہوئے جن سے سلسلہ صابر یہ چشتیہ میں استقامت پیدا ہوئی اور اس کا فیض جاری ہوا۔

کہتے ہیں کہ حضرت صابر پاک کی جلالی کیفیت کی وجہ سے پیران کلیہ اتنا ویران ہو گیا تھا کہ لوگ جاتے ہوئے ڈرتے تھے۔ یہاں تک کہ آپ کے خلفاء بھی نہیں گئے۔ ایک زمانے تک مزار مبارک خلق سے روپوش رہا، ایک دراز عرصہ کے بعد جو ایک صدی کے قریب ہوتا ہے سب سے پہلے حضرت احمد عبدالحق ردولوی رحمۃ اللہ علیہ خلیفہ حضرت مخدوم کبیر الاولیاء رحمۃ اللہ علیہ پیران کلیہ تشریف لے گئے پھر ان کے بعد ان کے خلیفہ شیخ عبد القدوس گنگوہی رحمۃ اللہ علیہ نے اس خانقاہ کو آباد کیا۔ (۲)

حضرت شیخ عبد القدوس گنگوہی رحمۃ اللہ علیہ کے صاحب سجادہ حضرت شاہ قریش احمد صاحب کا فرمانا ہے کہ حضرت صابر صاحب رضی اللہ عنہ کے مزار مبارک کی بازیافت اور تعمیر کا سہرا شیخ عبد القدوس گنگوہی رحمۃ اللہ علیہ کے سر ہے۔ سب سے پہلے وہی تشریف لے گئے قل شریف کیا اور اس کے دروازے خلق کے لئے کھول دیئے۔

درگاہ صابر یہ کے سب سے پہلے متولی بے شک حضرت شیخ عبد القدوس گنگوہی رحمۃ اللہ علیہ ہوئے ان کے وصال کے بعد یہ منصب ان کی اولاد میں باقی رہا۔ ان کی ایک شاخ خاندان

گنگوہ میں آباد ہوئی اور ایک شاخ خاندان کلیہ شریف میں۔

ایک تبصرہ

سلسلہ عالیہ صابر یہ چشتیہ شہر پانی پت اور اس کے نواح میں محدود تھا شیخ العالم رحمۃ اللہ علیہ کے سامنے اہم سوال تھا کہ کس طرح صابر یہ سلسلے کو پورے ملک سے روشناس کرایا جائے آپ نے پنجاب سے لے کر بنگال تک سفر کیا۔ اس دور کے علماء و مشائخ و سجادہ نشینان سے ملاقات کی اور ملکی حالات کا جائزہ لینے کے بعد قصبہ ردولی میں خانقاہ صابر یہ قائم کی۔ مورخین کے نزدیک یہ پہلی خانقاہ تھی جس سے صابر یہ سلسلے کی تعلیمات عام ہوئیں اور سلسلہ پہلی بار تاریخ کی نگاہ میں آیا۔ آپ کے وصال کے بعد آپ کے پوتے حضرت شیخ محمد رحمۃ اللہ علیہ کے خلیفہ حضرت شیخ عبد القدوس گنگوہی ہوئے۔ انہوں نے شمالی ہندوستان میں شیخ العالم رحمۃ اللہ علیہ کے مشن کی تکمیل کی بہ الفاظ دیگر صابر یہ سلسلے کو مستحکم بنیاد عطا کی اور آخر عمر میں بانی سلسلہ کے مزار کی طرف توجہ فرمائی گویا سارے کام مکمل ہو چکے تھے صرف یہ کام باقی رہ گیا تھا البتہ حضرت شیخ العالم رحمۃ اللہ علیہ بارگاہ صابر یہ میں سب سے پہلے حاضر ہوئے تھے۔ (۱) اور فیوض و بشارات پا کر سلسلے کو متعارف کرانے کے لئے سفر اختیار کیا تھا لیکن مستقل طور سے رہنے کا موقع ہی نہیں پیدا ہوتا تھا۔ یہ کام شیخ عبد القدوس گنگوہی رحمۃ اللہ علیہ کے ہاتھوں انجام پذیر ہونا تھا۔

مولوی سید محمد میاں صاحب ناظم عمومی جمعیت علماء ہند نے اپنی تصنیف ”پانی پت اور بزرگان پانی پت“ میں تحریر کیا ہے کہ سب سے پہلے بارگاہ صابر یہ میں شیخ احمد عبدالحق ردولوی رحمۃ اللہ علیہ حاضر ہوئے۔ بعد ازاں شیخ عبد القدوس گنگوہی اس کے علاوہ قیاس بھی یہی کہتا ہے کہ سلسلے کی تبلیغ سے پہلے شیخ العالم رحمۃ اللہ علیہ کا فیوض و برکات حاصل کرنے کے لئے مزار مبارک پر حاضر ہونا لازمی تھا چونکہ وہ وقت اس کی آباد کاری کا نہیں تھا اور شیخ عبد القدوس کے آخری دور میں وہ وقت آ گیا لہذا یہ کارنامہ انہیں کا تسلیم کیا جائے گا۔

بنگال کا سفر

پیران کلیر کی حاضری کے بعد حضرت شیخ العالم رحمۃ اللہ علیہ اودھ اور بہار ہوتے ہوئے بنگال گئے۔ شہر پنڈوہ کے دانشمند اور حضرت نور قطب عالم رحمۃ اللہ علیہ سے ملاقات کی۔

دانشمند سے ملاقات

پنڈوہ شریف میں اکابر شہر سے ملنا چاہا اور ایک شخص سے پوچھا کہ اس شہر میں کون سب سے زیادہ فاضل اور دانشمند ہے۔ اس نے پتہ بتایا۔ آپ اس کے پاس گئے، اس وقت وہ درس و تدریس میں مشغول تھے۔ طلبہ تعلیم حاصل کر رہے تھے۔ آپ کو دیکھ کر تھوڑی دیر کے لئے پڑھانا موقوف کر دیا اور آپ سے گفتگو شروع کی۔ آپ نے ذاتِ صمدیت حق تعالیٰ کی معرفت کا علم پوچھا۔ اس موضوع پر سوالات کئے مگر وہ کسی سوال کا جواب نہ دے سکے۔ اپنی دستار گردن میں ڈال کر آپ کے قدموں پر گر پڑا اور بصدِ عمر اعتراف کیا اتنی عمر تحصیل و تدریس علم میں گذری کتنے بندگانِ خدا کو درس دیا مگر اس علم کو نہ سمجھا اور نہ معلوم کیا شیخ العالم رحمۃ اللہ علیہ نے اس پر توجہ فرمائی۔ (۱)

ایک واقعہ

آپ اس شہر میں ایک کوتوال کے یہاں رہتے تھے اس کی ماں مہمان نواز، خدمت گزار اور آپ کی معتقد تھیں وہاں ساتھ میں ایک دیوانہ بھی رہتا تھا۔ ایک رات کو وہاں کا حکمران بھیس بدل کر شکستہ حالوں کی طرح شہر کا حال دریافت کرنے نکلا ایک جگہ قلندروں کی جماعت اتری ہوئی تھی وہ ان کے پاس گیا۔ وہ وقت ان کے کھانے کا تھا۔ ان لوگوں نے کہا کہ فقیر یہاں سے دور ہو کھانے میں نظر لگا رہا ہے حکمران اپنی غربت کا اظہار کرتا رہا مگر ان لوگوں نے اس کو ہٹا کر ہی دم لیا وہاں سے نکل کر وہ جو گیوں کی فرود گاہ کی طرف گیا اتفاق سے ان کے کھانے کا بھی یہی وقت تھا وہ لوگ کھانا لائے اور آپس میں برابر تقسیم کیا ایک حصہ حکمران کو بھی دیا تو اس نے کہا کہ میں ایک بیگانہ آدمی ہوں میرے لئے برابر کا حصہ کیوں لگاتے ہو؟ جو گی بولے بابا ہمارا طریقہ یہی ہے صبح کو

۱۔ یہ ایک بزرگ تھے جو دانش مند کے لقب سے مشہور تھے۔ (۱) انوار العیون - صفحہ ۱۰۸

حکمران نے فرمان جاری کر دیا کہ کوئی قلندر شہر میں رہنے نہ پائے۔ حسبِ الحکم خدام ان قلندروں کو پکڑ پکڑ کر کشتی کے ذریعہ پارا تارنے لگے اور شہر میں ہنگامہ برپا ہو گیا۔ شیخ العالم رحمۃ اللہ علیہ نے سنا تو دیوانے سے کہا کہ چلو ہم بھی اس کی ڈیوڑھی پر چلیں اور دیکھیں کہ وہ قلندروں اور درویشوں کو کیوں شہر بدر کر رہا ہے۔ کوتوال اور اس کی ماں نے بہت روکا کہ مخدوم آپ مت جائیے لیکن آپ نے کہنا نہ مانا اور دیوانے کو ساتھ لے کر گئے۔ حالات معلوم کرنے کے بعد آپ اس حکمران کی ڈیوڑھی پر خاک ڈال کر بیٹھ گئے اور مدت تک انتظار کرتے رہے مگر کسی نے کوئی تعرض نہ کیا حالانکہ ملازمین اس راستے سے آرہے تھے اور جارہے تھے آپ کچھ توقف کے بعد واپس ہوئے اور فرمایا کہ بادشاہ قلندروں اور درویشوں کو نہیں بلکہ بے خبروں کو شہر بدر کر رہا ہے۔ (۱)

سیاسی حالات

سلطان شہاب الدین پرتھوی راج کو شکست دے کر اپنے معتمد غلام قطب الدین کو قائم مقام بنا کر غزنی چلا گیا قطب الدین ملک بختیار کو مشرقی صوبوں پر فتوحات کے لئے بھیجا اس نے اودھ، بہار اور بنگال پر قبضہ کر لیا اور اسلام کو رائج کیا۔ اس کی وفات سے غیاث الدین تغلق تک حکمرانی سلاطینِ دہلی کی رہی۔ غیاث الدین تغلق نے بنگال کے گورنر غیاث الدین بہادر شاہ کو شکست دے کر صوبہ بنگال کو تین آزاد حصوں میں تقسیم کر دیا جن کے دارالسلطنت بالترتیب لکھنؤ، ست گاؤں اور سونا رگاؤں ہوئے اس نے قادر خاں کو لکھنؤ، اعظم الملک کو ست گاؤں اور غیاث الدین بہادر شاہ کو سونا رگاؤں کا حکمران مقرر کیا۔ ساتھ میں بہرام خاں کو منسلک کر دیا۔ غیاث الدین نے بغاوت کا پرچم بلند کر کے اپنے نام کے سنے جاری کر دیئے لیکن وہ مار ڈالا گیا۔ بہرام خاں سونا رگاؤں کا تنہا گورنر ہوا اس کی موت ۱۳۳۶ء میں ہوئی۔ اس کی جگہ فخر الدین مبارک شاہ گورنر ہوا۔ تھوڑے دنوں کے بعد علاء الدین علی شاہ - ۱۳۳۹ء نے پورے شمالی بنگال کو اپنے قبضے میں کر لیا۔ اس نے لکھنؤ کے بجائے پنڈوہ کو دارالسلطنت قرار دیا۔ اس کے بعد حاجی الیاس پورے بنگال کا حکمران ہوا اور سلطنت کو وسعت دی اس کا انتقال پنڈوہ میں

(۱) انوار العیون - صفحہ ۱۹-۲۰

۱۳۵۷ء میں ہو گیا۔ اس کا لڑکا غیاث الدین اعظم نے حکومت سنبھالی وہ قابل اور قانون کی پیروی کرنے والا بادشاہ ہوا۔ فارسی کے مشہور شاعر حافظ شیرازی سے اس کی خط و کتابت تھی۔ اسی کے دور میں شہنشاہ چین ہیوتی کے مخالف گروپ کا وفد آیا اور اس سے ملاقات کی یہ وفد ۱۴۰۸ء میں آیا غیاث الدین نے ۱۴۰۹ء میں خود بھی چین کو سفارت بھیجی اس کا انتقال ۱۴۱۰ء میں ہوا اس کا لڑکا سیف الدین ہمزہ شاہ جانشین ہوا پھر برہمن زمیندار راجہ گنیش کا عروج ہوا اور حکومت کی باگ ڈور اس کے ہاتھ میں آ گئی وہ اہل اسلام کی دشمنی پر آمادہ ہوا بعد اُسے اپنے بیٹے جادو کو تخت پر بٹھا کر کنارہ کش ہو گیا۔ جادو نے اسلام قبول کر لیا اور اپنا نام جلال الدین محمد شاہ رکھا۔ اس کی وفات ۱۴۳۱ء میں ہوئی۔ (۱)

صاحب مرآۃ الاسرار کے مطابق جادو شاہ مسلمان ہونے کے بعد حضرت شیخ نور قطب عالم کا مرید ہو گیا۔ (۲)

حضرت شیخ العالم رحمۃ اللہ علیہ غیاث الدین اعظم کے دور حکومت میں بنگال گئے۔ مذکورہ بالا واقعہ اسی کے عہد سے تعلق رکھتا ہے۔

حضرت شیخ نور قطب عالم پنڈوی رحمۃ اللہ علیہ

ملاقات کا واقعہ

آپ ان ممتاز اور صاحب کمال بزرگوں میں سے ہیں جن سے شیخ العالم رحمۃ اللہ علیہ نے بہ نفس نفیس خود جا کر ملاقات کی اس ملاقات کا بیان صاحب انوار العیون و صاحب اخبار الاخبار دونوں نے کیا ہے حضرت شیخ العالم رحمۃ اللہ علیہ ہر اس شخص سے ملاقات کرتے تھے جس سے منزل مقصود کی راہ کا کچھ بھی پتہ چلتا۔ پنڈوہ شریف میں آپ دریا کے کنارے کھڑے تھے شیخ نور الحق والدین قدس اللہ سرہ سے ملاقات کرنے کا جی چاہا اور یہ سوچ کر کہ درویش کے پاس خالی ہاتھ نہ جانا چاہئے ہری گھاس لے کر شیخ نور رحمۃ اللہ علیہ کے پاس گئے اس وقت وہاں دسترخوان بچھا ہوا تھا اور احباب تشریف فرما تھے حضرت شیخ العالم رحمۃ اللہ علیہ نے گھاس شیخ نور الحق رحمۃ اللہ علیہ کے زانو پر رکھ کر کہا ”بابا صفا ہے“ حضرت شیخ نور قطب عالم رحمۃ اللہ علیہ نے جواب دیا ”بابا عزت ہے“ دونوں ولی تھوڑی دیر تک خاموشی کے ساتھ ایک دوسرے کو دیکھتے رہے اور کوئی گفتگو نہیں ہوئی پھر حضرت شیخ العالم رحمۃ اللہ علیہ واپس آئے۔ (۱)

نوٹ: صاحب اخبار الاخبار حضرت شیخ عبدالحق محدث دہلوی قدس اللہ سرہ نے واقعہ کی تشریح فرمائی کہ شیخ العالم رحمۃ اللہ علیہ مرتبہ صفا پر تھے جو مرتبہ عزت سے بلند ہے

اس لئے خبر مطلوب شیخ نور قطب عالم رحمۃ اللہ علیہ سے نہیں ملی اور آپ لوٹ آئے۔

حالات زندگی حضرت نور قطب عالم پنڈوی رحمۃ اللہ علیہ

شیخ نور الحق والدین المعروف بہ نور قطب عالم رحمۃ اللہ علیہ سلسلہ نظامیہ کے مشہور بزرگ حضرت شیخ علاء الحق والدین المتوفی ۸۰۰ھ کے فرزند خلیفہ تھے ہندوستان کے مشاہیر اولیاء میں آپ کا شمار تھا۔ آپ صاحب عشق و محبت و ذوق و شوق و تصرف و کرامات تھے۔ (۱) خانقاہ شریف جس کو آپ کے والد نے قائم کی تھی بنگال میں سلسلہ نظامیہ کی اہم ترین مرکز تھی جس دور میں آپ مسند آرائے رشد و ہدایت ہوئے بنگال کی سیاست بڑے نازک دور سے گزر رہی تھی مجبوراً آپ نے اس میں حصہ لیا۔ اس کے علاوہ آپ نے بعض اہم علمی خدمات بھی کی تھیں۔ آپ کے مکتوبات ایک اہم مقام رکھتے ہیں۔ (۲) آپ کا وصال پنڈوہ شریف میں ۸۱۳ھ میں ہوا اور وہیں مزار شریف ہے۔ (۳)

آب کوثر کے مصنف نے لکھا ہے کہ ”نور نور شد“ کی تاریخ وفات کے مطابق آپ نے ۱۲۱۵ء کو وفات پائی۔ یعنی ۸۱۸ھ میں پردہ فرمایا۔ (۴)

آپ کا شجرہ طریقت

حضرت خواجہ نظام الدین اولیا قدس اللہ سرہ وصال ۷۲۵ھ

حضرت شیخ انخی سراج الدین رحمۃ اللہ علیہ ۵۸ خزینۃ الاصفیاء صفحہ ۳۵۰

حضرت علاء الحق والدین رحمۃ اللہ علیہ ۸۰۰ھ اخبار الاخبار صفحہ ۱۴۱

حضرت نور قطب عالم رحمۃ اللہ علیہ ۸۱۳/۸۱۸ھ

(۱) اخبار الاخبار صفحہ ۱۴۹ (۲) تاریخ مشائخ چشت صفحہ ۲۰۲

(۳) اخبار الاخبار صفحہ ۱۴۹ (۴) مرآۃ الاسرار فارسی

بہار شریف کا سفر

حضرت شیخ العالم رحمۃ اللہ علیہ کو خبر مقصود حضرت نور قطب عالم رحمۃ اللہ علیہ سے نہ ملی اور افسردہ ہو کر لوٹ آئے۔ حضرت شیخ عبدالقدوس گنگوہی رحمۃ اللہ علیہ تحریر فرماتے ہیں کہ:

”اگرچہ حضرت شیخ العالم رحمۃ اللہ علیہ اپنے پیروستگیر شیخ المشائخ جلال الحق والدین رحمۃ اللہ علیہ کی بدولت وحدت کے دریا کے دریا نوش کر چکے تھے لیکن باطن کی سخت تشنگی کے باعث سیراب نہ ہوئے اور ہر دم ”ہل من مزید“ کی صدا لگاتے تھے، ہر چند آپ مقام کبریٰ پر فائز ہو کر سب کو عبور کر چکے تھے۔ لیکن اپنے فائدے کے میدان میں جس چیز کی طلب تھی اس کے مراحل وحدود میں امتیاز نہ ہوتا تھا۔ چنانچہ شور انگیز دم بھرتے اور فرماتے اے احمد! عالم گردی کرتے اور ذات حقیقی کو طلب کرتے پچاس سال گذر گئے مگر اب تک دل کا مقصد حاصل نہ ہوا اور دنیا میں کوئی ایسا نہ ملا جو مقصود حقیقی کا پتہ دیتا۔“

آپ شہر پنڈوہ سے وطن کی طرف چلے اور بہار آئے یہاں دود یوانوں سے ملاقات ہوئی۔

دود یوانے سے ملاقات

ایک کا نام سلطان علاء الدین تھا اور دوسرے نیم لنگوٹی کے نام سے مشہور تھے ایک دن سلطان علاء الدین لکڑی ہاتھ میں لئے نمودار ہوئے۔ راستہ روک کر آپ کو گلے سے لگایا اور کہا کہ بابا احمد! مردوں نے دیگ پکائی اور کھانے کے وقت کیوں چھوڑ گئے؟ اس جملہ کو تین بار کہہ کر چلے گئے۔ اس کے بعد نیم لنگوٹی آئے انہوں نے بھی راستہ روک کر آپ کو سینے سے لگایا اور یہی جملہ

تین بار کہہ کر چلے گئے۔ صاحب مرآۃ الاسرار نے اس جملے کی تشریح کی کہ دیوانوں کا مقصد یہ تھا کہ مردان حق پرواز کرتے ہیں وقت ضائع نہیں کرتے اور حالات سے افسردہ خاطر نہیں ہوتے منزل ملے گی لیکن کوشش شرط ہے۔“

آپ نے دل میں کہا کہ احمد! حضرت صمدیت کے دیوانے خبر اور شہادت دیتے ہیں کہ تم اپنے دلی مقصد اور منزل مقصود کو پہنچو گے اور اپنے فائدے کی نعمت سے آگاہ ہو گے۔ اس واقعہ کے بعد حال کی افسردگی گرمی سے تبدیل ہو گئی۔ طلب کی تڑپ بڑھ گئی اور وہاں سے شہر اودھ پہنچ گئے۔ (۱)

شہر اودھ میں قیام

شہر اودھ (اجودھیا) میں قیام آپ کی مبارک زندگی میں ایک اہم ترین سنگ میل کی حیثیت رکھتا ہے۔ یہاں صاحب حال بزرگوں سے ملاقات ہوئی۔ یہیں آپ نے غیر معمولی عبادت کی جس کے ثمرہ میں وہ منزل الہی ملی جس کے لئے عمر شریف کے تقریباً پچاس سال ویرانوں، بیابانوں، آبادیوں اور قبرستانوں میں گزارے تھے۔

شہر میں داخل ہونے کا حال

انوار العیون کے مطابق جب آپ شہر اودھ میں داخل ہوئے تو سردی کا زمانہ تھا اور شام کا وقت تھا محلہ شیخ پورہ کی مسجد میں جوں دریا تھی فروکش ہوئے سرد ہوا چل رہی تھی اور کڑا کے کی ٹھنڈک تھی۔ سردی سے بے قرار ہو کر ہندوؤں کے مرگھٹ سے بچی کھچی لکڑیاں بٹور لائے۔ ان کو جلایا اور تاپ تاپ کر جاڑا دور کرنے لگے۔ لباس اس قابل نہیں تھا کہ سردی سے محافظت کا سبب ہوتا۔ ایک سید صاحب نماز پڑھنے آئے اور خفا ہوئے آپ نے کہا کہ میں فقیر آدمی ہوں میرے پاس کپڑا نہیں ہے اس لئے میرے لئے یہ لکڑیاں پاک ہیں۔ (۲)

تجزیہ

آپ نے حق تعالیٰ کی راہ میں غیر معمولی مجاہدہ کیا، واقعہ بالا صرف ایک مثال ہے۔ آپ

مفلوک الحال نہیں تھے۔ سلطان علاء الدین خلجی کی دی ہوئی کافی بڑی جاگیر تھی۔ عرفان الہی کے لئے فقر و فاقہ اختیار کیا اور ”واذکرو اسم ربک و تبتل الیہ تبتيلا۔ کے فرمان کے مطابق دنیا سے قطع تعلق کر کے اپنا رخ اللہ کی طرف کر لیا تھا۔ واقعے کا تجزیہ ہم اس طرح کرتے ہیں:

- ۱- آپ پایادہ سفر کرتے ہوئے شہر اودھ پہنچے۔
- ۲- سر جندی کے کنارے واقع مسجد میں ٹھہرے۔
- ۳- یہ عشاء کا وقت تھا۔
- ۴- یہ جاڑے کا موسم تھا اور پانی پر سے گزرتی ہوئی ہوائ نے سردی کی شدت دو بالا کر دی تھی۔
- ۵- جو لباس آپ پہنے ہوئے تھے وہ سردی سے بچانے کے لئے ناکافی تھا۔
- ۶- خورد و نوش کا کوئی انتظام نہیں تھا۔
- ۷- سردی سے بے قرار ہو کر شمشان کی جلی ہوئی لکڑیاں جلا کر جاڑا دور کرنے لگے تھے۔
- ۸- سید صاحب کے جواب میں آپ کی فقہی معلومات ظاہر ہوتی ہیں۔

ایک حدیث شریف کا مفہوم

”اللہ تعالیٰ فرماتا ہے کہ جب میرا محبت کرنے والا میری طرف بڑھتا ہے تو میں اس کی طرف بڑھتا ہوں یہاں تک کہ اس کے کان ہو جاتا ہوں جس سے وہ سنتا ہے۔ اس کی آنکھ ہو جاتا ہوں جس سے وہ دیکھتا ہے اس کے ہاتھ ہو جاتا ہوں جس سے وہ کام کرتا ہے اور پاؤں ہو جاتا ہوں جس سے وہ چلتا ہے۔“

یہ منزل ابھی شیخ العالم رحمۃ اللہ علیہ کو نہیں ملی تھی اور ابھی سعی اس درجے میں داخل نہیں ہوئی تھی جہاں حقیقت کبریٰ بے حجاب ہو جایا کرتی ہے لہذا ابھی اور ریاضت کی ضرورت تھی کیونکہ عشق ابھی مزید قربانیوں کا طلب گار تھا۔

شیخ فتح اللہ اودھی رحمۃ اللہ علیہ سے ملاقات

شہر اودھ میں سلسلہ عالیہ نظامیہ کے بزرگ حضرت شیخ فتح اللہ اودھی رحمۃ اللہ علیہ کی خانقاہ

تھی۔ آپ ان کی خدمت میں گئے اور ان کے سامنے سایہ چتر کو گھمایا شیخ موصوف متعجب ہوئے مگر زبان سے کچھ نہ کہا۔ ایک دوسری روایت ہے کہ سایہ چتر کا کھیل کسی دوسرے کو کھیلے دیکھ کر کہا کہ یہ ایسا کارِ گمراہ ہے جس نے اپنے فن کو کمال تک پہنچا دیا ہے شیخ فتح اللہ اپنے وقت کے زائد تھے اور ان کا مشرب مشرب عشق تھا۔ ممکن ہے اس سے یہ مراد ہو کہ وہ عشق الہی کے رموز کھولیں۔ (۱) دوسری توضیح یہ بھی ہو سکتی ہے کہ تیز گردش سے اشیاء ٹھہری ہوئی معلوم ہوتی ہیں فی الواقع ایسا نہیں ہوتا، ساری کائنات کا نظام کشش اور گردش پر قائم ہے اور قائم صرف ذات الہی ہے جو کشش اور گردش کا خالق ہے لہذا شیخ موصوف قائم بالذات و حکیم مطلق کے بارے میں اپنے مشاہدات کا اظہار کریں مگر وہ خاموش رہے۔ ناامید ہو کر شیخ العالم رحمۃ اللہ علیہ لوٹ آئے۔

آداب گفتگو

علم، عجز و انکسار اور ادب و شائستگی سے حاصل ہوتا ہے۔ اپنے زمانے پر اثر انداز ہونے والی شخصیتوں نے علم اسی طرح سے حاصل کیا ہے۔ اس معیار کو حضرت شیخ العالم رحمۃ اللہ علیہ نے ملحوظ رکھا کہ شیخ فتح اللہ اودھی جیسے عالم و فاضل شخص سے براہ راست معلومات کے لئے سوالات نہیں کئے جو ناگوار خاطر ہوتے بلکہ لطیف اشارے سے ان کی توجہ منعطف کرانی چاہی۔ اسی طریقے کا اظہار آپ سے پنڈت وہ شریف بنگال میں سلسلہ نظامیہ کی ایک ممتاز شخصیت حضرت نور قطب عالم کے سامنے سبزہ نوخیز کے خوش نظر تحفہ کو پیش کرتے ہوئے ہوا۔ اس سے آپ کی ذہنی بلندی نفسیاتی شائستگی، آداب محفل اور جمالیاتی ذوق کا اظہار ہوتا ہے علاوہ ازیں آپ کے اعلیٰ کردار کی ایک اور اعلیٰ خوبی کی نشاندہی ہوتی ہے کہ اگرچہ ان دونوں بزرگوں سے مفید معلومات نہیں حاصل ہوئیں لیکن آپ کے قول و فعل سے ناگواری اور تنگ نظری نہیں ظاہر ہوئی۔

شجرہ طریقت حضرت شیخ فتح اللہ اودھی رحمۃ اللہ علیہ

- ۱- حضرت خواجہ شیخ نظام الدین اولیا قدس اللہ سرہ
- ۲- حضرت خواجہ شیخ نصیر الدین چراغ دہلوی قدس اللہ سرہ

(۱) انوار العیون صفحہ ۲۳

۳- حضرت خواجہ شیخ صدر الدین قدس اللہ سرہ

۴- حضرت خواجہ شیخ فتح اللہ اودھی قدس اللہ سرہ وصال ۸۲۱ھ (۱)

حضرت شیخ فتح اللہ اودھی کا شمار دہلی کے علماء میں تھا آپ برسوں جامع مسجد دہلی کے نیچے منار شمسی کے مدرسہ میں تدریس و تعلیم کی مسند پر رونق افروز رہے۔ (۲) آپ حکیم شیخ صدر الدین کے مرید ہوئے اور مرید ہونے کے بعد مجاہدات میں مشغول ہوئے مگر شرح صدر حاصل نہیں ہوا۔ پیرو مرشد نے ہدایت فرمائی کہ درس و تدریس سے کنارہ کش ہو۔ آپ نے اس فرمان پر بہت سی کتابوں کو خدا حافظ کہا مگر چند اعلیٰ درجہ کی کتابیں جدا نہیں کیں اس کے باوجود عرفان دور رہا۔ پیرو مرشد نے فرمایا کہ ان کتابوں کو بھی علاحدہ کرو۔ آپ نے بادل نخواستہ ان کو بھی پانی میں پھینک دیا۔ دل ماسوئی سے پاک اور مطلوب حاصل ہو گیا۔ خرقہ خلافت عطا فرما کر پیرو مرشد نے شہر اودھ کی جانب روانہ کیا جہاں خانقاہ قائم کر کے آپ مریدوں کی تربیت میں مشغول ہوئے اور حلقہ مشائخ میں ممتاز درجہ حاصل کیا۔ (۳)

تاریخ صوفیاء کا ایک نادر المثل کارنامہ

قبر میں چھ مہینے کی چلہ کشی

حضرت شیخ العالم کو شیخ فتح اللہ سے آگے کی منزل کا پتہ نہ ملا۔ ناامید ہو کر اکابر کے مقبروں، غربا کے گورستانوں، بیاباں اور ویرانوں میں ایک تشنہ کام کی طرح پردرد و بے قرار، دائم الحال شب و روز گھومتے اور یا ہادی یا ہادی کا جگر خراش نعرہ بلند کرتے رہے۔ (۴) (ہادی اللہ تعالیٰ کے ناموں میں سے ایک نام ہے جس کے لغوی معنی ہدایت کرنے والے، نیک راہ دکھانے والے رہنما کے ہیں اس کے ذکر سے بصیرت اور فہم صحیح پیدا ہوتی ہے۔ (۵))

ایک دن خود سے مخاطب ہو کر فرمایا 'اے حمد! اب مرجا اور مردوں کی طرح قبر میں دفن ہو کر

(۱) خزینۃ الاصفیاء صفحہ ۳۸۰- (۲) اخبار الاخیار صفحہ ۱۶۳-

(۳) مرآۃ الاسرار فارسی طبقہ ۲۲ (۴) انوار العیون صفحہ ۲۱-

(۵) لغات کشوری باب پانزدہم صفحہ ۵۶۳ و اعمال قرآنی مطبوعہ ۱۹۶۳ء صفحہ ۱۴۲

زندگی بسر کر چنانچہ اپنے ہاتھوں سے قبر کھودی پھر اس میں لیٹ کر دنیا اور اہل دنیا سے قطع تعلق کر کے مشغول بحق ہوئے اور مسلسل چھ مہینے تک رہے عالم باطن کے مختلف ادوار اور کوائف سے گزر کر ایسے عالم اور بحر بیکراں میں پہنچے جو کیفیت اور کمیت سے پاک اور اس سے ماوراء تھا اس عالم میں بے حرف و صوت تالو اور زبان کی مدد سے بے نیاز فاعلم انہ لا الہ الا اللہ کی ندا سنی۔ ہوش سے بے خود ہو کر قبر سے نکل آئے۔ محویت کے سکر اور معیت کے سرور میں سرشار ہو کر معارج وصول میں کمال تک پہنچ گئے اس کے بعد پھر خلق اللہ کی ہدایت میں مصروف ہوئے۔ (۱)

اللہ تعالیٰ نے ارشاد فرمایا ہے:

۱- ”وَجَاهِدُوا فِي اللَّهِ حَقَّ جِهَادِهِ“۔ الحج۔ ۱۰

اور اللہ کی راہ میں جہاد کرو جیسا کہ جہاد کا حق ہے۔

۲- اور جنہوں نے ہمارے بارے میں جہاد کیا ہم ان کو اپنا رستہ آپ دکھائیں گے۔ (عنکبوت)

حدیث شریف: مجاہد وہ ہے جو اپنے نفس سے جہاد کرے۔

حدیث شریف: اللہ مجھ کو کھلاتا ہے پلاتا ہے..... تم میرے جیسے نہیں ہو سکتے۔ حضرت خواجہ حسن بھری نے فرمایا ہے کہ مردان حق کی غذا ”عشق“ ہے۔

حضرت ابن عربی نے فتوحات مکیہ میں تحریر کیا ہے کہ:

”خدا کا کلام بغیر حروف بغیر آواز بغیر لحن اور بغیر لغات کے ہے۔“

وہ حروف اور آوازوں کا خالق ہے۔ اس کا کلام بغیر تالو اور زبان کے ہے۔“ (۲)

حضرت شیخ العالم رحمۃ اللہ علیہ نے اللہ کی راہ میں جہاد کیا اور اللہ تعالیٰ نے اپنا راستہ دکھا دیا اور آپ کو معرفت تمام حاصل ہو گئی۔ چونکہ علماء رسول اللہ ﷺ کے وارث ہیں اس لئے خورد و نوش سے بے نیازی کی سنت کا شرف اس دور میں حضرت شیخ العالم رحمۃ اللہ علیہ کو عطا ہوا۔

یہ واقعہ حیرت انگیز ہے۔ اس واقعے کو مستند سوانح نگاروں نے اپنی کتابوں اور تذکروں میں لکھ کر حضرت شیخ عبدالقدوس گنگوہی رحمۃ اللہ علیہ کے بیان کی توثیق اور تصدیق کی ہے۔ اور ذرہ برابر بھی کسی شک کا اظہار نہیں کیا۔

مختلف مستند کتابوں سے چند اقتباسات (۱)

از ”اخبار الاخیار فارسی“ مصنف حضرت مولانا شاہ عبدالحق محدث دہلوی رحمۃ اللہ علیہ
”با خود گفت احمد! از زندگانی خبر مقصود نیافتی۔ بارے در صحبت مرد ہا باش تا مگر بوئے ازاں عالم بیابی۔ چند سال در مقابر و بیابان آں شہر یا ہادی، یا ہادی گویاں میگفت۔ باز گفت احمد! اکنون بمیر و ہم در زندگانی در قبر در آئی..... قبر بدست خود کا وید و در آمد و مدت شش ماہ در آں قبر مشغول بود۔“ (۱)

ترجمہ: شیخ احمد عبدالحق نے خود سے کہا کہ اے احمد! تو نے زندوں سے خبر مقصود نہ پائی تو بہتر ہے کہ مردوں کی صحبت اختیار کر شاید اس عالم کی خبر مل جائے۔ اس شہر (ایودھیا) کے مقبروں اور بیابانوں میں چند سال یا ہادی! یا ہادی! پکارتے پھرے۔ پھر کہا کہ اے احمد! اب واقعی مر جا اور زندگی ہی میں قبر میں داخل ہو جا چنانچہ اپنے ہاتھوں قبر کھود کر اس میں لیٹ گئے اور چھ ماہ تک مشغول بحق رہے۔

(۲)

از: خزینۃ الاصفیاء جلد اول صفحہ ۳۱۶ مصنف حضرت مولانا غلام سرور رحمۃ اللہ علیہ
”شیخ احمد کار مجاہدہ و ریاضت بدیں غایت رسانید کہ وقتے از صحبت اہل دنیا بہ تنگ آمدہ در زمین گور بکنید و خود در گور در آمد و روئے گور پوشید و تا شش ماہ در آن گور بماند تا آں کہ از جمیع مقامات تجلیات عبور کرد بعد از شش ماہ روئے گور بشکا فتند و دیدند کہ رقیق از جان باقی ست۔ خادماں جسم مبارک را در پنبہ پیچیدہ از گور بیرون آورند و شورش در عالم افتاد و ہر ایک از وضع شریف دور و نزدیک بمراہ حصول دیدار پر انوار حاضر میشد۔“
ترجمہ: حضرت شیخ احمد نے مجاہدہ و ریاضت میں اس درجہ کمال حاصل کیا کہ ایک بار اہل دنیا سے نالاں ہو کر قبر کھودی اور اس میں داخل ہو گئے۔ پھر خود ہی قبر کو بند کر لیا

اور چھ ماہ تک رہے یہاں تک کہ جملہ مقامات تجلیات سے گزر گئے۔ چھ ماہ بعد قبر کھودی گئی تو قدرے جان باقی تھی، خادموں نے روئی کے پھاہوں پر جسم مبارک کو قبر سے نکالا، عالم میں ایک شور برپا ہوا۔ دور و نزدیک سے ہر شخص (عالم حیرت میں غرق) دیدار پر انوار کی برکت حاصل کرنے حاضر ہونے لگا۔

(۳)

اقتباس

از: انوار الرحمن لتویر الجنان، ملفوظات حضرت شاہ عبدالرحمن رحمۃ اللہ علیہ لکھنؤ مصنفہ، مولوی نور اللہ

از ردولی شریف در شہر اودھ آمدہ بر مزار حضرت شاہ جمال گوجر قدس سرہ مقام کردند و مزار شاہ جمال گوجر ہاں مرقد منور است کہ در آں حضرت شیخ العالم رحمۃ اللہ علیہ خود را زندہ دفن کتاںیدہ شش ماہ کامل زیر زمین مستغرق حضوری حق شدہ بودند و بعد شش ماہ قبر شق گردیدہ ازاں برآمدہ در ردولی شریف بردہ رونق افروز ولایت آنجا شدہ، صفحہ ۳۳۔ ترجمہ: زیارات مزارات مقدسہ کی غرض سے حضرت شاہ عبدالرحمن ردولی شریف سے (شیخ العالم رحمۃ اللہ علیہ کی درگاہ شریف میں حاضری کے بعد) شہر اودھ گئے اور حضرت شاہ جمال گوجر قدس سرہ کے مزار سے ملحق چبوترے پر ٹھہرے اور حضرت شاہ جمال گوجر کا مزار وہی مرقد منور ہے جس میں حضرت شیخ العالم رحمۃ اللہ علیہ نے خود کو زندہ دفن کرا کے کامل چھ مہینے تک زیر زمین یاد الہی میں مصروف رہے تھے چھ ماہ کے اختتام پر قبر اپنے آپ شق ہو گئی اور آپ اس میں سے نکل کر ردولی شریف میں جہاں آپ کی ولایت ہے۔ سجادہ مشیخت پر رونق افروز ہوئے۔

ایک وضاحت

یہ مزار مبارک محلہ قضاہ (اجودھیا) میں ایک کھیت میں چبوترے پر ہے چڑھنے کے لئے پختہ سیڑھیاں بنی ہوئی ہیں۔ چبوترے پر دو قبریں ہیں، راقم الحروف

مزارات مقدسہ کی زیارت کے لئے پانچ اپریل ۱۹۸۰ء/ ۱۴۰۰ھ کو سنیچر کے دن اجودھیا گیا تھا۔ ساتھ میں حاجی عبدالغفار صاحب آرے والے تھے محلہ قضاہ ہی میں سڑک سے ملی ہوئی ان کی آرا مشین اور مکان ہے انہوں نے بتایا کہ شاہ حیات احمد سجادہ نشین شیخ العالم رحمۃ اللہ علیہ نے پختہ کرایا تھا۔ پورب میں چند قدم پر ٹوٹی مسجد کچھم میں راستہ و آبادی اور تھوڑی دور بعد سر جوندی ہے۔

فی زمانہ ہر بات کی سائنسی وضاحت طلب کی جاتی ہے راقم الحروف واقعہ مذکورہ کی تشریح سائنس کے اصولوں پر کر سکتا ہے مگر اس کا دل اسے قبول نہیں کر رہا ہے۔ اتنی بات کہہ دینے میں مضائقہ نہیں کہ حق تعالیٰ نے انسان میں قوت ارادی رکھی ہے جس کے استعمال سے وہ اپنے جسم کے عناصر سے انرجی حاصل کر سکتا ہے حضرت شیخ العالم رحمۃ اللہ جیسی شخصیت کے لوگ بہت کم پیدا ہوتے ہیں۔ وہ اگر جاڑے کے موسم میں دریائے سندھ کے پانی میں رات سے صبح تک مہینوں مجاہدہ کر سکتے تھے یا پیادہ بنگال سے سفر کرتے ہوئے اودھ آسکتے تھے تو قبر میں مدفون ہو کر عبادت میں مصروف بھی ہو سکتے تھے۔

سر جوندی میں عبادت (انوار العیون ضمیمہ صفحہ ۹۱)

درجہ کمال حاصل ہونے کے بعد آپ نے سر جوندی کے کنارے پانی میں ۹ مہینے تک کھڑے کھڑے حق تعالیٰ کی مزید عبادت کی۔ اس عبادت میں بارگاہ نبوت ﷺ سے دعائے حیدری بطور انعام عطا ہوئی اور بشارت پائی کہ عبادت بارگاہ ایزدی میں قبول کی گئی اور مقبولان حق کی فہرست میں نام شامل ہو گیا۔

روایت ہے کہ اختتام میعاد پر سرکار دو جہاں ﷺ مع حضرت علی کرم اللہ وجہہ اور حضرت حسنین رضی اللہ عنہما تشریف لا کر شیخ العالم رحمۃ اللہ علیہ کو دریا سے باہر لائے خوش خبری سے سرفراز فرمایا اور حضرت علی رضی اللہ عنہ نے دعائے حیدری کی تعلیم کی تلقین فرمائی۔

عبادت کے اثرات

اجودھیا میں آج بھی وہ جگہ محفوظ ہے جہاں پر آپ نے عبادت کی تھی۔ اُس گھاٹ کو مخدوم گھاٹ کہا جاتا ہے۔

آپ نے اس زمانے میں جس دم میں کمال پیدا کر لیا جب جوگیوں کی استدراجی قوتیں محیر العقول کا رنہ سرائیج دے رہی تھیں لیکن اللہ تعالیٰ آپ کو ایسی توفیق عطا فرمائی کہ اغیار کی تمام طاغوتی قوتیں آپ کے مجاہدات سے سرنگوں ہو گئیں آپ کی غیر معمولی عبادت و ریاضت کی دھوم مچ گئی لوگ آپ کے مقصد کی صداقت اور کمال کے قائل ہو گئے۔ ہدایت ظلمت سے ممتاز ہوئی اور حق کی روشنی چاروں طرف پھیل گئی۔

سلسلہ صابریہ کی شہرت

شہر اجودھیا میں سلسلہ صابریہ چشتیہ کی طاقت کا اظہار ہوا یہیں سے اس کی شہرت میں اضافہ ہونے لگا اور عوام و خواص متوجہ ہونے لگے۔

ان مجاہدات کی نسبت سے آج بھی آپ کی درگاہ آسمانجہ میں اجودھیا اور اس کے زیر اثر سنیا سی چلہ کشی اور دیگر ضروریات کی غرض سے آتے رہتے ہیں۔ شاہ حیات احمدی شجادہ نشین کے دور میں دوسا دھوؤں نے ان کی اجازت سے درگاہ میں چلہ کشی کی تھی۔ اجودھیا اور اس کے حلقہ اثر کے لوگ آپ کی بے انتہا عزت کرتے ہیں۔

ولایت اجودھیا

حضرت شیخ العالم رحمۃ اللہ علیہ کی ولایت میں اجودھیا بھی شامل ہے۔

حضرت شیخ جمال الدین گوجر قدس اللہ سرہ

یہاں آپ سے حضرت شیخ جمال گوجر فیضیاب ہوئے آپ کے بارے میں حضرت شیخ العالم رحمۃ اللہ علیہ نے فرمایا تھا کہ میں نے دیار بکر (۱) ”بھکر“ (۲) سے پنڈوہ تک سفر کیا مگر کسی مسلمان

سے ملاقات نہ ہوئی۔ ہاں! اودھ میں اس بچہ کو دیکھا شیخ جمال کی طرف اشارہ کرتے ہوئے کہا:

نوٹ

۱- انوار الرحمن لتئیر الجمان ملفوظات حضرت شیخ عبد الرحمن لکھنوی میں لکھا ہے کہ جہاں پر حضرت شیخ جمال الدین گوجر کا مزار ہے اسی جگہ پر حضرت شیخ العالم رحمۃ اللہ علیہ نے چلہ کیا تھا۔ صفحہ ۳۳۔

۲- صاحب اخبار الاخیار نے شیخ جمال الدین گوجر رحمۃ اللہ علیہ کو حضرت شیخ العالم رحمۃ اللہ علیہ کا مرید تحریر کیا ہے۔ مگر صاحب انوار العیون نے نہیں۔

۳- مرآۃ الاسرار کے مطابق شیخ جمال الدین شیخ مظفر بلی کے مرید و خلیفہ تھے اور وہ حضرت شیخ شرف الدین تکی منیری قدس اللہ سرہ کے خلیفہ تھے۔

حضرت شیخ جمال رحمۃ اللہ علیہ

آپ شیخ مظفر بلی کے مرید و خلیفہ تھے اور وہ حضرت شیخ شرف الدین منیری قدس سرہ کے خلیفہ تھے۔ آپ کا تعلق سلسلہ فردوسیہ سے ہے۔ پیر کے فرمان کے مطابق اودھ میں سکونت اختیار کی۔ گوجر کا لقب پانے کا سبب یہ ہے کہ گھر سے کچڑی کا پتیلہ سر پہ رکھے ہوئے نکلتے تھے اور بھوکوں کو کھلاتے تھے۔ ایک مرتبہ شاہ موسیٰ عاشقاں کی طرف سے گذرے ان کے یہاں تین دن سے فاقہ تھا۔ کھانا ان کی خدمت میں پیش کیا انہوں نے فرمایا کہ دل تمہارا عشق سے لبریز ہے جو رواں دواں رکھتا ہے لیکن صورت گوجر کی بنائے ہو؟ اس وقت سے لقب گوجر ہوا۔ آپ شیخ فتح اللہ اودھی کے ہم عصر تھے اسی زمانے میں حضرت شیخ احمد عبدالحق ردو لوی رحمۃ اللہ علیہ تشریف لائے۔ آپ ان کے دام محبت میں اسیر ہو گئے اور فیضیاب ہوئے۔ صاحب خزینۃ الاصفیا کے مطابق آپ کا وصال ۸۵۸ھ میں ہوا۔

واقعہ

ایک دن حضرت شیخ العالم رحمۃ اللہ علیہ نے شہر اودھ میں بہت بڑی دعوت کی ہمہ اعیان و

اکابر و امراء شہر و عوام نے کھانا کھایا لیکن شیخ جمال رحمۃ اللہ علیہ کو نہیں بلایا گیا۔ انہوں نے ملاقات ہونے پر شکایت کی کہ آپ نے سارے شہر کو بلایا اور اپنے مونس و دوست و محرم راز کو نہیں پوچھا۔ تو شیخ العالم رحمۃ اللہ علیہ نے جواب دیا کہ سگان دنیا کو بلایا تھا۔ جمال تم تو انسان تھے تم کو کیسے بلاتا؟ (۱)

واقعہ

مرآۃ الاسرار کے مطابق ایک دن حضرت شیخ العالم رحمۃ اللہ علیہ اپنے مریدوں کے ساتھ حجرہ بنا رہے تھے اور خود دیوار پر بیٹے تھے۔ شیخ جمال الدین اسپ مادہ پر سوار ادھر سے گزرے اور آپ سے کہا کیا یہ دیوار چل سکتی ہے؟ آپ نے دیوار سے کہا کہ تو بھی چل دیوار چلے گی پھر آپ نے شیخ جمال رحمۃ اللہ علیہ سے فرمایا کہ اب تم اپنی گھوڑی چلاؤ شیخ جمال نے بہت کوشش کی مگر گھوڑی اپنی جگہ سے نہیں ہلی۔ انہوں نے شرمندہ ہو کر معافی مانگی اور سلامت رہے۔

شیخ زین الدین اودھی

اجودھیا میں شیخ زین الدین کی خانقاہ تھی ان کے پاس وہی شخص جاسکتا تھا جو تھکا اور نذر پیش کرتا، لباس صوفیوں کا تھا مگر مزاج و طرز رہائش شاہانہ تھی دولت و شہرت کے طلب گار تھے اور حکومت کے اہلکاروں میں معزز گئے جاتے تھے ایک دن شیخ العالم رحمۃ اللہ علیہ ان کے پاس گئے اور دو ہزار تنگہ بطور قرض حسنہ مانگا۔ انہوں نے جواب دیا کہ ہم فقیر ہیں اتنا پیسہ ہمارے پاس کہاں! آپ نے کہا کہ رقم مطلوبہ دے دو! ورنہ میں خود لے لوں گا لیکن انہوں نے دینے سے انکار کیا حالانکہ وہ صاحب حیثیت تھے اور ان کے بھتیجے شہزادوں کی طرح رہتے تھے آپ ناچار لوٹ آئے۔ تھوڑے دنوں بعد وہ بیمار پڑے اور فوت ہو گئے اور قاضی رضی مقطع اودھ نے ان کے بھتیجوں سے سارا مال و متاع چھین لیا۔ (۲)

حضرت شیخ کے وقت کی اجودھیا

(دور حکومت سلطان ابراہیم شرقی جو ۳۶-۱۴۰۲ھ) حضرت شیخ العالم رحمۃ اللہ

(۱) خزینۃ الاصفیاء جلد دوم ۳۲۰/۳۲۱ و مرآۃ الاسرار قاری و انوار العیون ۲۳/۲۴ (۲) انوار العیون صفحہ ۲۳

علیہ کے قیام اجودھیا کے زمانے میں سلطان ابراہیم شرقی جو پوری کی حکومت تھی اجودھیا اہل اسلام کا مرکز تھی۔ عالی مقام صوفیاء و علما کا فیض جاری تھا، خانقاہیں قائم تھیں، اسلام کی تعلیمات عام ہو رہی تھیں، شیخ فتح اللہ اودھی، شاہ موسیٰ عاشقان شیخ جمال گوجر اور بہت سے مشہور مبلغ مستقل طور سے رہ رہے تھے۔ مسجدیں اور مدرسہ آباد تھے، اہل اسلام کے محلے تھے اور ان کے مدفن تھے۔ اجودھیا میں اسلام پھیل رہا تھا۔ صوفیاء مختلف سلاسل سے منسلک تھے مگر دین متین کے فروغ میں ایک خاندان کے افراد کی حیثیت سے خدمات انجام دے رہے تھے۔ اجودھیا ہیڈ کوارٹر تھا اور وہیں سے دیہاتوں میں پیغام پہنچانے کے لئے خلفاء اور مرید تعینات کئے جاتے تھے۔ شرقی انتظامیہ مؤثر تھی، عدالت تھی، منتظم اعلیٰ تھا اور اس کے ماتحت کافی ملازم تھے۔ ساتھ ہی ساتھ حفاظتی عملہ تھا۔

حضرت شیخ العالم رحمۃ اللہ علیہ کا قیام کافی عرصہ تک رہا۔ حالات سے پتہ چلتا ہے کہ وہاں آپ کا مکان بھی تھا۔ ردولی میں خانقاہ شریف قائم کرنے سے پہلے خلق خدا کی تربیت کے فرائض انجام دیتے رہے۔ اس دور کے قطب حضرت سید اشرف جہانگیر سمنانی قدس اللہ سرہ کا کچھوچھو شریف میں ۸۰۸ھ میں وصال ہو گیا۔ ان کے بعد اس علاقے کے چشتی مبلغ آپ ہوئے۔ شہر اودھ سے اپنے عزیز وطن ردولی ایک زمانے کے بعد تشریف لائے اور خانقاہ عالیہ صابریہ قائم کر کے مسند ارشاد و ہدایت پر متمکن ہوئے۔

مختصر تاریخ

ردولی قوم ”بھر“ کی مرکز تھی، راجہ رودرمل کے نام پر اس کا نام ردولی پڑا۔ ۱۸۶۵ء کے واجب الارض کے مطابق:

”کہا جاتا ہے کہ اس قصبہ کی بنیاد کے تقریباً ایک ہزار برس کا عرصہ ہو چکا ہے۔ راجہ رو در تل قوم بھرنے قصبہ مذکورہ کو آباد کیا۔“

سلطان شمس الدین کے زمانے میں ردوئی فتح ہوئی اور بادشاہ نے اس کی آبادی کا حکم دیا۔ بہت سے اہلیان لشکر آباد ہو گئے لشکر کے ہمراہ غالب تعداد اہل سبخر اور اہل بغداد کی تھی۔ ان کے ناموں پر محلہ سبخری اور عباسی کی بنیاد پڑی اسی دور میں سلسلہ سہروردیہ کے مشہور صوفی حضرت مخدوم شیخ صلاح درویش رحمۃ اللہ علیہ تشریف لائے اور تصوف کا پہلا چراغ روشن ہوا بعد ازاں دہلی سے بحکم سلطان جناب رضی الدین، حسن رضا سالار، شیخ محمد صالح، خواجہ محمد افتخار ہارونی اور شیخ ابو الفتح اپنے خاندان کے ساتھ آباد ہوئے ان کے نام پر محلہ جات وجود میں آئے بادشاہ کی طرف سے ان لوگوں کو قصبہ اور نواح کی آراضی بطور انعام عطا کر دی گئی تھی۔ اس طرح حضرت مخدوم کے عہد میں اعلیٰ حسب و نسب افراد کا غلبہ تھا۔ جن کا سلسلہ خاندان ہنوز جاری ہے۔


حضرت شیخ صلاح الدین رحمۃ اللہ علیہ کے بعد حضرت شیخ العالم رحمۃ اللہ علیہ کے دادا حضرت شیخ داؤد رحمۃ اللہ علیہ سلطان علاء الدین خلجی کے عہد حکومت (۱۲۹۶ء/ ۱۳۱۶ء) میں ردولی تشریف لائے اور متوطن ہوئے ان کو بھی ردولی خاص کا بڑا حصہ بادشاہ کی طرف سے ملا۔ شیخ العالم رحمۃ اللہ علیہ نے اپنے مکان سے ملی ہوئی زمین پر خانقاہ قائم فرمائی۔ خانقاہ سے ملا ہوا وسیع جنگل تھا مگر مشرق کی طرف کوئی آبادی نہیں تھی۔ آپ کی ولایت میں مشرق بھی آباد ہونے لگا رفته رفته حضرت شیخ العالم رحمۃ اللہ علیہ اور ان کے خاندان کو مرکزی حیثیت حاصل ہو گئی اور اثر و نفوذ میں اضافہ ہوا۔

ردولی کے نواح کے گاؤں میں تبلیغ اسلام کی ضرورت تھی۔ آپ کی مساعی جلیلہ سے دیہاتوں میں اسلام پھیل گیا۔

کچھ ردولی کے بارے میں

سلطان ابراہیم شرقی جو پنپوری کے عہد حکومت میں شہر اودھ کے بعد قصبہ ردولی کی بھی اہمیت تھی جو طریقہ نظام شہر اودھ میں نافذ تھا وہی ردولی میں بھی تھا یعنی موثر انتظامیہ تھی، قاضی تھا، مقطع تھا اور فوج بھی تھی۔ جس وقت شیخ العالم رحمۃ اللہ علیہ عظیم مجاہدات کے بعد ردولی آئے اس وقت اہل اسلام کا مکمل غلبہ تھا۔ سربر آوردہ اور ممتاز علماء و مشائخ موجود تھے۔ سلسلہ نظامیہ کی خانقاہ تھی جسے شیخ سماء الدین ٹکڑ رحمۃ اللہ علیہ نے قائم کی تھی۔ اس خانقاہ کے خاص معاون حضرت شیخ صفی الدین نعمانی رحمۃ اللہ علیہ اور ان کا خاندان تھا ان کا کثرہ طریقت یہ ہے:

حضرت سید اشرف جہانگیر سمنانی کچھوچھوی قدس اللہ سرہ وصال ۸۰۸ھ



حضرت سید صاحب موصوف کے خلفاء حضرت شیخ صفی الدین رحمۃ اللہ علیہ اور شیخ ساء الدین رحمۃ اللہ علیہ تھے۔ اس وقت قاضی شہاب الدین رحمۃ اللہ علیہ لہریاوی، سلطان ابراہیم کی حکومت میں چیف جسٹس کے عہدے پر فائز تھے۔ حضرت شیخ صفی الدین رحمۃ اللہ علیہ اور ان کے بھائی قاضی رضی الدین ان کے نواسے تھے حکومت کی مشینری پر بھرپور اثر ان کا تھا شیخ ساء الدین رحمۃ اللہ علیہ کی خانقاہ کو ارباب حکومت کا تعاون حاصل تھا۔ اخلاقی صورت حال ابتر تھی شرفا و امراء کے طبقے میں غرور و نفس، احکامات شرعیہ سے بے نیازی شراب نوشی اور خواہشات نفسانی کا دور دورہ تھا۔ اسلامی اخوت اور احترام مفقود تھا۔

چوتھا دور سیر و سیاحت

اس دور میں قیام خانقاہ، سلطان ابراہیم شرقی جو پوری اور قاضی شہاب الدین لہریا رحمۃ اللہ سے ملاقات، عوام و خواص کی اصلاح و تربیت اور سفر رائیبری شامل ہیں۔

قیام خانقاہ

حضرت شیخ العالم رحمۃ اللہ علیہ کے سوانح نگار اس بات پر متفق ہیں کہ آپ پنڈوہ (بنگال) سے بہار اور شہر اودھ ہوتے ہوئے ردولی تشریف لائے اور خانقاہ قائم کی۔ یہ خانقاہ آپ کی زندگی کا عظیم ترین کارنامہ ہے صاحب تاریخ مشائخ چشت نے تحریر کیا ہے کہ:

”چشتیہ صابریہ سلسلے کا سب سے پہلا مرکز جس کو ہم تاریخ کی روشنی میں دیکھ سکتے ہیں وہ ردولی (ضلع بارہ بنکی) ہے شیخ احمد عبدالحق رحمۃ اللہ علیہ نے ایسے زمانے میں وہاں خانقاہ قائم کی تھی جب چشتیہ سلسلے کا مرکزی نظام ختم ہو چکا تھا..... دہلی اور اس کے ارد گرد کا علاقہ چشتیہ سلسلے کے بزرگوں سے تقریباً خالی ہو چکا تھا۔ ردولی میں ان کی خانقاہ رشد و ہدایت کا بڑا اہم مرکز بن گئی اور شمالی ہندوستان کے لوگ کثرت سے حاضر ہونے لگے۔“ (۱)

حضرت شیخ جلال الدین کبیر الاولیاء رحمۃ اللہ علیہ کے چالیس خلفاء تھے جن میں اہم ترین شیخ احمد عبدالحق رحمۃ اللہ علیہ، شیخ نظام رحمۃ اللہ علیہ ستامی اور شیخ بہرام رحمۃ اللہ علیہ بیڈلوی تھے۔ حضرت شیخ نظام ستامی کا وصال پیر و مرشد کی حیات میں بمقام ستام ہو گیا تھا اور حضرت شیخ بہرام بیڈلوی قصبہ بیڈلوی میں رہے اور وہیں ۸۵۴ھ میں وصال فرمایا آپ کا مزار جنمنا کے کنارے ہے دونوں بزرگ عالم و فاضل اور عارف تھے۔ لیکن حضرت شیخ العالم رحمۃ اللہ علیہ کی سی شخصیت کسی میں نہیں

(۱) تاریخ مشائخ چشت صفحہ ۲۱۷۔

تھی۔ سلسلہ صابریہ کو وسعت و فروغ اگر کوئی دے سکتا تھا تو صرف حضرت شیخ العالم رحمۃ اللہ علیہ۔ یہ بات پیر و مرشد کی دور بین نگاہوں نے معلوم کر لی تھی اس لئے پیر و مرشد نے رب العزت کی درگاہ میں آپ کے حق میں دعا مانگی کہ سلسلہ عالیہ شیخ احمد رحمۃ اللہ علیہ سے جاری ہو یہ دعا بھی تھی اور شیخ احمد کے لئے فرمان شیخ بھی تھا اس حکم کی تعمیل میں آپ نے جو سعی و ریاضت و مجاہدہ کیا وہ سلسلے کی تاریخ میں عدیم المثال ہے۔ پنجاب سے لے کر بنگال تک سلسلے کو روشناس کرایا۔ زمین ہموار کی اور بے نظیر عمارت تعمیر کی۔ یہ کوئی معمولی بات تو تھی نہیں۔ عرصہ دراز کے بعد سلسلے کی خانقاہ کا ردولی میں قائم کرنا تھا کہ ایک شور ہندوستان میں برپا ہو گیا اور خانقاہ لوگوں کا گھر بن گئی۔

اسی خانقاہ سے حق حق حق کی آوازیں اٹھیں اور دنیا پر چھا گئیں۔ لا الہ الا اللہ محمد رسول اللہ کے حیات افروز کلمات سے نور کا جھماکا اٹھا اور سارا زمانہ ”حق“ اور ”ہدایت“ کی روشنی میں نہا گیا۔ دور و نزدیک سے کشاں کشاں لوگ حاضر ہونے لگے اور در و درماں لے کر واپس جانے لگے۔ شاد باش اے عشق خوش سودائے ما اے طیب جملہ علتہائے ما اے دوائے نخوت و ناموس ما اے کہ افلاطون و جالینوس ما مختصر یہ کہ اس خانقاہ سے سلسلہ عالیہ چشتیہ کے مشرب و مسلک کے چشمے بہے جن سے ایک عالم سیراب ہوا اور اسی خانقاہ سے سلسلہ عالیہ صابریہ مستحکم و جاری ہوا۔ الغرض پیر و مرشد کی دعا بارگاہ ایزدی میں مستجاب ہوئی۔

قیام خانقاہ کا زمانہ

خانقاہ شریف کی بنیاد کس سنہ میں رکھی گئی قطعی طور پر نہیں کہا جاسکتا مگر واقعات سے اندازہ ہوتا ہے کہ نویں صدی ہجری کے پہلے ربع کے تقریباً نصف میں قائم کی گئی یعنی ۱۴۱۰ء کے قریب سال دو سال کا فرق ہو سکتا ہے۔

قیاس کے اسباب

۱- حضرت نور قطب عالم رحمۃ اللہ علیہ کے والد حضرت شیخ علاء الحق والدین رحمۃ اللہ علیہ کا

وصال ۸۰۰ھ میں ہوا۔

- ۲- حضرت نور قطب عالم رحمۃ اللہ علیہ ان کے سجادہ نشین ہوئے، آپ کا وصال بموجب اخبار الاخبار ۸۱۳ھ اور بموجب تاریخ ”نور بنور شد“ ۸۱۸ھ میں ہوا۔
- ۳- حضرت شیخ العالم رحمۃ اللہ علیہ کی ملاقات حضرت نور قطب عالم رحمۃ اللہ علیہ سے ۸۰۰ھ اور ۸۱۳ھ/ ۸۱۸ھ کے درمیان ہوئی اغلب یہ ہے کہ ملاقات ۸۰۰ھ اور ۸۰۴ھ کے درمیان ہوئی۔
- ۴- حضرت نور قطب عالم سے ملاقات کے فوراً بعد حضرت شیخ العالم رحمۃ اللہ علیہ بہار ہوتے ہوئے اودھ تشریف لائے جہاں آپ کا قیام چند سال رہا۔
- ۵- حضرت شیخ العالم رحمۃ اللہ علیہ اودھ سے ردولی آئے اور خانقاہ قائم کی۔
- ۶- حضرت شیخ العالم رحمۃ اللہ علیہ کے خوش خصال فرزند حضرت شیخ عارف احمد رحمۃ اللہ علیہ کی پیدائش ۸۱۵ھ میں ہوئی۔

خانقاہ کا محل وقوع

خانقاہ شریف مکان مخدوم سے ملی ہوئی ہے اور درگاہ شریف سے بس چند قدم پر ہے۔ اس کے سات در ہیں جو حضرت شیخ العالم رحمۃ اللہ علیہ کے وقت سے بدستور چلے آ رہے ہیں اس کی چھت نیچی تھی شاہ حیات احمد احمدی سجادہ نشین نے ستونوں کو بلند کیا۔ اور چھت اونچی کرائی۔ ۱۸۶۵ء کے واجب الارض میں خانقاہ اور صحن خانقاہ شاہ التفات احمد سجادہ نشین پدر حضرت شاہ حیات احمد احمدی التونی ۱۹۰۸ء کے نام درج ہیں:

۱- خسرہ آبادی نمبر خانقاہ مخدوم صاحب قدس اللہ سرہ ۴۳۶۱

۲- خسرہ آبادی نمبر صحن خانقاہ مخدوم صاحب قدس اللہ سرہ ۴۳۶۰

بنام شاہ التفات احمد سجادہ نشین

(نظام خانقاہ اور شیخ کے طریقہ اصلاح کے بارے میں اگلے صفحات ملاحظہ کریں۔)

سفر جوئیپور

قاضی شہاب الدین لہریاوی رحمۃ اللہ علیہ سے ملاقات

آپ اس اصول کے تحت ”اگر بادشاہ مسلمان ہو جائے تو ایک دنیا مسلمان ہو جائے“ سلطان ابراہیم شرقی سے ملاقات کے لئے جوئیپور تشریف لے گئے۔ سلطان سے ملاقات سے قبل قاضی شہاب الدین لہریاوی رحمۃ اللہ علیہ سے ملاقات ہوئی دونوں نے آپس میں باتیں کیں۔ حضرت شیخ العالم رحمۃ اللہ علیہ معرفت حق کی کچھ باتیں بیان فرما رہے تھے کہ قاضی شہاب الدین لہریاوی رحمۃ اللہ علیہ نے عرض کیا: شیخ العالم رحمۃ اللہ علیہ! ہم لوگ ارباب ظاہر ہیں اور آپ کے علم کی فہم و ادراک سے جو درحقیقت خدا کا علم ہے قاصر ہیں، شیخ العالم نے فرمایا ”تو بے چارہ لہریا کا رہنے والا اس علم اور اس مقال کو کیا جانے“ قاضی صاحب معترف ہوئے اور ان کو شیخ العالم رحمۃ اللہ علیہ کے ساتھ کامل اعتقاد ہو گیا۔ (۱)

حالات قاضی شہاب الدین لہریاوی رحمۃ اللہ علیہ (دولت آبادی)

صدر العلماء قاضی شہاب الدین دولت آبادی سلطان ابراہیم شرقی جوئیپور کی حکومت میں قاضی القضاۃ کے عہدے پر فائز تھے۔ (۲) سلطان آپ کی علمی قابلیت سے بہت متاثر تھا۔

حضرت شیخ محدث دہلوی رحمۃ اللہ علیہ نے لکھا ہے کہ حق تعالیٰ نے قاضی صاحب سے زیادہ شہرت اس دور میں کسی کو نہیں عطا کی حالانکہ دانشمندان وقت موجود تھے۔ (۱) صاحب تاریخ فرشتہ نے آپ کی علمیت سے متاثر ہو کر یہ جملہ لکھا ”واز جملہ فضلاء عصر قاضی شہاب الدین جو پوری است“ اور شیخ عبدالقدوس گنگوہی رحمۃ اللہ علیہ نے ان الفاظ کے ساتھ خراج عقیدت پیش کیا ہے ”صدر العلماء بدر العلماء، استاد الشرق والغرب، عالم ربانی، نعمان ثانی، قاضی شہاب الدین لہریا نور اللہ مرقدہ“۔ (۲) آپ قاضی عبدالمتقندر رحمۃ اللہ علیہ کے ارشد تلامذہ اور مولانا محمد خواجگی کے جلیل القدر خلفاء میں سے تھے دونوں حضرت چراغ دہلوی رحمۃ اللہ کے خلیفہ تھے صاحب خزانۃ الاصفیاء کے بموجب آپ کے اوصاف تحریر و تقریر کے قلمرو سے باہر ہیں۔ صاحب تصنیفات عالیہ تھے۔ آپ مندرجہ ذیل کتابوں کے مصنف تھے۔ شرح کافہ، کتاب الارشاد در علم نحو، بدیع البیان در علم بلاغت، بحر موج متعلق تفسیر قرآن پاک اہم کتابوں میں سے ہیں جو انداز بیان و فصاحت میں لا ثانی کہی جاتی ہیں۔ آپ نے کتاب در فضیلت علماء بر سادات تحریر کیا ہے اور اس میں یہ جملہ لکھا۔

”کہ فضیلت علماء بہ سبب علم کہ ہست در عالم اظہر است و فضیلت علویت سادات موہوم کہ اثبات آں بسا مشکل“۔
علماء کی فضیلت علم کے سبب سے ہے وہ اظہر من الشمس ہے اور سادات کی بلندی کی فضیلت موہوم ہے جس کا اثبات مشکل ہے۔

حضرت سرکارِ دو عالم ﷺ نے عالم رویا میں عتاب ظاہر فرمایا۔ بیدار ہونے پر کتاب مذکور کو نذر دریا کیا۔ بعد ازاں سادات کے مناقب میں رسالہ لکھا
قاضی صاحب کا وصال جو پور میں ۸۴۸ھ میں ہوا۔ اور وہیں مزار مبارک ہے۔

سلطان ابراہیم سے ملاقات

قاضی شہاب الدین لہریاوی نے شیخ العالم رحمۃ اللہ علیہ کو سلطان ابراہیم شرقی سے ملا دیا۔ (۳)

آپ نے سلطان سے کیا بات چیت کی انوار العیون میں تحریر نہیں مگر اتنا معلوم ہوتا ہے کہ سلطان نے خاطر خواہ تعظیم و تکریم کی اور آپ بھی اس سے مطمئن ہوئے۔
سلطان نے کثیر میوہ بطور نذر پیش کیا جسے آپ نے فقرا میں تقسیم کر دیا اور شاہانہ دربار کے لائق جو لباس زیب تن تھا اس کو اتار کر اپنی گڈری پہن لیا اور سواریاں جو نذر میں ملی تھیں ان کو قنوج کے کوتوال کو دے دیا جس سے ان کو فراغت کے دن نصیب ہوئے اور افلاس دور ہوا پھر آپ نے اللہ اکبر کہا اور ردولی واپس تشریف لائے۔ (۱)

سفر رانٹری

سلطان ابراہیم سے ملنے کے بعد آپ نے ردولی سے رانٹری کا سفر کیا جس کا مقصد شیخ بدر الدین کے فرزند و جانشین شیخ نصیر الدین کو صوری و معنوی تعلیم و تربیت سے نوازنا تھا۔ حضرت شیخ عبدالقدوس رحمۃ اللہ علیہ نے تحریر فرمایا ہے کہ:

”حضرت حکیم شیخ صدر الدین رحمۃ اللہ علیہ کے خلیفہ شیخ المشائخ شیخ بدر الدین کو حضرت شیخ العالم رحمۃ اللہ علیہ کے والد شیخ داؤد سے محبت تھی، شیخ داؤد رحمۃ اللہ علیہ شیخ المشائخ قطب الاقطاب مخدوم شیخ نصیر الدین محمود رحمۃ اللہ علیہ کے مرید تھے اور ان سے ان کو اجازت تھی، شیخ داؤد اور شیخ بدر الدین میں باہم تعلقات اور قرابت داری تھی اس لئے دونوں میں محبت اور مودت بھی حد درجہ تھی اس بنا پر شیخ داؤد اکثر ان کے ہاں رہا کرتے تھے۔“ (۲)

وضاحتی نوٹ

یہ اقتباس دور رس نتائج کا حامل ہے۔ شروع میں عرض کیا گیا ہے کہ مرآۃ الاسرار کے مطابق حضرت شیخ العالم رحمۃ اللہ علیہ کے والد کا نام حضرت شیخ عمر رحمۃ اللہ علیہ تھا۔ مگر اقتباس بالا کے مطابق آپ کے والد کا نام شیخ داؤد تھا۔

مرآة الاسرار کے مصنف حضرت شاہ عبدالرحمن چشتی صابری حضرت شیخ العالم رحمۃ اللہ علیہ کے صاحب سجادہ حضرت شیخ حمید رحمۃ اللہ علیہ (وصال ۱۰۳۲ھ) کے خلیفہ تھے اپنے پیر کی خدمت میں عرصے تک رہے اور ان کو پیر و مرشد کے خاندان کی معلومات حاصل ہوئیں۔ لہذا ان کی بات رد کر دینا آسان نہیں ہے۔

(۱) اس اقتباس کے مطابق حضرت شیخ داؤد کو غیر معمولی قربت شیخ بدر الدین کے خاندان سے تھی ممکن ہے کہ شیخ داؤد رحمۃ اللہ علیہ کی شادی شیخ بدر الدین کے خاندان میں ہوئی ہو اس صورت میں شیخ داؤد کا عنقوان شباب تھا۔ جب وہ شہر بلخ (افغانستان) سے سلطان علاء الدین خلجی کے عہد حکومت میں دہلی آئے۔ سلطان علاء الدین کا دور حکومت ۱۲۹۶ء سے ۱۳۱۶ء تک رہا۔ دہلی میں بلخ کے رہنے والے کافی تعداد میں تھے۔ شیخ داؤد کے اقربا بھی ان میں سے رہے ہوں جن کی وساطت سے سلطان نے شیخ داؤد کو صوبہ اودھ میں جاگیر دی ہو اور یہ زیادہ قرین قیاس ہے کہ نمایاں ہاتھ شیخ بدر الدین یا ان کے خاندان والوں یا ان کے دوستوں کا رہا ہو۔ اس کا خاص سبب اس کے علاوہ کوئی دوسرا نہیں ہو سکتا کہ شیخ داؤد کی شادی شیخ بدر الدین کے خاندان میں ہوئی ہو۔ شیخ داؤد دہلی میں رہتے تھے۔ بعد ازاں ردولی میں متوطن ہوئے۔

(۲) دونوں لائق مصنفوں کے تضاد میں مطابقت اس طرح بھی ہو سکتی ہے کہ حضرت شیخ داؤد شہر بلخ سے مع نوجوان صاحبزادے حضرت شیخ عمر رحمۃ اللہ علیہ دہلی آئے اور ان کی شادی شیخ بدر الدین کے خاندان میں ہوئی۔ جاگیر ملنے پر ردولی میں آباد ہو گئے۔ شیخ عمر رحمۃ اللہ علیہ کی اولاد ردولی میں پیدا ہوئیں۔ شیخ العالم رحمۃ اللہ علیہ کی عمر سات برس بھی نہیں ہوئی تھی کہ شیخ عمر رحمۃ اللہ علیہ کا وصال ہو گیا۔ تعلیم و تربیت کے لئے ان کو شیخ تقی الدین کے پاس دہلی بھیج دیا گیا۔ جاگیر کی دیکھ بھال کے لئے حضرت شیخ داؤد ردولی میں رہے اور دراز عمر پائی۔

مرآة الاسرار، خزینۃ الاصفیا اور معراج الولاہیت کا اتفاق ہے کہ شیخ العالم رحمۃ اللہ علیہ کے دادا حضرت شیخ داؤد رحمۃ اللہ علیہ تھے ان کے صاحبزادے شیخ عمر تھے، شیخ عمر کے بیٹے حضرت شیخ تقی الدین اور حضرت شیخ العالم رحمۃ اللہ علیہ تھے۔

اب ہم دوبارہ سفر رانگری کا حال لکھ رہے ہیں۔
شیخ بدر الدین رحمۃ اللہ علیہ نے اپنی وفات سے قبل شیخ نصیر الدین رحمۃ اللہ علیہ سے وصیت کی تھی کہ میرا دوست ہندوستان سے آئے گا جس کا نام شیخ احمد رحمۃ اللہ علیہ ہے تم کو باطنی نعمت اس سے ملے گی اس بناء پر شیخ العالم رحمۃ اللہ علیہ نے رانگری کا سفر کیا۔

دانشمند سے ملاقات

رانگری میں ایک شخص کے علم و فضل کی دھوم تھی گو شیخ نصیر الدین رحمۃ اللہ علیہ ہوشمند ہو چکے تھے مگر استفادہ اس دانشمند سے کیا کرتے تھے۔ آپ پہنچے تو شیخ نصیر الدین رحمۃ اللہ علیہ اس سے استفادہ کر رہے تھے۔ شیخ العالم رحمۃ اللہ علیہ نے فرمایا ”کیا تمہارے باپ بھی یہی علم پڑھتے تھے اور اسی علم میں مشغول رہتے تھے؟“ شیخ نصیر الدین کو اپنے والد کی وصیت یاد آئی اس خیال کے آتے ہی شیخ العالم رحمۃ اللہ علیہ کے سامنے دست بستہ مہربہ لب کھڑے ہو گئے۔ دانشمند نے شیخ العالم رحمۃ اللہ علیہ کی باتوں کو مکر پر محمول کیا اور بحث شروع ہو گئی۔ آپ نے معرفت حق تعالیٰ سے متعلق چند سوالات کئے اور تیز نظروں سے دیکھا۔ وہ تاب نہ لاسکا اور بے ہوش ہو گیا۔ ہوش آنے پر آپ کے قدموں پر سر رکھ دیا اور عرض کیا کہ آپ کے طفیل میں جو کچھ آج معلوم ہوا اس کی خبر نہ تھی۔ اس دانشمند کا جب یہ حال ہوا تو شہر میں شور برپا ہو گیا۔ ایک مخلوق زیارت شیخ العالم رحمۃ اللہ علیہ کے لئے ٹوٹ پڑی کہ ایسا صاحب کمال درویش آیا ہے غرضیکہ شیخ العالم رحمۃ اللہ علیہ نے شیخ نصیر الدین رحمۃ اللہ علیہ کو باطنی تعلیم سے نوازا اور وطن لوٹ آئے۔ (۱)

اس سفر میں آپ کے ساتھ آپ کے عزیز مرید شیخ بختیار چوہدری بھی تھے۔

امرا وغیرہ کی تادیب

۱- ایک بار قصبہ ایسولی میں مجلس عالی فیروز خاں سپاہیوں کے ساتھ آکر مقیم ہوا آپ نے اپنے مرید بہرام کے ہاتھ اس کو خط بھیجا جس میں یہ اشعار تحریر فرمائے:

(۱)

ہر آن کہ غافل از وئے یک زمان است
در آں دم کافر است اما نہان است

(۲)

مبادا غایت پیوستہ باشد
در اسلام بروئے بستہ باشد

(۳)

حضور بخش اے پروردگارم
کہ من غائب شدن طاقت ندارم

فیروز خاں نے ادب و احترام کے ساتھ خط کو لے کر آنکھوں سے لگایا۔ دیر تک پڑھنے کے بعد مفہوم سے آگاہ ہوا اور بہرام سے کہا کہ حضرت شیخ العالم رحمۃ اللہ علیہ کی خدمت میں عرض کرنا کہ مجلس عالی سر کے بل حاضر ہوتا مگر محاصرہ سے مجبور ہے میری طرف سے زمیں بوس ہو کر یہ کپڑا نذرانے کے طور پر پیش کرنا۔ اس نے بہرام کو بھی دس تنگہ دیئے۔ (۱)

۲- ایک دن شیخ العالم رحمۃ اللہ علیہ اپنی خانقاہ میں تشریف فرما تھے۔ پرگنہ ردولی کا مقطع تاتار خاں حاضر ہوا۔ آپ نے سراٹھا کر دیکھا اور فرمایا کہ ”دنیا میں ایسی چال چلو کہ کچھ دن باقی رہ جاؤ“ تاتار خاں گر پڑا اور بے ہوش ہو گیا۔ اس واقعہ کے بعد وہ اتنا معتقد ہو گیا کہ اکثر پاپیادہ آپ کی خدمت میں حاضر ہوتا رہتا تھا نیز اس کی روش میں نیک تبدیلی آگئی۔ (۲)

۳- آپ کے ایک مرید میاں فرید نفیس کپڑوں کی تجارت کرتے تھے۔ ایک دن آپ کے سامنے سے ہو کر گزرے۔ آپ نے بلایا اور کپڑا دیکھنے کے بعد فرمایا قیمتی تھان ہیں؟ مرید نے عرض کیا حضور ایک ایک تھان دس دس تنگہ کا ہے اور چنگی مستزاد ہے۔ آپ نے فرمایا کہ پھر تم اس کو چھپاتے ہو گے؟ عرض کیا ”ہاں“ آپ نے فرمایا۔ آئندہ چنگی کے خوف سے نہ چھپانا۔

مرید نے سراطاعت خم کیا۔

اس کے بعد وہ قنوج کی طرف روانہ ہوئے اور اس مرتبہ سامان کھلا ہوا لے گئے۔ لیکن کسی نے یہ بھی نہ پوچھا کہ تم کون ہو اور کہاں سامان لئے جا رہے ہو، دریا کے کنارے پہنچے تو پار اترنے کی بھی اجرت نہیں دینی پڑی اور کافی نفع ہوا۔ (۱)

۴- محمد خاں ردولی کا مقطع آپ کی زیارت کے لئے آیا۔ آپ کے داماد جہانشہ نے آپ کے مرید شیخ برہان کے ذریعے سے محمد خان سے زراعتی زمین دینے کے لئے کہا۔ واپسی پر اس نے جہانشہ کو ساتھ لے لیا اور عہدیداران کو بلا کر موضع کلو پرگنہ ردولی میں سات سو بیگھہ کا پروانہ لکھ کر مہر کر کے ان کے حوالے کیا۔ وہ شاداں و فرحاں حضرت شیخ العالم رحمۃ اللہ علیہ کے پاس آئے۔ آپ نے تحریر مانگی، انہوں نے تحریر آپ کے ہاتھوں میں دے دی۔ آپ نے مرید شیخ بہرام کو حکم دیا کہ ردولی کے حاکم خواجہ شیخ کو بلا لاؤ۔ بہرام گئے تو دیکھا کہ خواجہ شیخ ایک عورت کے ساتھ ہنڈولہ میں شراب نوشی میں مشغول ہیں۔ بہرام نے خواجہ شیخ سے کہا کہ حضرت شیخ العالم رحمۃ اللہ علیہ نے بلایا ہے۔ انہوں نے کہا کہ شیخ العالم رحمۃ اللہ علیہ کے سامنے جھوٹ نہ بولنا جو کچھ تم دیکھ رہے ہو عرض کر دینا۔ بہرام نے واپس آ کر ساری کیفیت بیان کی۔ آپ نے بہرام سے کہا کہ شیخ سے کہو کہ جس حالت میں ہوں اُسی حالت میں چلے آئیں۔ خواجہ شیخ حسب الحکم جام شراب لئے ہوئے آپ کی خدمت میں حاضر ہوئے آپ نے جام شراب ان کے ہاتھوں سے لے کر بہرام کو دیتے ہوئے کہا کہ اسے کسی ہشت راہے پر لے جا کر توڑ دو۔ بہرام نے ارشاد کی تعمیل میں جام شراب کو سر باز توڑ دالا۔ شراب پینے والوں کی سرزنش ہوئی اور ان کے حلقوں میں خوف پیدا ہو گیا اور اجتناب کرنے لگے۔ (۲) اس طرح شیخ العالم رحمۃ اللہ علیہ نے معاشرے کی اصلاح فرمائی۔

۵- حضرت شیخ العالم رحمۃ اللہ علیہ اور شیخ زکریا بن سلیمان جامع مسجد میں ایک جگہ بیٹھے ہوئے تھے۔ آپ مراقبہ میں تھے اور ماسواء اللہ سے بے تعلق ہو کر جمال حق کے مشاہدے میں

نظام خانقاہ

مشغول تھے، شیخ زکریا اگرچہ صاحب علم تھے باواز بلند قرآن مجید کی تلاوت کر رہے تھے۔ آپ نے ان سے فرمایا کہ قرآن آہستہ پڑھنا چاہئے۔ (۱)

۶۔ حضرت شیخ العالم رحمۃ اللہ علیہ نے شیخ بودھی اودھی کو جامعہ خلافت اور اجازت عطا فرمائی۔ انہوں نے خانقاہ سے نکل کر شیوخ کے طریقے پر ایک شخص کو مرید کیا اور آپ کے سامنے شیرینی لائے، آپ برا فروختہ ہوئے۔ بہت سے لوگ بیٹھے ہوئے تھے۔ ان سے مخاطب ہو کر فرمایا کہ میں نے بدھئی سے خلافت چھین لی۔ (۲)

خانقاہ کا مقصد

ہمارے رسول پاک ﷺ جن پر بے شمار درود و سلام ہوں تمام عالم کے لئے رحمت بن کر تشریف لائے تاکہ اخلاق کی تکمیل ہو سکے، اس اخلاق کی تکمیل جو احکامات خداوندی کے بموجب شرک و کفر و غیر حق کے فرسودہ نظام کہن کو پارہ پارہ کر کے انسان کو اعلیٰ ترین مسند خلافت پر بٹھا دے جو انسانیت کی بقا اور فلاح و بہبود کی ضامن ہو۔ انسان قرآن کے مطابق فکر و علم و عمل کی وہ شمع روشن کر دے جو دنیا میں خیر کا سبب اور شر کے ازالہ کا باعث اور آخرت میں سرخروئی کی ضیاء ہو۔ خانقاہوں کا کام اسی اسلامی اخلاق کو عام کرنا تھا۔

خانقاہوں میں اصلاحِ حیات، استقامت، توکل، عفو، ایثار، دیانت داری، تجمل اور خدمت خلق کی تعلیم سنت نبوی ﷺ کی مطابقت میں دی جاتی تھی تاکہ طالب میں اعلیٰ کردار پیدا ہو اور وہ ایک نمونے کی حیثیت سے دنیا کے سامنے آئے جس سے اسلام دلوں میں قرار پکڑے۔ طالب کے لئے علم و رزق حلال کا حاصل کرنا اور خندہ پیشانی کی صفات پیدا کرنا ضروری تھا۔

شیخ وقت کا یہ فرض تھا کہ اصلاح کا آغاز شریعت مطہرہ کی پابندی سے کرائیں اور رفتہ رفتہ اونچے درجات تک لے جائیں۔

حضرت شیخ العالم احمد عبدالحق رحمۃ اللہ علیہ نے اپنی خانقاہ کا نظام انہیں اصولوں پر رکھا تھا۔

مریدی کا امتحان

کسی شخص کو حلقہ ارادت میں لینے سے پیشتر آپ آزماتے تھے کہ اس میں غرور نفس، غلط

قسم کی خودی، محنت سے عار، اور جھوٹی لگن تو نہیں ہے۔ اس کے لئے یہ طریقہ بنالیا تھا کہ اصلاح نفس کے لئے طالب سے آٹھ دن خانقاہ کا پانی بھرواتے، لکڑی ڈھلواتے، جاروب کشی کراتے اور دوسری خدمات لیتے (۱) مرید کرنے کے بعد پرکھا اور جانچا کرتے کہ لغزش تو نہیں ہوئی۔

واقعہ

میاں سالار ایک معزز اور صاحب حیثیت فرد تھے ایک دن زرتار موزہ اور خاص قسم کا لباس پہن کر آئے اور مرید ہونے کی گزارش کی اس وقت شیخ العالم رحمۃ اللہ علیہ کے مریدین گارا بنارہے تھے ان کو بھی حکم ملا کہ گارا بنانے میں شریک ہو جاؤ حکم ملتے ہی اسی لباس میں نگار میں داخل ہو گئے اور گارا بناتے رہے۔ حضرت شیخ العالم رحمۃ اللہ علیہ نے ان کی درخواست کو منظور فرمایا اور مریدوں کے زمرے میں داخل کر لیا۔ (۲)

واقعہ

ایک دن فصیل غوری زرتار موزہ لے کر حاضر ہوا اور مرید ہونے کی درخواست کی آپ نے فرمایا کہ تمہاری گردن موٹی اور اس فقیر کی سلک تنگ ہے۔ جب وہ اپنی گزارش سے باز نہ آیا تو آپ نے فرمایا کہ یہ گھڑاسر پر لے جاؤ اور حوض سے پانی بھر کر لے آؤ! غوری وہ گھڑا ایک شخص سے بھروا کر خانقاہ لے آیا۔ آپ نے فرمایا کہ فصیل تمہاری گردن موٹی ہے اور میری سلک تنگ ہے اس میں کیسے آئے گی۔ اس کی قسمت میں مرید ہونے کی سعادت نہیں لکھی تھی لہذا نا کام واپس گیا۔ (۳)

شرعی ذمہ داری

مرید کرنے سے پہلے یہ بھی دیکھتے تھے کہ اس پر کوئی شرعی ذمہ داری تو نہیں ہے مثلاً شیخ بختیار جو نپوری نے جب حلقہ ارادت میں داخل ہونے کی گزارش کی تو وہ ایک سوداگر کے غلام تھے۔ آپ نے اُن سے فرمایا کہ جا کر اپنے آقا کی رضا حاصل کرو۔ (۴) اسی طرح مخلص شاہ سے

(۱) انوار العیون صفحہ ۶۷ (۲) ایضاً صفحہ ۷۱

(۳) ایضاً صفحہ ۶۷ (۴) ایضاً صفحہ ۷۳

فرمایا کہ اپنے لڑکے، لڑکی کی شادی بیاہ سے فراغت پانے کے بعد آؤ ورنہ کوئی ضرورت نہیں۔ (۱)
مریدین اپنی شرعی ذمہ داریوں سے عہدہ برآ ہونے کے بعد طاعت و عبادت میں مشغول ہوتے تھے۔ ہر صحت مند مرید محنت اور روزگار سے اپنے کنبے کی پرورش کرتا تھا اور باقی وقت خانقاہ شریف میں گذارتا۔

خانقاہ کا نظام

خانقاہ کا نظام اجتماعی جمہوری تھا مگر انفرادی آزادی برقرار رہتی تھی۔ نشست و برخاست، خورد و نوش، عبادت و ریاضت، تعلیم و تربیت اجتماعی اور انفرادی طور پر بھی ہوتی تھی۔ خانقاہ میں آئی ہوئی چیز سب کی تھی۔

اخراجات خانقاہ کا دار و مدار

- (۱) مریدین کی محنت۔
- (۲) بغیر مانگے کی امداد۔
- (۳) شیخ کی اعانت۔

خانقاہ شریف میں ہر شخص ہدایت کے لئے آسکتا تھا۔ ایک بقال بھی آپ کا مرید تھا۔ آپ کسی حالت میں شریعت محمدی ﷺ سے روگردانی برداشت نہ کرتے۔ چنانچہ بقال مذکور کا واقعہ اس طرح منقول ہے:

واقعہ

حضرت شیخ العالم رحمۃ اللہ علیہ کو ٹھٹھے کے اوپر حجرے میں بیٹھے تھے۔ آپ کا ایک مرید بقال شراب پی کر خانقاہ میں آگیا اور نشے میں کہنا شروع کیا ”حق پیر من پاک، حق پیر من پاک“ ہر چند لوگ منع کرتے تھے مگر وہ خاموش نہ ہوتا تھا۔ آپ کو ٹھٹھے سے اُتر آئے اور فرمایا کہ تیرا پیر کس طرح پاک ہو سکتا ہے جب کہ وہ بندہ ہے پاکی صرف حق تعالیٰ کے لئے ہے۔ وہ آپ کے اس

فرمان کے بعد بھی باز نہ آیا اور بدستور نعرے لگاتا رہا۔ ”حق پیر من پاک“ آپ نے زمین پر عصا مارا عصا ٹوٹ گیا۔ عصا ٹوٹتے ہی اس پر سے شراب کی مستی اترنے لگی اور موت کا نشہ چڑھنے لگا۔ اہل خانقاہ نے جب اس کا یہ حال دیکھا تو بختیار جو پوری سے سفارش کرائی کہ درگزر فرمائیں۔ بختیار آپ کے سامنے جا کر زمیں بوس ہوئے اور عرض گزار ہوئے کہ حضور نگاہ کرم سے نوازیں آپ نے فرمایا بختیار: میں رات کو سبحان رب العزت حضرت لا الہ الا اللہ کی بارگاہ میں ذبح کیا گیا۔ اب تیرا نشانہ پر پہنچ چکا ہے لہذا اس خیال کو چھوڑ دو۔ غرض تین دن بھی گذرنے نہ پائے تھے کہ مرید وفات پا گیا۔ (۱)

تبلیغ باجماعت

آپ تنہا تبلیغ و اشاعت کا فرض ادا کرتے اور کبھی کبھی مریدوں کی جماعت کے ساتھ دورہ کرتے تھے۔ (۲)

واقعہ

ایک مرتبہ مریدوں کی جماعت کے ساتھ دیہی علاقے میں اسلام کا پیغام پہنچانے کے لئے آپ نے دورہ کیا۔ ایک جنگل سے گذر رہے تھے۔ راستے میں نہایت سرسبز و شاداب پکڑیا کا پیڑ ملا اس کے نیچے کا صحن بھی صاف ستھرا تھا۔ آپ اس کے نیچے ٹھہر گئے اور اپنے اشتغال میں مصروف ہوئے۔ تھوڑی دیر کے بعد آپ کی جان پاک کا طائر نفس خاکی سے نکل معبود حقیقی کے پاس پہنچ گیا۔ یہ دیکھ کر مریدین زار زار رونے لگے اور کہنے لگے کہ یہ کوئی یقین نہیں کرے گا کہ آپ نے خود سے دار فنا سے دار بقا کی طرف رحلت فرمائی۔ سب یہی شبہ ظاہر کریں گے کہ آپ کو بھاری نذر ملی ہوگی اس کے لالچ میں ہم لوگوں نے ایسا کیا۔ اس خیال کے ساتھ ہی حضرت شیخ العالم رحمۃ اللہ علیہ زندہ ہو گئے اور فرمایا کہ یہ مقام فقیر کی روح کے بہت مناسب تھا لیکن جب تم لوگوں کا یہ گمان ہے تو چلو! یہ کہہ کر پھر سفر کا سلسلہ جاری فرما دیا۔

واقعہ

ایک مرتبہ حضرت شیخ العالم رحمۃ اللہ علیہ حسب دستور جنگل کی سیر کے لئے نکل پڑے اتفاقاً موضع بہرہیلہ پہنچ گئے اس وقت تک اسلام کی روشنی وہاں نہیں پہنچی تھی اور وہ اہل ہنود کی بستی تھی۔ آپ نے اذان دی جو وہاں کے لوگوں کو ناگوار ہوئی اور تعصب کی وجہ سے پریشان کرنا چاہا لیکن آپ کی ہیبت درویشی سے نزدیک نہ آسکے اور ان کے بڑھتے قدم رک گئے۔ اس زمانے میں بہرہیلہ کا زمیندار مرچکا تھا اور دیدی رانی نام کی عورت حکمرانی کر رہی تھی وہ عقلمند تھی واقعہ معلوم ہونے پر کمال نیاز مندی سے آپ کی خدمت میں حاضر ہو کر عرض گزار ہوئی کہ آپ نے یہاں اذان دی اب بتائیے میرے اور میرے لڑکوں کے لئے کیا حکم ہے؟ آپ نے فرمایا! میں نے تجھ کو موضع کورہ اور تہلوارہ دیا تم کسی قسم کی کوئی تکلیف نہ پہنچے گی اور نہ قید ہوگی اس واقعہ کے کچھ دن بعد سلطان ابراہیم شرقی نے اثر درخان بدخشی کو موضع بہرہیلہ میں آباد ہونے کا حکم دیا اور شعائر اسلام نافذ کرنے کا فرمان جاری کیا۔ دیدی رانی اپنے قبیلے کے ساتھ موضع مذکور میں چلی گئی اور امن و امان میں رہی۔ (۱)

مؤلف بحر خاں نے بھی اس واقعے کو لکھا ہے۔

”حضرت مخدوم عبدالحق ردلوی قدس سرہ العزیز جوش و ولولہ میں ایک دن موضع بہرہیلہ تشریف لائے اور اذان کہی اور نماز پڑھی۔ وہ موضع ٹھا کروں کا تھا۔ ان کو یہ حرکت مخدوم کی ناگوار معلوم ہوئی انہوں نے روکا، حضرت رحمۃ اللہ علیہ کو غصہ آیا اور وہاں سے چلے آئے اس وقت موضع میں ایک رانی رہتی تھی جس کو دیدی رانی کہتے تھے۔ وہ بڑی عاقلہ اور مدبرہ تھی اس نے جب یہ سنا تو اس کو یہ اندیشہ ہوا کہ مبادا حضرت رحمۃ اللہ علیہ کے تصرف سے کوئی آفت نہ آئے چنانچہ حضرت سے کہا کہ جب آپ میری ریاست میں آکر اذان دیتے اور نماز پڑھتے ہیں تو آپ خود ہم کو حکم دیجئے کہ ہم کہیں اور قیام کریں اور یہاں سے چلے جائیں۔ آپ رحمۃ اللہ علیہ نے فرمایا کہ ہم نے اس کو موضع کورہ اور تہلوارہ دیا۔ وہ جب تک وہاں رہے گی کسی قسم کا نقصان نہ

پہنچے گا نہ وہ کبھی مغلوب ہوگی اور نہ گرفتار ہوگی۔ اس نے حکم کی تعمیل کی موضع بہرہیلہ کو سلطان ابراہیم شرقی نے سید آذرخان بدخشی کو جاگیر کے طور پر دے دیا۔ سید مذکور نے اس کو آباد کیا اور اچھی طرح اسلام کو رواج دیا۔ دیدی رانی کی اولاد موضع مذکور میں آباد ہوئی اور خوش و خرم رہی۔“ (حضرت سید عبد الرزاق رضی اللہ عنہ بانسہ شریف ضلع بارہ بنکی انہیں سید بدخشی کی اولاد ہیں۔) (۱)

نوٹ: موضع بہرہیلہ پر گنہ سورج پور تحصیل رام سنی گھاٹ ضلع بارہ بنکی کا مشہور گاؤں ہے بھڑیا چورہا سے حیدر گڑھ جانے والی پختہ سڑک پر چند میل کی دوری پر آباد ہے ردولی سے اس کا فاصلہ تقریباً چودہ میل ہوگا جہاں اہل ہنود کی آبادی ہے یہ واقعہ حضرت شیخ العالم رحمۃ اللہ علیہ کے تبلیغی مجاہدے کا آئینہ دار ہے الغرض ردولی کے قرب و دور کے دیہاتوں میں آپ کی محنت شاقہ سے شمع اسلام روشن ہوگئی۔

تعلیم و تربیت کا طریقہ

آپ کا طریقہ تعلیم مؤثر اور سادہ تھا۔ حضرت مخلص شاہ صاحب کو مرید کرنے سے پہلے یوں تعلیم دی کہ آپ نے ایک گڈھا کھود کر پانی سے لبریز کر دیا۔ اس میں ایک کنکری ڈال کر ان سے فرمایا کہ اس کو نکالو! انہوں نے کنکری نکال کر سامنے رکھ دی پھر آپ رحمۃ اللہ علیہ نے اس پانی میں تھوڑی سی مٹی ڈال کر فرمایا اس کو بھی نکالو مخلص شاہ صاحب رحمۃ اللہ علیہ نے پانی میں ہاتھ ڈالا مگر کچھ نہ ملا۔ عرض کیا! پیر دستگیر کچھ نہیں ملتا۔ حضرت شیخ العالم رحمۃ اللہ علیہ نے فرمایا کہ اگر باقی رہنا چاہتے ہو تو اسی طرح سے اپنی ذات کو مٹانا ہوگا اگر اس حد تک کوشش نہیں کر سکتے تو اس راہ سے دور رہو۔ (۲)

مشائخ چشت جس کو نعمت عشق الہی سے نوازا نا چاہتے تھے تو اس کی طرف صرف آنکھ اٹھا کر دیکھ لیتے تھے چنانچہ حضرت شیخ العالم رحمۃ اللہ علیہ میں یہ وراثت بدرجہ کمال تک آئی۔ مشہور واقعہ

ہے کہ حضرت سید کبیر رد لوی رحمۃ اللہ علیہ صاحب حسب و نسب تھے وہ آپ کی خدمت میں مرید ہونے کے لئے آئے۔ اس وقت آنکھیں بند کئے ہوئے عالم استغراق میں آپ خانقاہ میں بیٹھے ہوئے تھے۔ سید کبیر رحمۃ اللہ علیہ نے آرزو ظاہر کی۔ آپ نے چشم باطن سے بغیر ظاہری آنکھ کھولے ہوئے ان کی طرف دیکھا تو اسی وقت ان کا قلب عشق الہی سے سرشار ہو گیا وہ جب تک زندہ رہے غرق عشق الہی رہے اور واصلان حق میں ان کا شمار ہوا۔ ان کی قبر مغربی راستہ کے بیچ میں حضرت شیخ العالم رحمۃ اللہ علیہ کے روضے کے پاس پکڑیا کے درخت کے نیچے ہے۔ (۱)

نوٹ: حضرت شیخ العالم رحمۃ اللہ علیہ کو پکڑیا کا درخت مرغوب تھا۔ ساڑھے پانچ سو سال پہلے بھی واقعہ مذکورہ کے بموجب آپ کے روضے کے سامنے پکڑیا کا درخت تھا اور اس وقت بھی گھناسایہ دار پکڑیا کا درخت موجود ہے۔

حلقہ ارادت سے اخراج

آپ اس شخص کو مرید نہ کرتے جو امتحان میں پورا نہ اُترتا۔ (۲) جس مرید میں مشیخت کی بو پیدا ہو جاتی اس کی بیعت فسخ کر کے مریدوں کے زمرہ سے خارج کر دیتے۔ آپ نے شیخ بودھی اودھی کو خلافت عطا کی انہوں نے باہر نکل کر شیوخ کی طرح ایک شخص کو مرید کیا اور آپ کے سامنے مٹھائی لائے۔ آپ نے ان سے خلافت چھین لی۔ (۳)

حق، حق، حق

شیخ العالم رحمۃ اللہ علیہ کی الفت و محبت کا مبداء ”حق“ کا اسم اعظم تھا۔ آپ جمال خداوندی کے مشاہدے میں غرق رہتے، ”حق حق حق“ کی بلند آواز پر چشم حقیقت نگر کھولتے جب پہلی بار ”حق“ کا لفظ کہا جاتا تو آپ رحمۃ اللہ علیہ عالم لاہوت سے عالم جبروت میں تشریف لاتے، دوسری بار عالم جبروت سے عالم ملکوت میں نزول فرماتے اور تیسری بار عالم ملکوت سے عالم ناسوت کی طرف توجہ فرماتے۔ (۴)

(۱) انوار العیون صفحہ ۷۴۔ (۲) ایضاً صفحہ ۶۷۔ (۳) ایضاً صفحہ ۷۳۔ (۴) مرآۃ الاسرار و انوار العیون صفحہ ۸۵

اس نسبت سے آپ رحمۃ اللہ علیہ کے فرزندوں، مریدوں اور طالبوں کی زبانوں پر لفظ ”حق“ جاری رہتا، اسم حق کی مداومت کی بناء پر ان لوگوں کو ”حق گو“ اور ”حقانی“ کہا جاتا تھا۔ آپ کے مریدوں اور طالبوں کی یہ خاص علامت ہے۔ ان لوگوں کا کہنا بھی حق دیکھنا بھی حق اور سننا بھی حق تھا بلکہ ان کے جملہ افعال و اقوال حق تھے۔ (۱)

خانقاہ شریف میں ذکر و فکر کے ساتھ ساتھ دائرہ حقی کی مشق کرائی جاتی ”حق حق حق“ سے خانقاہ اور اس کی فضا گونجا کرتی۔ صاحب سماعت آج بھی خانقاہ اور آپ کی قبر مبارک سے نکلتی ہوئی حق کی آواز سنتے ہیں۔ (۲)

نفانی الشیخ

آپ کے مرید آپ کے رنگ میں رنگے ہوئے تھے۔ تجلی ذات آپ پر بصورت اسم حق جلوہ گر ہوتی تھی جس کی تاثیر سے مرید میں عشق الہی کا جذبہ پیدا ہو جاتا جس سے وہ دنیا کے بجائے عقبی کے طلب گار ہو جاتے اور حق کی آرزو کرتے۔

واقعہ

ایک دن مرید شیخ برہان آپ کے سامنے کھڑے تھے آپ نے فرمایا: دنیا لوگے؟ و عرض گزار ہوئے کہ دنیا کام نہیں آتی۔ پھر فرمایا۔ علم لوگے؟ عرض کیا۔ میں بڑھا ہو چکا ہوں اب علم کیسے پڑھوں گا؟ فرمایا زحمت نہیں ہوگی بلا مشقت ابھی یہیں کھڑے کھڑے پڑھ لوگے۔ عرض کیا پیر دتگیار! علم میرے کام نہ آئے گا۔ پھر ارشاد ہوا! دین لوگے؟ عرض کیا دین بھی میرے کام نہ آئے گا۔ مجھ کو صرف خدا کا جمال چاہئے کہ میرا دل مشاہدہ حق کے سوا کسی چیز سے شگفتہ نہیں ہوگا۔ (۳)

واقعہ

مرید شیخ بہرام سے آپ نے فرمایا کہ مجھ کو دونوں جہاں کی ولایت حاصل ہے جو مانگنا ہو مانگو! بہرام نے عرض کیا۔ روپیہ نہیں مانگتا، دنیا نہیں چاہتا، آخرت کی سرفرازی کی بھی خواہش نہیں

(۱) انوار العیون صفحہ ۷۹۔ ۸۶ (۲) ایضاً صفحہ ۸۷۔ (۳) ایضاً صفحہ ۵۵

کرتا، پس حقیقی مطلوب کو سوئپ کر ماسواء اللہ کے نقوش مٹا کر خدا تک پہنچا دیجئے۔ (۱)
یہ حیرت انگیز حقیقت ہے کہ آپ کے مرید اس جہان فانی سے گزرنے کے لئے آپ سے اجازت طلب کرتے۔ اس سلسلے میں آپ کے مرید حضرت مخلص شاہ صاحب کا واقعہ شاہد ہے کہ انہوں نے تین مرتبہ اجازت مانگی اور جب آپ نے ہاں کہا تو وہ گزر گئے۔ (واقعہ اگلے صفحات میں ملاحظہ فرمائیں۔)

مریدوں سے محبت

آپ مریدوں کو بہت عزیز رکھتے تھے۔ قطب بندگی حضرت شیخ عبدالقدوس گنگوہی رحمۃ اللہ علیہ کا فرمانا ہے کہ آپ کے مریدوں کے لئے آپ کی حضوری و غائب دونوں یکساں ہیں۔ آپ کی ولایت و ہدایت زمان و مکان کی قید سے ماوراء ہے اس سلسلے میں حضرت شیخ العالم رحمۃ اللہ علیہ یہ مصرع پڑھا کرتے تھے:

چتر شاہی برسر طفلان ماست

اور اکثر فرماتے ”کبوتر ان ماصید نخورند“ حضرت قطب بندگی رحمۃ اللہ علیہ نے اس کی تاویل فرمائی کہ آپ کے مریدوں میں لغزش نہیں ہوتی۔ آپ کی زندگی اور موت ان کی رہبری کے لئے یکساں ہیں۔ (۲)

شیخ العالم رحمۃ اللہ علیہ فرماتے تھے کہ جتنے میرے مرید ہیں اتنے ہی میں ہوں۔ میرا مرید جہاں کہیں ہوگا مجھ کو اپنے پاس پائے گا۔ دوسرے لفظوں میں یہ کہا جاسکتا ہے کہ آپ کے سلسلے میں جتنے لوگ منسلک ہوتے رہیں گے بہ فضل تعالیٰ ان کی رہنمائی آپ کی ولایت کرتی رہے گی۔ آپ یہ بھی فرماتے کہ جو شخص میرے دائرے سے گزرتا ہے اس پر آتش دوزخ حرام ہو جاتی ہے۔ (۳)

حضرت شیخ محبت اللہ رحمۃ اللہ علیہ الہ آبادی تحریر فرماتے ہیں کہ ایک دن حضرت شیخ العالم رحمۃ اللہ علیہ نے جلسہ عام میں فرمایا کہ مجھ کو حق تعالیٰ نے سند عطا فرمائی ہے جس میں میرے ان

تمام اصحاب اور مریدوں کے نام درج ہیں جو قیامت تک میرے سلسلے میں منسلک ہوں گے اور ان کو میرے طفیل میں بخش دیا۔
حضرت شیخ عبدالرحمن چشتی صابری نے ”چتر شاہی برسر طفلان ماست“ کی تشریح اس طرح فرمائی ہے:

”بعض درویش کشف و کرامت پر فخر کرتے ہیں جو میرے مریدوں کے لئے معمولی بات ہے۔“
مزید لکھتے ہیں کہ:

”خواجگان چشت نے درویشی کے پندرہ مقامات بیان کئے ہیں ان میں سے پانچواں مقام کشف و کرامات ہے جو عالم جبروت میں سالک پر جلوہ گر ہوتا ہے۔ اکثر لوگ اس مقام پر رہ جاتے ہیں جب سالک دس مقام اور طے کرتا ہے تو وہ مرتبہ لاہوت پر پہنچتا ہے۔ اس وقت کشف و کرامات کی طرف بالکل توجہ نہیں کرتا۔ یہ مقام تسلیم و رضا ہے یعنی منتہی فنائے احدیت میں مستغرق ہو جاتا ہے۔ اس مقام پر جب خود کو اور اپنی آرزو کو تلاش کرتا ہے نہیں پاتا ہے۔ پس تصرف اس کا ارادہ حق سے ہوتا ہے جہاں اپنی خواہش و مرضی نیست ہو جاتی ہے۔ پس حضرت شیخ العالم رحمۃ اللہ علیہ اور آپ کے فرزندوں اور مریدوں کو جو استغراق دوام حاصل تھا وہ اسی مقام پر فائز ہونے کی وجہ سے تھا اور اس مقام سے بلند اور کوئی مقام نہیں۔“

اصطلاح تصوف میں اس مقام کو قرب فرائض کہتے ہیں۔
حضرت شیخ عبدالقدوس گنگوہی رحمۃ اللہ علیہ کا فرمانا ہے۔

”حق تعالیٰ کا قرب زمان و مکان سے منزہ ہے اس کے قرب میں زمین و آسمان کا گذر نہیں۔ علماء علم و قدرت کی روشنی میں اس کے قریب کو جانتے ہیں لیکن عارفان اس کی ذات کے قرب کو پڑھتے ہیں اور حق کے قرب میں غیر کو نہیں جانتے۔ اہل ظاہر حواس و عقل کے ذریعے سے عاجز ہو جاتے ہیں کیونکہ وہ عقل سے حق کو پہچاننا

چاہتے ہیں جبکہ اہل محبت حجابات عقلی و حسی سے گزر جاتے ہیں۔ اور خود کو دوست کے حوالے کر دیتے ہیں اور ہمیشہ حق کے مشاہدے میں رہتے ہیں۔ آہ ہزار آہ علما طاعت میں رہتے ہیں وعدہ و وعید کی بات کرتے ہیں مگر عارفان طلب حق میں جان و جہان دونوں کو بچھا کر دیتے ہیں۔

(مکتوب نمبر ۱۷۵-مکتوبات قدوسیہ)

حضرت شیخ العالم رحمۃ اللہ علیہ کی عبادت و ریاضت مقام قرب فرائض کے اعلیٰ درجہ پر تھی، مشاہدہ حق میں سدا غرق رہتے، شریعت مطہرہ میں اسی کو ”احسان“ کہا گیا ہے۔

حدیث شریف

سرکارِ دو عالم ﷺ نے احسان کے متعلق ارشاد فرمایا:

ان تعبد الله كانك تراه فانك لم تكن تراه فانك يراک. (مشکوٰۃ شریف)

ترجمہ: احسان یہ ہے کہ تم خدا کی اس طرح عبادت کرو گویا کہ تم اسے دیکھ رہے ہو اور اگر تم اسے نہ دیکھ سکو تو یہ یقین ہو کہ وہ تمہیں دیکھ ہی رہا ہے۔

عبادت میں حق کو دیکھنے کی سعادت صرف منتخب اور یگانہ روزگار اللہ والوں کے حصے میں آتی ہے جو ہر زمانہ میں رسول اللہ ﷺ کے طفیل و صدقے میں دین کی تجدید کے لئے پیدا کئے جاتے ہیں۔

قرآن پاک میں اللہ تعالیٰ نے ارشاد فرمایا ہے کہ:

”وَ اِذْ قَالَ رَبُّكَ لِلْمَلٰٓئِكَةِ اِنِّیْ خَالِقٌ بَشَرًا مِّنْ صَلٰٓصٰلٍ مِّنْ حَمٍَٔ مَّسْنُوٰنٍ. فَاِذَا سَوَّيْتُهُۥ وَ نَفَخْتُ فِيْهِ مِنْ رُّوْحِیْ فَقَعُوْا لَهٗ سٰجِدٰیْنَ. فَسَجَدَ الْمَلٰٓئِكَةُ كُلُّهُمْ اٰجَمَعُوْنَ. اِلَّا اِبْلِیْسَ اَبٰی اَنْ یَّکُوْنَ مَعَ السَّجِدٰیْنَ. قَالَ یٰۤاِبْلِیْسُ مَا لَکَ الْاَنْ تَکُوْنَ مَعَ السَّجِدٰیْنَ. قَالَ لَمْ اَکُنْ لِّاَسْجُدْ لِّبَشَرٍ خَلَقْتَهٗ مِنْ صَلٰٓصٰلٍ مِّنْ حَمٍَٔ مَّسْنُوٰنٍ. قَالَ فَاخْرِجْ مِنْهَا فَاِنَّکَ رَجِیْمٌ. وَاِنَّ عَلَیْکَ اللَّعْنَةَ اِلٰی یَوْمِ الدِّیْنِ. قَالَ رَبِّ

فَاَنْظِرْنِیْ اِلٰی یَوْمِ یُعْتُوْنَ. قَالَ فَاِنَّکَ مِنَ الْمُنْظَرِیْنَ. اِلٰی یَوْمِ الْوَقْتِ الْمَعْلُوْمِ. قَالَ رَبِّ بِمِ اَغْوِیْتَنِیْ لَا زَیْنَ لَّهُمْ فِی الْاَرْضِ وَلَا غَوِیْنُهُمْ اٰجَمَعِیْنَ. اِلَّا عِبَادَکَ مِنْهُمْ الْمُخْلِصِیْنَ. قَالَ هٰذَا صِرَاطٌ عَلٰی مُسْتَقِیْمٍ اِنَّ عِبَادِیْ لَیْسَ لَکَ عَلَیْهِمْ سُلْطٰنٌ اِلَّا مَنْ اَتْبَعَكَ مِنَ الْغَوِیِّنَ.“ (الحجر آیت ۲۸ تا ۴۲)

ترجمہ: اور یاد کرو جب تمہارے رب نے فرشتوں سے فرمایا کہ میں آدمی کو بنانے والا ہوں بھتی مٹی سے جو بد بودار سیاہ گارے سے ہے۔ تو جب میں اسے ٹھیک کر لوں اور اس میں اپنی طرف کی خاص معزز روح پھونک دوں تو اس کے لئے سجدے میں گر پڑنا۔ تو جتنے فرشتے تھے سب کے سب سجدے میں گرے سوا ابلیس کے۔ اس نے سجدہ والوں کا ساتھ نہ مانا۔ فرمایا اے ابلیس تجھے کیا ہوا کہ سجدہ کرنے والوں سے الگ رہا۔ بولا مجھے زیبا نہیں کہ بشر کو سجدہ کروں جسے تو نے بھتی مٹی سے بنایا جو سیاہ بد بودار گارے سے تھی۔ فرمایا تو جنت سے نکل جا کہ تو مردود ہے اور بے شک قیامت تک تجھ پر لعنت ہے بولا اے میرے رب تو مجھے مہلت دے اس دن تک کہ وہ اٹھائے جائیں۔ فرمایا تو ان میں سے ہے جن کو اس معلوم وقت کے دن تک مہلت ہے۔ بولا اے رب میرے! قسم اس کی کہ تو نے مجھے گمراہ کیا میں انہیں زمین میں بھلاؤں دوں گا اور ضرور میں ان سب کو بے راہ کروں گا مگر جو ان میں تیرے چنے ہوئے بندے ہیں۔ فرمایا یہ راستہ سیدھا میری طرف آتا ہے بے شک میرے بندوں پر تیرا کچھ قابو نہیں سوا ان گمراہوں کے جو تیرا ساتھ دیں۔

حضرت صاحبِ توشہ رحمۃ اللہ علیہ اللہ تعالیٰ کے اُن بندوں میں ہیں جو خالص کئے گئے ہیں، جن کے دائرے میں نفس و ابلیس کا گزرنہیں اور جس نے صدق و اخلاص سے آپ کا طریقہ و وسیلہ اختیار کیا انشاء اللہ درگاہِ احدیت میں شرمسار نہ ہوگا آمین۔ حضرت شیخ عبدالقدوس رحمۃ اللہ علیہ فرماتے ہیں کہ حضرت شیخ العالم رحمۃ اللہ علیہ کی ولایت بدرجہ کمال ہے اور قیامت تک ایسی ہی رہے گی۔

مریدوں کے نام

چند مریدان باصفا کے اسماء گرامی یہ ہیں:

شیخ، مختیار جو نپوری رحمۃ اللہ علیہ، شاہ مخلص رحمۃ اللہ علیہ، شیخ کمال الدین رحمۃ اللہ علیہ نو مسلم، میاں فرید رحمۃ اللہ علیہ، میاں قد و رحمۃ اللہ علیہ، شیخ برہان رحمۃ اللہ علیہ، سلیمان شاہ رحمۃ اللہ علیہ، شمس الدین رحمۃ اللہ علیہ، میاں سالار رحمۃ اللہ علیہ، بہرام رحمۃ اللہ علیہ، اور سید کبیر رحمۃ اللہ علیہ، ان میں شیخ، مختیار اور مخلص شاہ رحمۃ اللہ علیہا خاص شہرت کے مالک ہوئے، شیخ العالم رحمۃ اللہ علیہ نے شیخ نصیر الدین رحمۃ اللہ علیہ خلف شیخ بدر الدین کو بھی کلاہ عطا کی تھی اور اجازت دی تھی۔

خلفاء

آپ نے صرف تین اشخاص کو یعنی شیخ بودھی اودھی، میاں قد و رحمۃ اللہ علیہ اور حضرت شیخ عارف احمد رحمۃ اللہ علیہ کو خلافت عطا کی تھی۔ آپ نے شیخ بودھی سے خلافت چھین لی تھی۔ میاں قد و کو خلافت عطا کرنے سے پیشتر ان کو زمین میں دفن کر کے پندرہ دن کے بعد نکالا اور برناوہ عطا کیا۔ ان کا انتقال قصبہ رائخی میں ہوا۔ انہوں نے پیری مریدی کی روش اختیار نہیں کی اور خاموش زندگی بسر کی۔ حضرت شیخ عارف احمد رحمۃ اللہ علیہ آپ کے خلیفہ و جانشین ہوئے۔

واقعہ بیعت میاں قد و الدین عرف میاں قد و رحمۃ اللہ علیہ

میاں قد و قصبہ رائخی کے رہنے والے تھے ان کا نام شیخ قد و الدین رحمۃ اللہ علیہ تھا اور وہ شیخ نصیر الدین رحمۃ اللہ علیہ کے چھوٹے بھائی تھے۔ شیخ العالم رحمۃ اللہ علیہ کے مرید بہرام اور شمس الدین نے گوالیار کا سفر کیا وہاں سے حضرت شیخ نصیر الدین رحمۃ اللہ علیہ کی خدمت میں قصبہ رائخی حاضر ہوئے اور ان کی خانقاہ میں ٹھہرے اس سے پہلے حضرت شیخ العالم رحمۃ اللہ علیہ حضرت شیخ نصیر الدین رحمۃ اللہ علیہ کی ظاہری و معنوی تربیت کے لئے جا چکے تھے۔ میاں قد و کو انسیت ہو گئی تھی اور وہ شیخ العالم رحمۃ اللہ علیہ کے مرید ہونا چاہتے تھے۔ انہوں نے بہرام اور

شمس الدین سے معرفت حق تعالیٰ کی باتیں پوچھیں۔ دونوں اپنے پیر کے طفیل میں عالم باطن کی کچھ باتوں سے واقف تھے۔ ان لوگوں نے آمادگی ظاہر کی اور شیخ بہرام نے ایک رمز بھی بتا دیا۔ میاں قد و زیر تعلیم تھے اور حضرت شیخ نصیر الدین رحمۃ اللہ علیہ سے پڑھا کرتے تھے صبح ہوئی تو حسب معمول پڑھنے کے لئے گئے مگر کتاب گھر ہی میں چھوڑ آئے۔ حضرت شیخ نصیر الدین رحمۃ اللہ علیہ نے فرمایا معلوم ہوتا ہے کہ شیخ العالم رحمۃ اللہ علیہ کے مریدوں نے تم کو کوئی رمز بتا دیا ہے۔ میاں قد و جوش و ولولہ میں ردولی حضرت شیخ العالم رحمۃ اللہ علیہ کی خدمت میں حاضر ہوئے لیکن آپ نے ان کو مرید نہ کیا۔ میاں قد و نہایت نازک اور لطیف المزاج تھے۔ شیخ العالم رحمۃ اللہ علیہ نفی نفس اور احساس برتری کو دور کرنے کے لئے عمومی خدمات (مثلاً لکڑی ڈھلوانا، جاروب کشی کرانا وغیرہ) لیتے تھے۔ میاں قد و اگرچہ عالی حسب و نسب تھے لیکن ان سے بھی اس قسم کے مجاہدات کراوائے ایک دن ان کو لکڑیوں سے مار کر نکال دیا اور دروازہ بند کر لیا۔ وہ رات بھر آپ کے آستانے پر سرافگندہ پڑے رہے سرد موسم تھا اور ہوا برف آلود تھی مگر ان کو مطلق خبر نہ ہوئی صبح کو دروازہ کھلا پھر آپ نے عزیز مرید شیخ، مختیار رحمۃ اللہ علیہ کی سفارش پر ان کو مرید کیا۔

عمل گل در گل

شیخ العالم رحمۃ اللہ علیہ نے میاں قد و کو زمین میں دفن کر دیا پھر بورہ بچھا کر اس پر بیٹھ گئے اور توجہ دیتے رہے۔ پندرہ دن بعد زمین سے باہر نکالا اس واقعہ سے قصبہ ردولی اور اس کے نواح میں ایک بالچل مچ گئی۔ ایک مخلوق آپ کی خانقاہ میں یہ عجیب و غریب مجاہدہ اور آپ کی ولایت کا کمال دیکھنے کے لئے روزانہ جمع ہو جاتی جب آپ نے ان کو قبر سے زندہ نکالا تو ہر شخص مبہوت اور تصویر حیرت ہو کر رہ گیا تھا۔ اس واقعہ کو صاحب انوار العیون و صاحب مرآة الاسرار دونوں نے لکھا ہے اور درحقیقت یہ ایک غیر معمولی واقعہ ہے بھی جو آپ کے تصرف غالب کی ایک مثال ہے۔ میاں قد و کو خرقة پہنا کر قصبہ برناوہ کی خلافت سے نوازا۔ (۱)

خرقہ

آپ نے جمن قوال، شیخ بودھی، میاں قد و اور مخلص شاہ صاحب رحمۃ اللہ علیہم کو خرقہ عطا کیا تھا۔ جمن قوال خرقہ کی گرمی نہ برداشت کر سکا نوح کنناں واپس کر گیا۔ حضرت قطب بندگی نے لکھا ہے کہ جمن قوال جذامی ہو گیا اور اس کی ایک نہ ایک اولاد اس مرض میں مبتلا رہتی ہے۔ ہمارے یہاں کے قوال اپنا شجرہ اس سے جوڑتے ہیں ان کا کہنا ہے کہ ان کے خاندان میں ایک نہ ایک شخص پاگل یا خط الحواس ضرور رہتا ہے۔ میاں قد و نے اپنا کوئی جانشین نہیں چھوڑا اور مخلص شاہ صاحب رحمۃ اللہ علیہ کی وفات حضرت شیخ العالم رحمۃ اللہ علیہ کی زندگی ہی میں ہو گئی تھی ان کا خرقہ آپ کے حکم سے ان کی قبر میں رکھ دیا گیا تھا۔

گلاہ

آپ مرید کو بطور نشانی گلاہ عطا کرتے تھے۔ (۱)

کمبل اور پگڑی

ملک شمو کو جس کی اولاد آج بھی باقی ہے آپ نے پگڑی اور کمبل عطا فرمایا تھا مگر مرید نہیں کیا تھا۔ (۲) مگر میاں سالار کو مرید ہونے کی پگڑی عطا فرمائی تھی۔ (۳)
نوٹ: ملک شمو حضرت سید اشرف جہانگیر سمنانی قدس اللہ سرہ کی غلامی سے وابستہ تھا۔

طریقہ نیاز مندی

مریدین آپ کے سامنے سر جھکاتے اور زمیں بوس ہو کر بیٹھ جاتے تھے۔ آپ کے مریدوں میں یہ طریقہ آج تک رائج ہے۔ آپ کے صاحب سجادہ کے سامنے زمیں بوس ہو کر سجدے کے طریقے پر سر رکھتے ہیں۔ اگرچہ ظاہر شریعت میں سجدہ ممنوع ہے لیکن باطن میں مسموع ہے، سجدہ شکر میں لوگوں کا اختلاف ہے۔ امام بو حنیفہ اور امام مالک رضی اللہ عنہما کے نزدیک مکروہ ہے لیکن امام شافعی رحمۃ اللہ علیہ اور امام احمد رضی اللہ عنہ مکروہ نہیں سمجھتے۔ بلکہ مستحب کہتے ہیں۔

(۱) انوار العیون صفحہ ۶۷ (۲) ایضاً صفحہ ۷۱ (۳) ایضاً صفحہ ۱۱۸

بعض مسائل میں مشائخ شافعی مذہب پر بھی عمل کرتے ہیں۔ (۱)

(۱) انوار العیون صفحہ ۷۲

ضروری وضاحت: انوار العیون کی اصل عبارت یہ ہے۔ ”نقل است مریدان حضرت شیخ العالم قدس سرہ پیش حضرت شیخ العالم سر پیش می آوردند و سجدہ پیش می رفتند و می نشستند سبحان اللہ تا در آن حال چہ جمال می دیدند و مستغرق آں می گشتند، و امروز ہماں سنت مریداں حضرت شیخ العالم را جاری است کہ پیش قبر حضرت شیخ العالم و پیش صاحب سجادہ آنحضرت سر بر زمین می نہند و سجدہ می کنند اگرچہ در ظاہر ممنوع است فاما در باطن مسموع است۔ و جواب ایں بوضوح تمام در فن ارادت گفتہ شدہ است شافی و کافی خواہد بود انشاء اللہ تعالیٰ و عونہ۔ و نیز باید دانست کہ ایں مسئلہ مختلف فیہ است: کما قال فی اشرار الذہاب۔ و اختلفوا فی السجود و الشکر فقال ابو حنیفہ و مالک رضی اللہ عنہما و الاولیٰ ان یقتصر علی الحمد و الشکر باللسان و قال الشافعی و احمد لا یکرہ بل ہو مستحب۔ و بعضی احکام مشائخ در مذہب شافعی ہم عمل دارند۔ انوار العیون (مطبوعہ مجتبیٰ لکھنؤ)

میں کہتا ہوں اللہ کی توفیق سے کہ ہمارے فقہا کا یہ مذہب ہے کہ سجدہ کی دو قسمیں ہیں۔ سجدہ تعبدی و سجدہ تعظیمی۔ سجدہ تعبدی غیر اللہ کیلئے کفر ہے اور سجدہ تعظیمی غیر اللہ کے لئے ہماری شریعت میں حرام ہے۔ رہا امر مذکور تو ہو سکتا ہے کہ حضرت شیخ العالم کا اس سے منع نہ کرنا مریدوں کی ارادت کو پرکھنے کے لئے رہا ہو جیسا کہ بعض کبار مشائخ اپنے مریدوں کو جانچنے کے لئے اس طرح کا حکم کیا کرتے پھر خود بھی توبہ کرتے اور مریدوں کو بھی توبہ کراتے۔ ورنہ وہ ذات جو دسترخوان پر ممنوعہ اشیاء دیکھ کر دسترخوان چھوڑ کر باہر آگئی ہو ان کی طرف سے اس طرح کا فعل قبول کیا جانا بہت بعید معلوم ہوتا ہے۔ واللہ تعالیٰ اعلم۔

بہر حال ہم کو چاہئے کہ اس باب میں فقہاء کے اقوال پر عمل کریں ہاں مرشد کے حکم سے روگردانی نہ کرنا چاہئے مگر واضح رہے کہ لا طاعۃ الا للہ فی معصیۃ الخالق۔

فی الحال خانقاہ حضرت شیخ العالم میں اس طرح کا کوئی فعل میری نظر سے نہیں گزرا وجہ یہ ہے کہ موجودہ صاحب سجادہ حضرت نیر میاں قبلہ جو شریعت مطہرہ کے حدود و پابندی اپنے اسلاف کے نقش قدم پر ہیں بزرگوں کے معاملات میں اس وقت تک دخل اندازی نہیں کرتے جب تک کہ اچھی طرح سمجھ نہیں لیتے بلکہ فقہاء کے اقوال پر عمل کرتے ہوئے مریدوں کو اپنے سامنے زمیں بوسی کرنے سے سختی سے منع فرماتے ہیں۔

اللہ ان کی عمر میں برکت عطا کرے۔ آمین۔ ۱۲۔ محمد احمد رضا مصباحی۔

حضرت شیخ بختیار جو نیوری رحمۃ اللہ علیہ

شیخ بختیار جو نیوری ایک جوہری کے غلام تھے۔ بہ سلسلہ تجارت اپنے آقا کے ساتھ ردولی آتے رہتے تھے۔ ایک دن ان کی نظر حضرت شیخ العالم رحمۃ اللہ علیہ پر پڑی، نظر پڑتے ہی معتقد ہو گئے اور روزانہ صبح و شام سلام کر کے لوٹ جاتے۔ چھ مہینے تک یہی دستور رہا۔ مگر آپ نے کوئی توجہ نہیں کی۔ شیخ بختیار کے دل میں آیا کہ یہ فقیر خدا رسیدہ ہے لیکن بے نیازی سے کسی کی حاجت برآری کم ہوتی ہے۔ اس خیال کے ساتھ ہی حضرت شیخ العالم رحمۃ اللہ علیہ کی نظر اٹھی اور شیخ بختیار ایک دریائے ناپید کنار میں جا پڑے، خودی سے بے خود ہو گئے اور زمین و آسمان سے نظر گذر گئی پھر عالم مدہوشی میں خانقاہ سے روانہ ہوئے اور کوسوں نکل گئے موضع بہار کے جنگل میں پہونچ کر کسی قدر ہوشیار ہوئے اور پھر خانقاہ کی طرف پلٹے۔ حضرت شیخ العالم رحمۃ اللہ علیہ سے بادۂ وحدت کے خمار میں کہنا شروع کیا کہ احمد! ایسی نعمت تمہارے پاس ہے اور خدا کے بندوں کو محروم رکھتے ہو؟ ہر چند شیخ العالم رحمۃ اللہ علیہ منع فرماتے تھے مگر مستی تھی کہ اترتی ہی نہ تھی۔ شیخ العالم رحمۃ اللہ علیہ نے تھوڑا پانی پلایا تب ان کو ہوش آیا۔ آپ نے ان سے فرمایا بختیار جاؤ اور اپنے آقا کی رضا حاصل کرو اور اپنے کام میں لگ جاؤ بختیار جو نیور واپس گئے عشق کی آگ نے ان کے وجود کو خاکستر کر دیا تھا کسی پل قرار نہ تھا۔ آقا نے جب غلام کا یہ رنگ دیکھا تو آزاد کر دیا۔

سوز باطن سے آنکھیں شعلہ بار ہو جاتیں یہاں تک نوبت پہونچ جاتی کہ جسم جلنے لگتا پیر

دنگیر کا نام لیتے تو آگ سرد پڑ جاتی اور نجات ملتی تھوڑی دیر کے بعد پھر وہی حالت عود کر آتی۔ آخر شمشادہ انوار کے مقام میں حضرت شیخ المشائخ قدوۃ الاصفیاء شیخ شرف الحق والدین بوقلندر پانی پتی قدس اللہ روحہ نے حضرت شیخ العالم رحمۃ اللہ علیہ سے بختیار کے حق میں سفارش کی اور فرمایا احمد! دنیا میں تم کو کوئی نہیں پہچانتا اور نہ خبر رکھتا ہے کہ تم اپنے آقا کی بارگاہ میں کیا جمال با کمال رکھتے ہو۔ بیچارہ بختیار البتہ کچھ مرتبہ شناس ہوا تو اس پر اتنا بار نہ ڈالنا چاہئے اس سفارش پر آپ نے بختیار پر کرم کی نظر ڈالی بختیار اس وقت جو نیور میں اور حضرت شیخ العالم رحمۃ اللہ علیہ ردولی میں تھے۔ یہیں سے آپ نے ان پر شفقت کی نظر ڈالی شفقت کی نظر پڑتے ہی ان کی آتش سوزاں دور ہو گئی، آزمائش سے نجات ملی، مرض صحت سے، بے قراری قرار سے اور کرب و اضطراب فرحت و انبساط سے بدل گیا۔ شیخ بختیار نے محسوس کیا کہ اب شیخ العالم رحمۃ اللہ علیہ نے توجہ فرمائی ہے چنانچہ ردولی حاضر خدمت ہوئے اور زمین پر سر نیاز رکھ کے خادمانہ کھڑے ہو گئے۔

مراحل سلوک

شیخ العالم رحمۃ اللہ علیہ نے فرمایا بختیار! اگر تم اس فقیر کی سلک ارادت سے منسلک ہونا چاہتے ہو تو بیوی کو چھوڑنا ہوگا؟ بختیار نے عرض کیا ”چھوڑا“ پھر فرمایا رسول اللہ ﷺ کو چھوڑو گے؟ عرض کیا چھوڑا۔ فرمایا خدا کو چھوڑو گے؟ اس ارشاد پر بھی بلا تامل جواب دیا۔ ”چھوڑا“ جب شیخ العالم رحمۃ اللہ علیہ نے دیکھا کہ بختیار نے سب کچھ چھوڑ دیا اور کثرت کے نقوش دل سے دھو کر اور اپنی کشتی بحرفنا کے حوالے کر کے چوگان ارادت میں مستحکم ہو گئے اور ان کا قلب صفائے کمال سے مجلی ہو گیا اور اپنے پیر کے جمال و کمال کی تجلی کے بیابان کی طرف دوڑے تب آپ نے ان کی جان میں نزول اجلال فرما کر ان کے آسمان قلب کے افق سے ان پر جلوہ گلن ہوئے اور مشاہدے کے اشارے سے مژدہ سنایا کہ تم نے خدا کو پالیا اور رسول اللہ ﷺ کی پیروی کی۔ (۱)

۱۔ آپ کا یہ پوچھنا بطور امتحان تھا کیونکہ اللہ و رسول تک رسائی کے لئے مرشد کامل پر اعتماد کلی ضروری ہے۔

۱۲ احمد رضا مصباحی

(۱) انوار العیون صفحہ ۳۵

تشریح

لا الہ الا اللہ کے مطابق صوفیائے کرام پہلے نفی کی تعلیم دیتے ہیں بعدہ اثبات کی۔ حدیث شریف میں افضل الذکر لا الہ الا اللہ ہے لا الہ سے ماسویٰ کی نفی اور الا اللہ سے اثبات حق مقصود ہے۔ لا الہ کی جھاڑو آئینہ قلب سے ہر نقش ماسویٰ کو صاف کر دیتی ہے اور الا اللہ کی ضرب سے پوشیدہ برق تجلی ہوید اہو کر سارے وجود پر غالب ہو جاتی ہے اور مقصود حاصل ہو جاتا ہے۔

حدیث شریف

آپ ﷺ نے ارشاد فرمایا:

”إِنَّ اللَّهَ كَانَ وَلَا شَيْءَ مَعَهُ بَلْ هُوَ عَلَىٰ مَا عَلَيْهِ.“

اللہ تعالیٰ موجود تھا اور کوئی چیز اس کے ساتھ نہ تھی اور اب بھی وہ اسی صفت کے ساتھ موصوف ہے۔

اللہ تعالیٰ ہر بچے کو فطرت اسلام پر پیدا فرماتا ہے، اس کے ماں باپ اور ماحول اس کو اپنے رنگ میں رنگ لیتے ہیں۔ بچے کا ظاہر و باطن ایک ہوتا ہے۔ اس کا دل صاف و شفاف آئینہ ہوتا ہے کسی قسم کا کوئی میل نہیں ہوتا، اس کے دل کی پاکیزگی، اس کی آنکھوں، زبان اور حرکات و سکنات سے جھلکتی ہے، دین دھرم کے جھگڑوں سے بے نیاز ہوتا ہے، معصومیت اس کی فطرت ہوتی ہے اور یہی اس کا دین ہے۔ طالب کو اس اسٹیج پر لانے کے لئے غیر معمولی طاقتور شیخ کی ضرورت ناگزیر ہے۔ حضرت شیخ العالم رحمۃ اللہ علیہ نے بختیار کے دل سے تمام نقوش ایک نظر سے مٹا دیئے۔ یہ آپ کا کمال تھا۔

واقعہ حضرت امام غزالی رضی اللہ عنہ (۱۰۵۸ھ تا ۱۱۱۱ھ) بطور تمثیل

آپ دور آفریں شخصیت کے مالک تھے، علم الکلام، منطق، فلسفہ، فقہ، علم مناظرہ میں درجہ کمال رکھتے تھے، بغداد یونیورسٹی کے بحیثیت صدر مدرس قابل رشک عزت و احترام کے مالک ہوئے۔ سلاطین وقت، اعیان مملکت عوام و خواص آپ کی راہ میں آنکھیں بچھاتے تھے۔ سب

کچھ حاصل تھا مگر دل حقیقت کے لئے بے چین تھا۔ آپ نے محسوس کیا کہ درس و تدریس صرف جاہ و منزلت کے لئے ہے آخرت کا کوئی سامان نہیں ہے۔ صدق و اخلاص کا دور دور پتہ نہیں آخرش سب چھوڑ کر شام کی راہ لی۔ دمشق میں مجاہدہ و ریاضت میں مشغول ہوئے۔ آپ کا روزانہ یہ شغل تھا کہ جامع اموی کے غربی مینار پر چڑھ کر دروازہ بند کر لیتے اور تمام دن مراقبہ و ذکر و شغل کیا کرتے وہاں سے القدس کا رخ کیا، جامع عمر اور صخرہ کے حجرے میں داخل ہو کر دروازہ بند کر لیتے اور مجاہدہ کیا کرتے یہاں تک کہ حقیقت کی تجلی نمودار ہوئی اور قلب مطمئن ہو گیا۔ آپ نے اعلان کیا کہ علم مکاشفہ ہی علم باطن ہے اور اسی سے حق تعالیٰ کی معرفت حاصل ہوتی ہے۔

حضرت ابن عربی رضی اللہ عنہ کا قول (۶۳۸ تا ۷۲۸ھ جری)

”جب طالب حق گوشہ نشینی اور ذکر الہی لازم پکڑتا اور دل کو فکر سے فارغ کرتا اور دروازہ الہی پر محتاج ہو کر بیٹھتا ہے تو اس کو اس وقت اللہ تعالیٰ اپنا علم، اسرار الہیہ اور معارف ربانیہ عطا کرتا ہے۔“ (۱)

واقعہ حضرت شیخ فتح اللہ اودھی رحمۃ اللہ علیہ

پچھلے صفحات میں واقعہ لکھا جا چکا ہے کہ حضرت شیخ فتح اللہ اودھی رحمۃ اللہ علیہ کا شمار ممتاز علماء میں تھا لیکن یہ ظاہری علم نور یقین میں تبدیل نہیں ہوا ان کے پیرومرشد حکیم شیخ صدر الدین نے فرمایا کہ جب تک علم کے نقوش دل و دماغ سے نہیں نکلیں گے عرفان نہیں حاصل ہوگا۔

صوفیاء کرام طالب کو ماسویٰ سے پاک کرنے کے بعد علوم باطنی سے نوازتے تھے۔ حسب و نسب، علم و کمال، جاہ و عظمت کے بتوں کو طالب کے دل سے نکال کر الا اللہ کے کعبے کے آگے سرعہ ودیت خم کرا کے مژدہ سناتے تھے۔

واقعہ

ایک دن آپ نے بختیار سے کنواں کھودنے کے لئے کہا بختیار نے بے چوں و چرا حکم کی

تعمیل کی، کنویں کے پانی پر شیخ العالم رحمۃ اللہ علیہ نے تکبیر کہی اور اس کو تقسیم فرمایا پھر اشارہ کیا کہ اس کنویں کو پاٹ کر باہر کی مٹی سے چوڑا بناؤ۔ بختیار نے اس حکم کی بھی تعمیل کی شیخ بختیار اپنے پیر کی ارادت میں اس قدر مستحکم ہو گئے تھے کہ اپنی ذات کو فنا کر کے پیر کی ذات میں گم کر دیا تھا۔ (۱)

واقعہ

ایک دن شیخ العالم رحمۃ اللہ علیہ اپنے حجرے میں تشریف فرما تھے اور بختیار دست بستہ حاضر خدمت، آپ نے اُن سے فرمایا! کیا دیکھتے ہو؟ انہوں نے عرض کیا کہ حضور کا حجرہ سوئے کا نظر آرہا ہے۔ شیخ العالم رحمۃ اللہ علیہ نے فرمایا۔ پھر دیکھو! دوسری مرتبہ دیکھا تو حجرہ بدستور مٹی کا تھا۔ (۲)

واقعہ

شیخ بختیار تاجر تھے، جو اہرات کی تجارت کرتے تھے ایک دن شیخ العالم رحمۃ اللہ علیہ سے عرض گزار ہوئے کہ پیر دستگیر اگر اجازت ملے تو قصبہ سے سوداگری کے لئے باہر نکلوں! آپ نے اجازت عطا کر کے فرمایا ”اسی دریا تک جانا جہاں تک اس فقیر کی ولایت ہے، شیخ بختیار سوداگری کر کے لوٹ رہے تھے کہ ڈاکوؤں کو پتہ چل گیا کہ ان کے پاس اعلیٰ قسم کا سامان ہے۔ راہ میں ڈاکوؤں نے گھیر لیا اور شیخ بختیار کو زمین پر گرا کر سر قلم ہی کرنا چاہے تھے کہ حضرت شیخ العالم رحمۃ اللہ علیہ عصا لئے ہوئے پہنچ گئے اور لاکاراکہ بختیار مارو! مارو! ڈرنا نہیں ڈاکو اس آفت ناگہانی سے خوفزدہ ہو گئے اور بختیار کو چھوڑ دیا۔ ان لوگوں نے پوچھا یہ کون تھے۔ بختیار نے جواب دیا کہ میرے پیر تھے جو ہر وقت میرے ساتھ رہتے ہیں۔ انہوں نے کہا کہ تم اسی بل پر نفیس سامان کی تجارت کرتے ہو کہ تمہارا پیر اتنا صاحب قوت ہے۔ ہم لوگوں کی طرف سے مافی مانگ کر یہ چند تنگہ (سکہ رائج الوقت) بطور نذر پیش کر دینا۔ شیخ بختیار واپس آکر ان تنگوں کو حضرت شیخ العالم رحمۃ اللہ علیہ کی خدمت میں پیش کیا اور سارا ماجرا سنایا۔ شیخ العالم رحمۃ اللہ علیہ نے فرمایا جیسا تم

کہہ رہے ہو ایسا ہی ہوا۔ (۳)

شیخ بختیار پڑھے لکھے نہیں تھے لیکن شیخ العالم رحمۃ اللہ علیہ کے فیض سے ایسے علم سے بہرہ ور تھے کہ دانش مندان وقت کی بڑی بری مشکلات اور نکتے حل کرتے تھے۔ آپ جو کچھ کہتے وہ کتاب اللہ اور احادیث رسول ﷺ کے سوانہ ہوتا تھا آپ کی اس صفت کے معترف اس وقت کے تمام علماء تھے۔ (۱)

شیخ بختیار جو پنپوری رحمۃ اللہ علیہ پر شیخ العالم رحمۃ اللہ علیہ کی خاص نظر کرم تھی وہ محرم اسرار ہو گئے تھے اور سفر و حضر میں اکثر ان کے ساتھ رہتے تھے۔ (۲)

شہادت

شیخ بختیار جو پنپوری رحمۃ اللہ علیہ نے حضرت شیخ العالم رحمۃ اللہ علیہ کی حیات میں دوران سفر جام شہادت نوش کیا تھا۔ عوام میں وہ غیب پیر کے نام سے مشہور ہیں۔ (۳) وہ صاحب اولاد تھے ان کے لڑکے کی شادی قصبہ ایسولی کے رہنے والے شیخ فخر الدین کی لڑکی کے ساتھ ہوئی تھی۔

حضرت مخلص شاہ صاحب رحمۃ اللہ علیہ

حضرت مخلص شاہ صاحب فیروز شاہ کے ملازم تھے اور ردولی میں اہل خاندان کے ساتھ رہتے تھے آپ شیخ العالم رحمۃ اللہ علیہ کی خدمت میں چھ مہینے تک دونوں وقت حاضر ہوتے رہے، کھانا پیش کرتے اور واپس چلے جاتے لیکن شیخ العالم رحمۃ اللہ علیہ نے التفات نہیں کیا بلکہ کبھی یہ تک نہیں پوچھا کہ تم کون ہو؟ کہاں سے آتے ہو؟ کس کام کے لئے آتے ہو؟ مخلص نے اپنے دل میں کہا کہ اس فقیر کی خدمت کرتے مہینوں ہو گئے مگر اس نے یہ بھی نہ پوچھا کہ تیرا مطلب کیا ہے یہ خیال کر کے گھر واپس ہوئے۔ حضرت شیخ العالم رحمۃ اللہ علیہ بھی ان کے پیچھے پیچھے ان کے دروازے تک گئے اور آواز دی، ایک لڑکی نکلی آپ نے اس سے کہا کہ مخلص سے کہہ دو! احمد دروازے پر کھڑا ہے، خبر پاتے ہی مخلص فی الفور دوڑتے ہوئے آئے اور پاؤں ہوئے۔ آپ نے فرمایا کہ تم مجھ سے گلہ مند ہو گئے، مخلص نے بصد تعظیم و تکریم بٹھایا اور کھانا پیش کیا۔ آپ نے تناول فرمایا اور کھانا کھانے کے بعد مخلص کے ساتھ خانقاہ آئے پھر ان سے دریافت کیا کہ کوئی اولاد بھی ہے؟ عرض کیا ایک لڑکا اور ایک لڑکی ہے۔ آپ نے فرمایا کہ جاؤ جب تک ان کی شادی وغیرہ سے فراغت نہ پالو میرے پاس نہ آنا۔ مخلص شاہ صاحب حکم کی تعمیل کے بعد آپ کی خدمت میں حاضر ہوئے۔ مرید کرنے سے قبل آپ نے تعلیم فرمائی جس کا ذکر پہلے کیا جا چکا ہے وہ اللہ کے ولیوں میں سے ایک ولی ہوئے۔ (۱)

حضرت مخلص شاہ صاحب نے ایک دن حضرت شیخ العالم رحمۃ اللہ علیہ کے سامنے کھڑے ہو کر عرض کیا کہ پیر دستگیر میرا کپڑا بوسیدہ ہو گیا ہے میں چاہتا ہوں نیا کپڑا پہنوں اور اس جہان سے چلا جاؤں۔ آپ نے فرمایا چند دن اور ٹھہرو، مخلص گھر واپس ہوئے دوسرے دن عرض کیا پھر وہی جواب ملا پھر تیسری بار عرض کیا اس مرتبہ بھی وہی جواب ملا۔ لوٹ کر مخلص نے اپنے لڑکوں سے وصیت کی کہ اب میرا وقت قریب آچکا ہے میرے مرنے کی خبر پیر و مرشد کو نہ دینا۔ اور فوراً لے جا کر دفن کر دینا۔ میرا پیر ایسا شیخ ہے جس کے کمال و جمال کی کوئی انتہا نہیں ہے وہ نہایت غالب شیخ اور نہایت جاذب و واصل ہے۔ وہ ایسا مالک ہے کہ دونوں جہان میں اس کا فرمان نافذ ہے کسی کو اس کے مرتبہ کا اندازہ نہیں اور نہ کوئی اس کو پہچانتا ہے۔ یہ کہہ کر چادر اوڑھ کر لیٹ گئے اور طائر روح نفس غصری سے پرواز کر گیا۔ مخلص کے لڑکے بہرام نے شیخ العالم رحمۃ اللہ علیہ کو ان کی موت کی خبر دیدی، آپ آئے اور مخلص کے کانوں کے پاس چالیس پچاس بار زور سے مخلص مخلص پکارا، آواز سن کر دوسرے لوگ آگئے اور اپنی آنکھوں سے یہ ماجرا دیکھا۔ کہ شاہ مخلص آپ کی آواز پر زندہ ہو کر اٹھ کر بیٹھ گئے۔ الغرض مخلص کو اس عالم سے پھر اس عالم میں لے آئے۔ مخلص اٹھ بیٹھے اور اپنے ہاتھ آپ کے قدموں پر رکھ دیئے پھر آپ خانقاہ لوٹ آئے۔

مخلص نے اپنے لڑکوں سے کہا کہ تم نے میری بات نہ مانی، تم کو یقین نہیں تھا کہ جو میں نے کہا تھا وہ سچ کہا تھا۔ بہرام سے کہا کہ جا کر پیر دستگیر سے عرض کرو کہ یہاں سے جانے کی اجازت عطا کی جائے۔ آپ نے بہرام سے فرمایا کہ جا کر اپنے باپ سے کہو کہ چند دن اور ٹھہرو، ہم تم ساتھ چلیں گے۔ مخلص نے شیخ العالم رحمۃ اللہ علیہ کا پیغام سنا، اور دوبارہ بہرام کو اجازت کے لئے بھیجا، آپ نے بہرام سے فرمایا کہ مخلص سے جا کر پوچھو کہ کہاں جاؤ گے؟ میں بھی وہیں آؤں؟ جواب میں مخلص نے کہلایا کہ پیر دستگیر مجھ سے بہتر جانتے ہیں کہ آنا جانا ایک مقام سے دوسرے

۱۔ صوفیا سے منقول ہے کہ پاک لوگوں کی روحیں وفات کے بعد مقامات علیا طے کرتی جاتی ہیں۔ حضرت شاہ مخلص کی روح چالیس یا پچاس مقامات علیا طے کر چکی تھی کہ حضرت شیخ العالم نے آپ کو پکارا۔

مقام میں ظاہر سے پوشیدہ میں پوشیدہ سے ظاہر میں اور ایک جامے سے دوسرے جامے میں، پرانے سے نئے میں اور نئے سے پرانے میں منتقل ہونے کا نام ہے۔ بہرام سے شیخ العالم رحمۃ اللہ علیہ نے فرمایا کہ اپنے باپ سے پوچھو کہ اگر کسی چیز کی ضرورت ہو تو دی جائے۔ مخلص نے کہلایا کہ حضور کے طفیل میں سب کچھ مل چکا ہے اب اجازت عطا فرمائیں۔ حضرت شیخ العالم رحمۃ اللہ علیہ نے اس بار اجازت عطا فرمائی۔ ان کی وفات کے بعد ان کے لڑکے حضرت شیخ العالم رحمۃ اللہ علیہ کا عطا کیا ہوا خرقة آپ کے پاس لائے آپ نے فرمایا یہ خرقة انہیں کے لائق تھا لہذا اس کو ان کے ساتھ دفن کر دو چنانچہ ان لوگوں نے ویسا ہی کیا۔ (۱)

وفات

مخلص شاہ صاحب رحمۃ اللہ علیہ کی وفات حضرت شیخ العالم رحمۃ اللہ علیہ کی زندگی میں ہوگئی تھی۔ ان کا مزار محلہ مخدوم زادہ میں سڑک کے جنوب میں جھری نیم کے تلے اچھی حالت میں ہے۔

مخلص شاہ صاحب رحمۃ اللہ علیہ صاحب اولاد تھے۔ شیخ بہرام اور شمس الدین ان کے لڑکے تھے اور دونوں شیخ العالم رحمۃ اللہ علیہ کے مرید تھے۔

شیخ بہرام رحمۃ اللہ علیہ

شیخ بہرام بہت ہی خدمت گزار اور قابل اعتماد مرید تھے۔ شیخ العالم رحمۃ اللہ علیہ اور مخلص شاہ صاحب رحمۃ اللہ علیہ کے منظور نظر تھے واقعہ مذکورہ میں مخلص شاہ صاحب رحمۃ اللہ علیہ اور شیخ العالم رحمۃ اللہ علیہ کے درمیان پیغام رسانی کا نازک کام شیخ بہرام نے انجام دیا۔ شیخ العالم رحمۃ اللہ علیہ اکثر ان سے پیغام رسانی کا کام لیا کرتے اور ان پر خاص توجہ فرماتے تھے۔

نوٹ: حضرت شیخ عبدالقدوس گنگوہی رحمۃ اللہ علیہ کے وقت ان کی عمر ۸۰ سال کی تھی آپ نے بہرام سے گفتگو کی۔ اور انہوں نے واقعات بیان کئے۔ (۲)

جائزہ

اللہ تعالیٰ نے ارشاد فرمایا ہے:

قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ. (سورہ الزمر-آیت ۱۱)
”آپ ﷺ فرمادیجئے، مجھ کو حکم ہوا ہے کہ میں اللہ تعالیٰ کی عبادت اس طرح کروں کہ عبادت کو اسی کے لئے خالص رکھوں۔“

پھر ارشاد فرمایا:

قُلْ اللَّهُ أَعْبُدْ مُخْلِصًا لَهُ دِينِي. (سورہ الزمر آیت-۱۲)
”آپ ﷺ فرمادیجئے کہ میں اللہ تعالیٰ کی عبادت اس طرح کرتا ہوں کہ اپنی عبادت اسی کے لئے خالص رکھتا ہوں۔“

صوفیائے کرام فرمان حق اور فرمان رسول اللہ ﷺ کے مطابق اللہ تعالیٰ کی خالص عبادت کرتے تھے۔ ان کی زندگی حق کے لئے تھی۔ ان کے قول و فعل، ظاہر و باطن میں یکسانیت تھی، تبلیغ کا کوئی معاوضہ نہیں مانگتے تھے۔ چنانچہ شیخ العالم رحمۃ اللہ علیہ کی حیات مبارکہ بھی صوفیائے کرام کی طرح ان صفات کی آئینہ دار تھی۔ آپ کے مرید آپ کے معمولات اپنی آنکھوں سے دیکھتے تھے۔ لہذا وہ بھی آپ کے رنگ میں رنگ گئے تھے اور خالص ہو گئے تھے۔ ان میں صفات عالیہ پیدا ہوگئی تھیں۔ وہ آپ کے اثر تصرف سے معرفت حق تعالیٰ کی آرزو کرتے، وہ آپ کی ولایت و درویشی پر یقین کامل رکھتے یہاں تک کہ آپ کی اجازت کے بغیر اس دنیا سے سفر نہ کرتے۔

عبادت

شریعت کی پابندی میں شیخ العالم رحمۃ اللہ علیہ نے غیر معمولی سعی کی اور مجاہدہ کیا جس کے ثمرہ میں حضرت صمدیت کی درگاہ سے عبدالحق کا خطاب پایا۔ حضرت شیخ عبدالقدوس گنگوہی رحمۃ اللہ علیہ نے اس وصف کو اس طرح بیان فرمایا ہے،
 ”سید الاولین والآخرین ﷺ کی پیروی میں انتہائی سعی و کوشش کی چونکہ انکو عہدہ و رسولہ کہا گیا تھا اسلئے انکو عبدالحق کا لقب ملا۔ زہے کمال کہ پیر کی پیروی میں مثال پائی۔“ (۱)
 اس سے زیادہ خراج عقیدت پیش نہیں کیا جاسکتا اور حضرت عبدالقدوس رحمۃ اللہ علیہ کے علاوہ کوئی دوسرا اس انداز کا خراج عقیدت پیش بھی نہیں کر سکتا۔

بچپن کی عبادت

بچپن ہی سے نماز کی پابندی شروع کر دی تھی۔ آپ کی والدہ ماجدہ نماز تہجد کے لئے اٹھتیں تو آپ بھی اٹھتے، والدہ منع فرماتیں اور کہتیں کہ کس بچوں پر تو فرض نمازیں بھی فرض نہیں ہیں۔ تم نفل کے لئے اتنی جدوجہد کیوں کرتے ہو؟ مگر آپ کی عبادت میں فرق نہ آیا۔ حق تعالیٰ کی محبت کا جذبہ ابتدا ہی سے تھا۔ (۲)

نماز باجماعت

آپ جامع مسجد ردولی میں اوّل وقت جاتے اور اپنے ہاتھ سے جھاڑو دیتے۔ چالیس پچاس سال تک یہی دستور رہا۔ جب آپ نماز کے لئے نکلتے تو شیخ بختیار رحمۃ اللہ علیہ آگے آگے بہ آواز بلند حق حق حق کہتے جاتے تھے اور آپ اسی آواز کے سہارے راستہ طے کرتے، نماز باجماعت کے سختی سے پابند تھے۔ (۱)

شب بیداری

تمام رات عبادت میں مصروف رہتے۔ (۲) اور بکثرت درود شریف پڑھتے۔ (۳) رات کو ٹھٹھے کے حجرے میں گزارتے تھے۔

مجاہدہ

کتاب جامع السلاسل میں تحریر ہے کہ آپ نے تیس برس تک سر کے نیچے تکیہ نہیں رکھا۔ (۴) شہر اودھ میں چھ مہینے قبر کے اندر اور نو مہینے کھڑے کھڑے سر جوندی کے کنارے عبادت کی۔ (ملاحظہ کیجئے پچھلے صفحات)

شریعت کا لحاظ

پنجاب میں آپ کی زبان سے عالم سکر میں شطیحات نکل گئے اس کے کفارے میں دریائے سندھ کے پانی میں اتر کر مہینوں شام سے صبح تک ”دین محمد قائم و دائم“ کا ورد کرتے رہے۔ جب تک قلب مطمئن نہیں ہوا تزکیہ نفس جاری رہا۔ (۵)

محویت اور استغراق

آخری دور میں جب آپ عالم حق سے عام خلق کی جانب آتے اور سامنے موجود شخص پر نظر پڑتی تو پوچھتے تم کون ہو؟ وہ عرض کرتا میں فلاں ہوں میرا یہ نام ہے، پھر فرماتے فلاں کون؟ وہ

عرض کرتا فلاں فلاں کا لڑکا، جب چند پشتوں کی وضاحت ہو جاتی، تب آپ پہچانتے اور فرماتے وہ شخص ہمارا ہے۔ پھر آپ پر عالم استغراق طاری ہو جاتا۔

کیا حال اور کیا کمال تھا کہ اپنے پیر اور حضرت سید الاولین والآخرین ﷺ کی راہ میں محد کمال پہنچا تھا۔ تمام مقامات کو عبور کئے ہوئے تھے کمال اسی قسم کا تھا جیسا کہ ایک مرتبہ حضرت رسول اللہ ﷺ نے حضرت عائشہ رضی اللہ تعالیٰ عنہا سے جب کہ وہ آپ کے عالم استغراق میں آپ کے پاس آئیں تھیں تو غلبہ حال میں مرد عورت کا امتیاز نہ کر سکے اور فرمایا تم کون ہو؟ مذکر کی ضمیر استعمال فرمائی۔ حضرت عائشہ رضی اللہ تعالیٰ عنہا نے جواب دیا میں عائشہ ہوں۔ پھر آپ ﷺ نے پوچھا کہ عائشہ کون؟ حضرت عائشہ رضی اللہ عنہا نے کہا کہ عائشہ ابوبکر کی لڑکی۔ پھر آپ ﷺ نے پوچھا! کون ابوبکر؟ حضرت عائشہ رضی اللہ عنہا نے جواب دیا۔ ابوبکر بن ابی قحافہ رضی اللہ عنہ پھر آپ ﷺ نے پوچھا۔ ابوقحافہ کون؟ یہ رنگ دیکھ کر حضرت عائشہ رضی اللہ تعالیٰ عنہا آپ ﷺ کے پاس سے بھاگ گئیں وہ فرماتی تھیں کہ اگر میں اس وقت نہ چلی آتی تو جل جاتی۔ (۱)

جب آنحضرت ﷺ پر سے یہ کیفیت دور ہوئی اور حجرے سے باہر تشریف لائے تو حضرت عائشہ نے واقعہ پوچھا۔ آپ ﷺ نے فرمایا کہ ”حق تعالیٰ کے ساتھ میرا تنہائی کا ایک خاص وقت ہوتا ہے اس وقت کسی مقرب فرشتے اور نبی مرسل کی بھی گنجائش نہیں ہوتی۔“ (۲)

صاحب مرآۃ الاسرار تحریر کرتے ہیں کہ چشتیہ خاندان کے سلسلے میں حضرت خواجہ ابو محمد چشتی رحمۃ اللہ علیہ اور حضرت خواجہ قطب الدین بختیار کا کی رحمۃ اللہ علیہ کے بعد دائرہ وجود مطلق اور نقطہ ذات حقیقت الحق کے مشاہدے سے جو دوامی استغراق و تحیر مخدوم شیخ احمد عبدالحق رحمۃ اللہ علیہ کو حاصل تھا کسی ولی کو میسر نہیں ہوا۔ (۳) مگر یہ جذب، یہ تحیر اور یہ استغراق آپ کی صفت پابندی شریعت پر اثر انداز نہیں ہوا۔ سلوک و جذب کے انداز جدا ہیں مگر کرم حق سے آپ کو دونوں انداز عطا ہوئے تھے جو اپنے اپنے دائرے میں برقرار رہتے تھے۔ آپ نے شادی بھی کی، آپ کے اولاد بھی ہوئیں مگر حق کی سعی اور اہتمام اتباع سنت میں کوئی فرق نہیں آیا۔

۷۸۶

حق حق

سماع

سلسلہ عالیہ چشتیہ میں سماع کو ایک اہم مقام حاصل ہے سماع کی محفلیں انہیں کوزیب دیتی ہیں جو اس کی شرائط کی پابندی کریں اور لوازمات کو ملحوظ رکھیں، سماع کا مقصد دراصل رسول اللہ ﷺ کی محبت کو تیز سے تیز کرنا ہے اور یہی محبت ہر مسلمان کی معراج اور باعث نجات اخروی ہے۔

ہندوستان کی جغرافیائی اور سماجی حالت اس بات کی متقاضی ہے کہ اسلام کی اشاعت و تبلیغ کا کوئی ایسا موثر ذریعہ ہونا چاہئے جو یہاں کے لوگوں کے مزاج کے مطابق ہو، ہندوستان کی سرزمین فطرت کے حسن و جمال سے مالا مال ہے۔ خصوصاً وادی گنگ و جمن کی تہذیب نرم و نرمک لطافت چاہتی ہے کہ یہاں جو بات پیش کی جائے وہ موسیقی کی طرح دلنشین زبان و انداز بیان لئے ہوئے ہو۔

اس نزاکت کو صوفیائے کرام نے سمجھ لیا اور سماع کو تبلیغ کا ایک ذریعہ بنایا۔ بے شک وہ اپنے مقصد میں کامیاب ہوئے۔ آج بھی لوگ تبلیغ کرتے ہیں مگر بے اثر، خشک و عظم سے کوئی نتیجہ نہیں نکلتا۔ سماع بہت سے امراض کا علاج ہے بلکہ باطنی و روحانی امراض کا درمان ہے۔

حضرت امام غزالی رحمۃ اللہ علیہ کی رائے

حضرت غزالی رحمۃ اللہ علیہ فرماتے ہیں کہ:

”سماع روح کے لئے غذا ہے، اعمال میں سے بہت لطیف اور پُر اثر عمل ہے اس کے اہل

وہ لوگ ہیں جن کا دل پاک و صاف ہوتا ہے اور وہی سماع سے رقت قلب حاصل کرتے ہیں۔ وجد کے بارے میں بعض صوفیاء نے یہ بھی کہا ہے کہ انسان کے دل پر حضرت حق کی طرف سے کچھ مکاشفات وارد ہوتے ہیں اسی کا نام وجد ہے سالک پر جب وجد کا نور چمکتا ہے تو اس پر سے شکوک و شبہات اٹھ جاتے ہیں۔ (۱)

مناسبت ازلی

روح کو نغمہ سے مناسبت ازلی ہے۔ روز ازل میں رب العالمین نے تمام روحوں کو جمع کیا اور فرمایا! کیا میں تمہارا رب نہیں ہوں؟ یہ ارشاد ربانی اتنا مترنم تھا کہ روحوں میں وجد پیدا ہو گیا اور وہ عالم کیف میں معترف ہوئیں ”ہاں“ صوفیائے کرام نے اس کی معبودیت کے اعتراف کے لئے سماع کو لازم گردانا اس لئے جس نے سماع کو حق کے ساتھ سنا وہ اہل حق ہوا اور جس نے نفس سے سنا وہ اہل نفس ہوا۔

راگ، رنگ اور روشنی کے اثرات وجود انسانی پر بیکراں ہیں۔ راگ میں رنگ بھی ہوتا ہے اور روشنی بھی ہوتی ہے۔ راگ سے خیالات جلد مرتعش ہو جاتے ہیں۔ پاکیزہ نفس، پاکیزگی کی طرف اور بھی مائل ہو جاتا ہے ایک مخصوص حالت پیدا ہوتی ہے جس کا تعلق دل کی کیفیت سے ہے۔

سماع میں ساز کے ساتھ، حمد، نعت اور صوفیانہ کلام گایا جاتا ہے جس سے قلوب نرم ہو جاتے ہیں، فکر روشن ہو جاتی ہے اور روحانی عالم کا در کھل جاتا ہے۔ وقتی طور پر سہمی مگر اللہ اور رسول اللہ ﷺ کی محبت کا دل میں نور پیدا ہو جاتا ہے۔

صوفیاء چشت

صوفیائے چشت صاحب سماع تھے ان کے نزدیک یہ ایک راز ہے اور جو اس راز سے واقف ہو وہ بغیر سماع کے نہیں رہ سکتا۔ سماع کی تاثیرات یہ ہیں:

- ۱- مریض روحانی کو شفا ہو جاتی ہے۔
- ۲- دل حق کی طرف مائل ہو جاتا ہے۔
- ۳- مشاہدے کی نعت حاصل ہوتی ہے۔
- ۴- نفس کو خودی و پندار سے نجات ملتی ہے۔

(۱) حضرت سید ابوالاحمد چشتی رحمۃ اللہ علیہ محفل آراستہ کرتے، آپ نے فرمایا کہ صد سالہ عبادت و ریاضت سے مشاہدہ کی جو نعمت ملتی ہے وہ سماع کی ایک محفل سے حاصل ہو جاتی ہے۔ دوران سماع آپ کی پیشانی متور ہو جاتی اور جس شخص پر نظر پڑتی وہ صاحب حال ہو جاتا اور کافر اسلام قبول کر لیتا۔ (۱)

(۲) حضرت سید خواجہ مودود چشتی رحمۃ اللہ علیہ محفل سماع کا آغاز تلاوت قرآن پاک سے اور ختم محفل تلاوت قرآن پر کرتے۔ بعد میں حاضرین محفل کو اعلیٰ درجے کا کھانا کھلاتے۔ (۲)

(۳) حضرت خواجہ عثمان ہارونی رضی اللہ تعالیٰ عنہ نے فرمایا کہ کسی کو فتح اہل سماع پر حاصل نہیں ہوئی۔ ہمارے خلفاء اور مریدوں میں یہ سنت تاقیامت جاری رہے گی انشاء اللہ تعالیٰ۔ (۳)

حضرت شیخ العالم رحمۃ اللہ علیہ

حضرت شیخ العالم قدس اللہ سرہ نے مشائخ چشت کی طرح سماع کی محفلوں کو فروغ دیا۔ اس سلسلے میں آپ نے فرمایا کہ:

”خدائے تعالیٰ کا ایک مقام ہے جس کو ”نور اسود“ کہتے ہیں۔ اس مقام پر سالک بلا سماع کے نہیں پہنچ سکتا۔ (۴)

سماع کی حالت میں آپ کی آنکھیں ہوا کی سمت ہوتیں، کبھی روتے اور کبھی ہنستے، ایک درویش نے پوچھا کہ حالت سماع میں کبھی آپ اس طرح روتے ہیں کہ ساری محفل رونے لگتی ہے اور ہنستے ہیں تو محفل نور جمال سے معمور ہو جاتی ہے۔ آپ نے فرمایا کہ جب اہل سماع حق تعالیٰ کی

جمالی صفت کا مشاہدہ کرتے ہیں تو مسکراتے ہیں اور جب جلالی کی کیفیت دیکھتے ہیں تو پریشان ہو جاتے ہیں۔ سماع میں اکثر آپ محفل سے غائب ہو جاتے تھے۔ محفل کے اختتام پر جو کچھ ہوتا تو الوں کو دیدیتے۔

واقعہ

آپ کے زمانے میں مہمن نامی مشہور قوال تھا۔ لوگ یہاں تک کہتے ہیں کہ اس کی دپک سرائی سے بجھا ہوا چراغ بھڑک اٹھتا تھا۔ ایک دن آپ نے سماع کے بعد کنیز سے کہا کہ گھر سے کچھ لاکر تو الوں کو دیدو کنیز گھر گئی تو اہل خانہ بہت برہم ہوئے اور کہا جا کر کہہ دو کہ گھر میں کچھ نہیں ہے۔ حضرت شیخ العالم رحمۃ اللہ علیہ نے مطربوں سے غلبہ حال میں فرمایا کہ اسی کنیز کو لے جاؤ! مریدوں نے کنیز کے عوض مطربوں کو تین تنگے دیئے۔

واقعہ

ایک سال قصبے میں بارش نہیں ہوئی۔ اہل قصبہ پریشان ہو کر حاضر خدمت ہوئے اور دعا کرنے کی گزارش کی۔ آپ نے محفل آراستہ کی اور دوران سماع گریہ شروع کیا۔ تھوڑی دیر بعد ابر رحمت اٹھا، بارش ہوئی اور کلفت دور ہو گئی۔

حضرت شیخ العالم رحمۃ اللہ علیہ کی بیروی میں آج بھی سماع کی محفلیں خانقاہ درگاہ اور مسجد میں منعقد ہوتی ہیں جو اپنی روایتی تہذیب و شائستگی اور معیاری کلام کے لئے تمام ہندوستان میں مشہور ہیں آپ کا عرس مبارک محافل سماع سے عبارت ہے۔ ۱۴ جمادی الثانی کی رات کی محفل خاص شہرت رکھتی ہے لوگ کہتے ہیں کہ محفل سماع فی زمانہ صرف ردولی میں باقی رہ گئی ہے۔

حضرت شاہ حیات احمد احمدی رحمۃ اللہ علیہ نے اپنے دور میں سماع کی محفلوں کو فروغ دیا۔ ان کے زمانہ میں اچھے قوال حاضر ہوتے تھے۔ مثلاً نصیر خاں حیدر آبادی، بخشا، کنھیا وغیرہ۔

مرلی قوال

شاہ صاحب نے شاہجہاں پور کے مرلی قوال کی سرپرستی فرمائی۔ بے شک مرلی بزم صوفیاء

کا پسندیدہ قوال ہے۔ درگاہ شیخ العالم رحمۃ اللہ علیہ سے اس کی وابستگی بچپن سے ہے اس کی شہرت یہیں سے ہوئی عرس شریف کی کوئی محفل ناغہ نہیں ہوئی۔ حضرت شاہ آفاق احمد احمدی فرماتے تھے کہ ”تکرار“ میں مرلی کا کوئی مد مقابل نہیں۔ وہ محفل سماع کی اہمیت کو سمجھتا ہے۔ اس کا گلا خراب ہے مگر خدا نے اس کو ”لے“ کی صفت سے نوازا ہے جس سے اہل سماع مسحور ہو جاتے ہیں۔ وہی کلام جو دوسرے گاتے ہیں تاثیر نہیں پیدا ہوتی اور جب مرلی گاتا ہے تو تاثیر پیدا ہو جاتی ہے۔ غالباً یہ فیض خانقاہ شریف کا ہے اس کے باہر ممکن ہے یہ بات نہ پیدا ہوتی ہو۔ یہ کلام بالخصوص اچھا گاتا ہے۔

۱- گر بگذری باد صبا روز بہ شہر مصطفیٰ ﷺ
برگوسلام اس گدا بر روضہ آں مجتبیٰ ﷺ

۲- تو سلطان صاحب سریر آمدی
علی گل شئی قدیر آمدی

۳- خود را نہ پرستیدہ عرفان چہ شناسی
کافر نشدی لذت ایماں چہ شناسی

۴- عابد شدی، زاہد شدی، واعظ شدی لیکن
صوفی نشدی، مشرب رنداں چہ شناسی

مسئلہ وحدت الوجود

تصوف میں وحدت الوجود بہت ہی نازک مگر اہم مسئلہ ہے۔ سلسلہ عالیہ صابریہ کے بزرگ اس کو تسلیم کرتے تھے اور اس کی اشاعت میں جوش و خروش کے ساتھ حصہ لیتے تھے۔ مسئلہ وحدت الوجود کو فلسفہ کے طور پر حضرت شیخ محی الدین ابن عربی رحمۃ اللہ علیہ ۱۲۴۰ھ/۱۱۶۵ء نے پیش کیا۔ شیخ اکبر رحمۃ اللہ علیہ کی مشہور تصانیف ”فصوص الحکم“ اور ”فتوحات مکیہ“ کا مرکزی نقطہ نظر بھی مسئلہ ہے۔ اس فلسفہ سے اسلام کے بہترین دماغ متاثر ہوئے حضرت شاہ ولی اللہ محدث دہلوی رحمۃ اللہ علیہ اور حضرت شاہ رفیع الدین دہلوی رحمۃ اللہ علیہ نے اس مسلک کو صحیح قرار دیا ہے۔

مختصر طور پر وحدت الوجود کے معنی یہ ہیں کہ اللہ تعالیٰ کے سوا کائنات میں کوئی چیز موجود نہیں ہے۔ یعنی جو کچھ بھی موجود ہے سب خدا ہی کا ہے مثلاً دھاگے میں جو گرہیں لگا دی جاتی ہیں ان کا وجود اگرچہ دھاگے سے ممتاز نظر آتا ہے لیکن فی الواقعہ دھاگے کے سوا کوئی زائد چیز موجود نہیں۔ (۱) اسی طرح دریا کے بلبلے اور اس کی موجیں دریا سے ممتاز نہیں۔ منصور رحمۃ اللہ علیہ کے انا الحق میں اسی کی جلوہ آرائی تھی۔^۱

(۱) تاریخ مشائخ چشت۔ صفحہ ۱۱۲۔

۱۔ مسئلہ وحدت الوجود ایک انتہائی مغلق اور پیچیدہ مسئلہ ہے۔ خود اہل علم اس تعلق سے ورطہ (بقیہ اگلے صفحہ پر)

حضرت شیخ محی الدین ابن عربی رضی اللہ عنہ

آپ کی پیدائش ہسپانیہ اندلس کے مشہور شہر ”مرسیہ“ میں ۵۶۰ھ میں اور شہادت دمشق میں ۶۳۸ھ میں واقع ہوئی۔ والد کا نام علی بن محمد حاتمی تھا۔ ان کا شمار ممتاز اور سربراہ آورہ حضرات میں تھا۔ شیخ اکبر آپ کا لقب ہے آپ نے علوم و فنون مختلف مقامات پر اور مختلف علماء سے حاصل کئے۔ ۵۹۸ھ میں اندلس سے دمشق آگئے۔ اور شیخ قاسیون میں ابدی آرام فرمایا۔

صاحب مرآۃ الاسرار کے بموجب سلسلہ عالیہ قادریہ کے بزرگ حضرت شیخ محمد یونس رحمۃ اللہ علیہ سے خرقہ خلافت پایا نیز حضرت شیخ ابوالحسن جامع رحمۃ اللہ علیہ سے خلافت پائی۔

ادق انداز بیان

حضرت ابن عربی رحمۃ اللہ علیہ کا انداز بیان مشکل ہے۔ کنایات واستعارات کے پردے میں اسرار حیات و کائنات بیان کئے ہیں، ہر شخص ان کے مافی الضمیر سے واقف نہیں ہو سکتا۔ علماء وقت میں بعض نے سمجھا اور بعض الجھ گئے۔ حضرت شیخ رکن الدین علاء الدین ولہ سمنانی نے پہلے شیخ اکبر رضی اللہ عنہ سے اختلاف کیا لیکن بعد میں متفق ہو گئے۔ حضرت مجدد الف ثانی رحمۃ اللہ علیہ سرہندی نے وحدت الوجود کے مسلک سے انکار کیا لیکن آپ ہی کے سلسلہ نقشبندیہ کے جید عالم حضرت شاہ ولی اللہ محدث دہلوی رحمۃ اللہ علیہ نے شیخ اکبر رضی اللہ تعالیٰ عنہ کو صحیح قرار دیا۔ ہم ناظرین کرام کی خدمت میں حضرت ابن عربی کی لاثانی کتاب ”فتوحات مکیہ“ سے چیدہ چیدہ اقتباسات پیش کرنے کی سعادت حاصل کر رہے ہیں تاکہ ان کے خیالات سے (برائے نام سہی) کچھ نہ کچھ واقفیت حاصل ہو جائے۔

(بچھلے صفحہ کا بقیہ) حیرت میں ہیں۔ بہتر یہ ہے کہ اس کے قائلین پر نہ طعن کریں اور نہ اس میدان میں عقل کا گھوڑا

دوڑائیں۔ بلکہ سکوت میں سلامتی ہے۔ واللہ اعلم۔ محمد احمد رضا مصباحی

اقتباسات از فتوحات مکیہ

اُردو ترجمہ

(۱)

ایمان تقلیدی

- ۱- طالب حق پر لازم ہے کہ اس کا عقیدہ قرآن مقدس کے مطابق ہو۔ (۱)
- ۲- طالب حق کو لازم ہے کہ جو عقیدہ اہل اسلام کا مسلم ہے بغیر حجت و چون و چرا تسلیم کر لے اور معتقد ہو۔ (۲)

ملا عبد الغفور قدس سرہ فتوحات کی شرح میں لکھتے ہیں کہ مشاہدہ ایمان کے مطابق ہونا چاہئے اور تقلیدی ایمان ہی سے معرفت حاصل ہو سکتی ہے۔ عام اہل اسلام سچے اور پکے مسلمان ہوتے ہیں کیونکہ ان کا عقیدہ نص پر ہوتا ہے۔ (مرآة الاسرار)

(۲)

شہادت

”میں اپنے آپ پر حق تعالیٰ، اس کے فرشتوں، مومنین اور حاضرین و ناظرین کو گواہ ٹھہراتا

(۱) فتوحات مکیہ جلد اول دیباچہ صفحہ ۲۳۔ (۲) ایضاً صفحہ ۲۶۔

ہوں اور زبان و دل سے اقرار کرتا اور گواہی دیتا ہوں کہ:

خدا ایک ہے۔ اس کی الوہیت میں اس کا کوئی ثانی نہیں وہ مالک ہے اس کا کوئی شریک نہیں۔ وہ بادشاہ ہے اس کا کوئی وزیر نہیں، وہ صانع ہے اس کے ساتھ کوئی صاحب تدبیر نہیں اس کے سوا ہر ایک موجود اپنے وجود میں اس کا محتاج ہے۔“ (۱)

شہادت دوم

”میں ہر اس چیز پر ایمان لاتا ہوں جس کو آنحضرت ﷺ لائے اور جو کچھ میں جانتا ہوں اور جو نہیں جانتا۔“ (۲)

(۳)

”ہر طرح کی کامل حمد خدا تعالیٰ کے لئے ہے جس نے تمام اشیاء کو محض نیست سے اور نیست کو نیست کرنے سے وجود بخشا اور ان کے وجود کو اپنے کلمات عالیہ کے توجہ دینے پر موقوف کر رکھا ہے تاکہ ہم اس کے قدیم ہونے کی صفت اور کائنات عالم کے حدث اور قدم کے اسرار کی اس سے تحقیق کر سکیں۔

خدائے تعالیٰ کی ذات پاک اس سے برتر ہے کہ مشاہدہ کے وقت اس کو کسی جہت مخصوص یا متعارف ملاقات کے طور پر دیکھ سکیں۔ (۳)

(۴)

اس بارگاہ کبیر یا میں پہنچ کر بندہ تمام جہات سے معزّا ہو جاتا ہے اور جب اس کی نظر ذات مقدس پر پڑتی ہے تو وہ ادھر ادھر نہیں دیکھ سکتا۔ میں اس خدائے برتر کی ایک ایسے شخص کی طرح حمد و ثنا کرتا ہوں کہ جو جانتا ہے کہ اس کی ذات و صفات کے علو اور برتری کی کچھ انتہا نہیں۔ وہ ایک برتر اور بزرگ تر ذات پاک ہے۔ جس نے اپنی عظمت کو تمام عالم پر آشکارا کر دیا ہے اس

(۱) فتوحات مکیہ جلد اول دیباچہ صفحہ ۲۶ (۲) ایضاً صفحہ ۳۳۔

(۳) ایضاً جلد اول خطبہ صفحہ ۱۔

کے جلال و جبروت کے درے پر عظمت کے در پر لٹکے ہوئے ہیں اور اس کی کنہ ذات کے پہچاننے کا دروازہ مسدود ہے۔ وہ اپنے بندے سے خطاب فرماتا ہے تو وہ اس حالت میں خود سننے والا ہوتا ہے اور خود سننے والا علیٰ ہذا القیاس۔ اگر بندہ اس کا حکم بجالاتا ہے تو یہ سمجھ لو کہ وہ خود معبود اور خود عابد و مطیع ہے۔ اس عجیب و غریب حقیقت کو دیکھ کر میں دنگ رہ گیا۔ تو لوگوں کو اس حقیقت کی طرف متوجہ کرنے کے لئے میں نے علم طریقت کے موافق اس مطلب کو اس طرح منظوم کیا۔

الرَّبُّ حَقٌّ، وَالْعَبْدُ حَقٌّ يَأْتِيَتْ شِعْرِي مِنَ الْمَكْلَفِ
حق تعالیٰ خود معبود ہے اور خود عابد ہے میری سمجھ میں نہیں آتا کہ پھر مکلف بالشرائع کون ہے۔
إِنْ قُلْتَ عَبْدٌ فَذَاكَ مِثْتُ أَوْ قُلْتَ رَبٌّ أَنَّى يُكْلَفُ
اگر تم کہو کہ بندہ مکلف ہے تو یہ غلط ہے کیونکہ وہ تو مُردہ ہے لیکن اگر دوسری شق اختیار کرو اور رب کو مکلف کہو تو یہ محال ہے۔

خدائے پاک اپنے ارادے کے مطابق جب چاہتا ہے بذریعہ اپنی مخلوق اپنی اطاعت خود آپ ہی کرتا ہے اور خود اپنے فرائض و واجبات بجالاتا ہے۔ جو شکلیں تم کو نظر آتی ہیں وہ محض کٹ پتلیاں ہیں اور حقیقت میں کچھ بھی نہیں آواز کی بازگشت میں ہمارے اشاروں کا راز مضمحل ہے جس کو وہی شخص سمجھ سکتا ہے جو راہ مستقیم پر چلنا اختیار کر لے۔ (۱)

(۵)

مرتبہ حقیقت محمدیہ ﷺ

جس مقام کو آنحضرت ﷺ نے حضرت الہیہ میں پہنچ کر بے حجاب مشاہدہ کیا اس مقام کو آپ کے وارث اور قائم مقام پردہ اور نقاب حائل ہونے ہی کی حالت میں دیکھ سکتے ہیں۔ (۲)
چونکہ یہ مسئلہ سب کے بس کی بات نہیں اس لئے صوفیائے کرام نے اس کے برتنے میں پابندیاں عائد کر دی تھیں۔ عوام کو اس میں شریک نہیں کرتے تھے اور نہ ہر آشنا و بیگانہ کے سامنے

بیان کرتے کیوں کہ اس سے الحاد و زندقہ اور کفر و شرک کے دروازے ذرا سی چوک میں کھل جاتے ہیں۔ لیکن اس نزاکت کے باوجود اس میں انقلابی عناصر کا رفرما ہیں جو زندگی کے خاموش سمندر میں عمل کا طوفان برپا کر دیتے ہیں اور انسان خوب سے خوب تر اور بلند سے بلند تر کی جانب دیکھنے لگتا ہے۔ دور حاضر کا کوئی نظریہ اس سے ٹکر نہیں لے سکتا۔ بہر حال اس کے برتنے کے لئے مجتہدانہ بالغ نظری اور بیدار مذہبی شعور کی ضرورت ہے۔

سلسلہ صابریہ کے بزرگ صوفی شیخ عبدالقدّوس گنگوہی رحمۃ اللہ علیہ اور ان کے خلفاء مثلاً حضرت جلال الدین تھانیسری وغیرہ اس فلسفے کے مبلغین میں سے تھے لیکن اس کے بارے میں جہاں تک حضرت شیخ العالم رحمۃ اللہ علیہ کا تعلق ہے تو آپ سے اس نظریے کی کوئی صراحت نہیں ملتی تاہم درج ذیل منقولات سے جو بھی روشنی پڑتی ہو،

(الف) نقل ہے کہ حضرت شیخ العالم رحمۃ اللہ علیہ اپنی خانقاہ میں تشریف فرما تھے قاضی رئیس خطہ اودھ کا لڑکا خواجہ بڑا آیا اس میں شراب دنیا کی مستی تھی بیباکانہ بولا کہ حضرت شیخ العالم رحمۃ اللہ علیہ میں سنتا ہوں کہ آپ کا دعویٰ ہے کہ میں بندگان خدا کو خدا دکھا سکتا ہوں! آپ نے فرمایا۔ ”کیا تم دیکھو گے؟“ کہا۔ ہاں! دیکھوں گا لیکن جو کچھ وہ کہہ رہا تھا گستاخی کا پہلو لئے ہوئے تھا۔ آپ نے فرمایا اچھا دیکھو، اس نے نظر اٹھائی تو شیخ العالم رحمۃ اللہ علیہ کی خانقاہ میں ایک چوپایہ آفتاب کی طرف ٹٹکی لگائے ہوئے نظر آیا۔ اس نے کہا کہ شیخ العالم رحمۃ اللہ علیہ چوپایہ کو خدا کہتے ہو؟ (۱)

(ب) نقل ہے کہ کبھی کبھی حضرت شیخ العالم رحمۃ اللہ علیہ فرماتے تھے کہ میں اپنی جان کا خود مالک ہوں، ملک الموت میری اجازت کے بغیر میری جان قبض نہیں کر سکتا۔ میری موت میرے اختیار میں ہے اگر چاہوں تو ابد الابد تک اسی طریقے اور انتظام کے ساتھ زندہ رہوں۔ (۲)

یہ ہے خلاصہ علم قلندری کہ حیات
خدنگ جستہ ہے لیکن کمال سے دور نہیں (اقبال)

۷۸۶

حق حق حق

خدا و خال

حضرت شیخ العالم رحمۃ اللہ علیہ بلند قامت تھے۔ قدر بلندی کی طرف پرواز کرتا ہوا معلوم ہوتا تھا۔ رنگ سرخ گندمی تھا، پیشانی کشادہ اور بینی ذہانت کی آئینہ دار تھی، آنکھیں کشادہ اور تیز تھیں۔ شانے چوڑے، جسم مضبوط اور غیر معمولی قوت برداشت کا حامل تھا۔

صحت

صحت اعلیٰ درجے کی تھی۔ بڑے سے بڑا سفر اور بڑی سے بڑی جسمانی محنت اضمحلال کا باعث نہ ہوتی۔ بنگال سے شہر اودھ تک پیدل سفر کیا مگر تکان کا نام و نشان نہ تھا۔ عبادت و ریاضت و مجاہدات کا دار و مدار اچھی صحت پر ہے، بہتر نتائج بغیر اچھی صحت کے ممکن نہیں، آپ نے عظیم مجاہدات کئے مگر جسمانی کمزوری ظاہر نہیں ہوئی۔ صحت عطیہ خداوندی ہے مگر انسان بھی حفظان صحت کے اصولوں کی پابندی سے اسے برقرار رکھ سکتا ہے۔

لہجہ و زبان

لہجہ پر وقار، انداز گفتگو موثر اور متین تھا آپ کے دل میں جو بھی آتا چند ساعت میں اس کا ظہور ہو جاتا۔ نظروں بان میں بلا کی تاثیر تھی۔ علماء و فضلاء و امراء و ذی حیثیت اشخاص بات کرتے وقت جھکتے اور خوف محسوس کرتے تھے۔

قوت ارادی

آپ مضبوط قوت ارادی کے مالک تھے جو بات فرماتے ہو جاتی، جو قدم اٹھاتے منزل پر

آپ کی
شخصیت و سیرت
ایک جائزہ

پڑتا، عناصر کی شدت ارادے میں حائل نہ ہوتی قوت ارادی اس درجہ پر تھی جہاں غیر ذی روح اشیاء بھی شخصیت کی تابع ہو جاتی ہیں۔

(۱) ایک بقال آپ کا مرید تھا۔ شراب کے نشہ میں ایک دن وہ خانقاہ میں آکر ”حق پیر من پاک“ کا نعرہ لگانے لگا۔ آپ کے فرمان پر بھی باز نہ آیا تو آپ نے زمین پر عصا مارا اور عصا ٹوٹ گیا۔ عصا ٹوٹتے ہی اس پر سے شراب کی مستی اتری اور موت کا نشہ چڑھنے لگا۔ بالآخر اس دنیا سے گزر گیا۔ (۱)

(۲) آپ نے ملک شمو کو مرید نہیں کیا۔ البتہ پگڑی اور کمبل عطا فرمایا۔ جب اس کو کوئی مشکل پیش آتی یا جنگ کے لئے جاتا تو کمبل اوڑھ لیتا اور پگڑی سر پر باندھتا، مشکل آسان ہو جاتی اور جنگ میں کامیابی ہوتی۔ (۲)

لباس

آپ خرقہ پہنتے (سباہ اُون کا چغہ) پھٹتا تو پیوند لگا لیتے۔ خرقہ کے ساتھ صاف اُجلا لباس بھی رکھتے تھے۔ کسی معزز شخص سے ملنے جاتے تو زیب تن کر لیتے، کلاہ چہار ترکی پہنتے اور دستار بھی باندھتے تھے آپ سلطان ابراہیم شرقی سے جو پنور ملنے گئے تو گدڑی اتار کر صاف اُجلا لباس پہن لیا جب واپس ہوئے تو پھر گدڑی پہن لی۔ (۳)

عصا

عصا لئے رہتے تھے، سفر و حضر میں اپنے ساتھ رکھتے تھے۔^۱

صفائی و پاکیزگی

پاکیزگی اور صفائی کا خیال رکھتے، پاک و صاف رہتے اور پاک و صاف چیز کھاتے، مشہور واقعہ ہے کہ جب آپ حضرت شیخ جلال الدین کبیر الاولیاء پانی پتی رحمۃ اللہ علیہ کی خدمت اقدس

(۱) انوار العیون صفحہ ۳۶۔ (۲) ایضاً صفحہ ۶۸۔ (۳) ایضاً صفحہ ۲۷۔

۱۔ آپ کا خرقہ، کلاہ وغیرہ تمکات آج بھی بحمدہ تعالیٰ محفوظ ہیں اور ۱۵ جمادی الثانی کو حضرت صاحب سجادہ زیب تن کر کے خانقاہ تشریف لاتے ہیں جہاں لوگ زیارت سے مشرف ہوتے ہیں۔ ۱۱۲ احمد رضا مصباحی

میں حاضر ہوئے تو دسترخوان پر ممنوعہ اشیاء دیکھ کر اٹھ کھڑے ہوئے۔ ایک لقمہ بھی نہیں چکھا اور اپنی راہ لی بار دیگر واپس ہوئے تو پیر و مرشد کے اصرار پر خود رو سائین کی پاک و صاف روٹیاں کھائیں۔ (۱)

میل جول

آپ سب سے میل جول رکھتے مگر عوام سے زیادہ حق بات آپ کی زبان پر رہتی، مریض کی عیادت کرتے، لوگوں کے دکھ درد میں شریک ہوتے شیخ زکریا ابن سلیمان بیمار ہوئے تو آپ ان کو دیکھنے گئے۔ (۲)

انسانوں سے محبت

شہر ستام میں آپ نے مزید عبادت و ریاضت کی۔ ایک دیوانے سے دوستی ہو گئی، اس کا قیام ایک مسجد میں تھا، لوگ خورد و نوش کی اشیاء دے جاتے وہ رکھے رہتا۔ جب آپ اس سے ملنے جاتے تو کہتا احمد! یہ خدا کی نعمت ہے۔ تم بھی کھاؤ اور مجھ کو بھی کھلاؤ، چنانچہ آپ بھی کھاتے اور اس کو بھی کھلاتے، دیوانہ معذور تھا ورنہ وہ خود بھی کھا سکتا تھا۔ شیخ العالم رحمۃ اللہ علیہ کے کھلانے کی ضرورت نہیں تھی۔ (۳)

سخاوت

آپ سخی تھے، جو کچھ ملتا راہ خدا میں صرف کر دیتے، غریبوں ناداروں مفلسوں اور بیواؤں کی مدد کرتے، راغزی کے سفر میں آپ کو ایک گھوڑا نذر میں ملا۔ آپ نے عزیز مرید بختیار جو پنوری کو حکم دیا کہ اس کو بیچ کر قیمت لا چار اور مجبور عورتوں میں تقسیم کر دو۔ بختیار فرمان شیخ بجالائے۔

فقر و قناعت

ایک بار سلطان ابراہیم شرقی جو پنوری کی طرف سے اخراجات خانقاہ اور اہل خاندان کے لئے کئی گاؤں اور بہت سے تحائف نذر کئے گئے مگر آپ نے لینے سے انکار کر دیا اور فرمایا میری

(۱) انوار العیون صفحہ ۱۳۔ (۲) ایضاً صفحہ ۳۵۔ (۳) ایضاً صفحہ ۱۶۔

اولاد فقر کی قدر نہ جانے گی۔ (۱) اسی طرح محمد خاں مقطع ردولی نے سات سو بیگھہ آراضی کا پروانہ خدمت میں پیش کیا آپ نے اس کے ٹکڑے ٹکڑے کر دیئے۔ (۲)

دنیا اور دنیا کے نام سے لرزہ بر اندام ہو جاتے، حضرت شیخ عبدالقدوس گنگوہی رحمۃ اللہ علیہ نے تحریر کیا ہے کہ ”آج تک جب کہ آپ کے وصال کو پچاس سال گزر گئے ہیں اور یہ تیسری پشت ہے آپ کی اولاد میں اتنی وسعت نہیں ہوئی کہ اطمینان سے زندگی بسر کر سکے اور فکر معاش سے بے فکری حاصل ہو اور نہ دنیاوی بادشاہوں کے دفتر ہی میں حضرت شیخ العالم رحمۃ اللہ علیہ کا نام لکھا گیا اور نہ آپ کے فرزندانوں میں سے کسی کا نام مرقوم ہوا اور معلوم نہیں آئندہ بھی لکھا جائے گا یا نہیں۔ (۳)

حضرت قطب بندگی نے بالکل صحیح فرمایا تھا آج بھی وہی عالم ہے اگرچہ فکر معاش سے رستگاری نہیں پھر بھی فیض شیخ العالم رحمۃ اللہ علیہ سے بات نہجے جاتی ہے۔

غرور سے بیزاری

آپ کو غرور، تمکنت اور شامانہ طمراق ایک جی نہ بھاتا تھا۔ جس شخص میں خواہ وہ کتنا ہی بڑا کیوں نہ ہوتا آپ اس میں اگر کسی قسم کی خرابیاں پاتے تو ٹوکتے اور سرزنش کرتے۔

بے تکلف انداز

آپ میں ایک عام آدمی کے کردار کی لطیف خوبیاں تھیں سادہ طبیعت پائی تھی، ہر شخص سے بے تکلف ملتے۔ کوئی بلاتا اس کے یہاں تشریف لے جاتے۔ کھانا پیش کرتا تو تناول فرماتے، پلنگ نہ ہوتا تو زمین پر بیٹھ جاتے سونا ہوتا تو اکثر درخت کے نیچے لیٹ جاتے، اکثر روٹھ جاتے اور مان بھی جاتے۔

(۱) انوار العیون صفحہ ۲۶۔ (۲) ایضاً صفحہ ۲۹۔

(۳) ایضاً صفحہ ۳۱۔

۱۔ حضرت شیخ عبدالقدوس گنگوہی رحمۃ اللہ علیہ نے انوار العیون آپ کے وصال کے پچاس سال بعد لکھی ۱۱۲۲ھ رضا

مزاح

مزاح میں لطافت و مزاح کی چاشنی تھی جس میں اصلاحی پہلو نمایاں تھا ایک بار ایک امیر شخص شیخ زین الدین اودھی سے ملنے گئے۔ دربان نے فقیر جان کر اندر جانے کی اجازت نہیں دی۔ اس کا قاعدہ تھا کہ وہ اس کو ملنے کی اجازت دیتا جو تحائف ساتھ لاتا۔ آپ لوٹ آئے۔ ایک طشت کنکر پتھر سے بھرا اوپر سے صاف و شفاف خوان پوش ڈال دیا۔ اجلا لباس زیب تن کیا اور ایک آدمی کو طشت دے کر ساتھ میں لئے ہوئے پھر شیخ زین الدین کے گھر گئے۔ اس بار دربان نے جانے دیا، شیخ مذکور سے ملاقات ہوئی۔ جب اس نے خوان پوش الٹا تو اس میں کنکر پتھر نظر آئے۔ کہا مخدوم یہ کیا؟ آپ نے فرمایا جس کے پاس کنکر پتھر ہوں وہ تمہارے پاس آسکتا ہے۔ (۱)

(۲) آپ نے مرید بہرام کے ہاتھ مجلس عالی فیروز خاں کے پاس خط بھیجا، ہدایت کرتے ہوئے بہرام سے کہا کہ وہاں ایک تیلی کا تیل ہے خط اس کے ہاتھ میں نہ دینا۔ اشارہ شیخ فخر الدین کی طرف تھا۔ وہ مجلس عالی کے قریب رہتے تھے، شیخ العالم رحمۃ اللہ علیہ کے چاہنے والوں میں تھے۔ قصبہ ایسولی میں جو مرید جاتا وہ خاطر و مدارات کرتے بہرام سے کہا کہ جامع مسجد میں فیروز خاں نماز پڑھنے آئیں گے۔ اس وقت تم خط مجھے دے دینا، میں دے دوں گا۔ جب بہرام واپس آپ رحمۃ اللہ علیہ کی خدمت میں آئے تو آپ رحمۃ اللہ علیہ نے دیکھتے ہی فرمایا۔ آخر تم نے میرا کہنا نہ مانا اور خط تیلی کے تیل (یعنی شیخ فخر الدین) ہی کے ہاتھ میں دے دیا۔ بہرام نے اقرار کیا اور ز میں بوس ہوئے۔ (۲)

جمالیاتی پہلو

پنڈوہ شریف بنگال میں سلسلہ عالیہ نظامیہ کے مشہور صوفی حضرت نور رحمۃ اللہ علیہ قطب عالم رحمۃ اللہ علیہ سے ملاقات کرنے گئے تو سبزہ نوخیز کا خوش نظر تحفہ آپ نے پیش کیا اسی طرح شہر اودھ میں شیخ فتح اللہ اودھی جیسے عالم و فاضل کے یہاں معلومات کی طلب میں گئے تو ان سے براہ راست سوالات کرنے کے بجائے سایہ چتر کو گھمایا۔ مقصود یہ تھا کہ وہ معرفت کے اسرار بتائیں۔

(۱) انوار العیون صفحہ ۲۳۔ (۲) ایضاً صفحہ ۶۹۔ ۷۰۔

اس سے آپ کے حُسن آداب گفتگو اور جمالیاتی ذوق کا اظہار ہوتا ہے۔ لوگوں کے مراتب اور درجات کے مطابق آپ کا طرز عمل ہوتا تھا۔

شعر و شاعری

آپ اعلیٰ شاعرانہ مذاق رکھتے تھے۔ آپ فرماتے کہ نظامی بچہ تھا کہ اس نے یہ شعر کہا:

صحب نیکان ز جہاں دور گشت خوان عسل خانہ ز نور گشت

کیونکہ جس طرح صحابہ کرام رضی اللہ تعالیٰ عنہ کو حضرت محمد مصطفیٰ ﷺ کی محبت کا شرف حاصل تھا اسی طرح آج بھی صاحبان حال اور مجبان ذوالجلال کو یہ شرف حاصل ہے۔ (۱)

تشریح: اس قول سے یہ ثابت ہوتا ہے کہ حضرت سید الاولین والآخرین ﷺ کی حیات طیبہ اور ظاہری پردہ فرمانے میں کوئی فرق نہیں ہے۔ فیض دربار نبوت ﷺ جاری ہے۔ رحمۃ للعالمین ﷺ اُسی طرح سے جلوہ گر ہیں اور صوفیائے کرام کو شرف حضوری حاصل ہوتا ہے۔

آپ رحمۃ اللہ علیہ اکثر یہ اشعار پڑھا کرتے تھے:

سختی شکستہ از ہمہ عالم برائے ما آرے برائے یار دو عالم تو اں شکست

احمد، تادرن بازی حال و جاہ و جان و تن ہرگز از عشقت نباشد شمع اندر مقام (۲)

ع

چتر شاہی بر سر طفلان ماست (۳)

ہندی کے بول بھی آپ رحمۃ اللہ علیہ سے منقول ہیں:

- ۱۔ گھٹ ہی میں گنگا گھٹ ہی میں جمنّا
- ۲۔ جھول لے پوت جھول لے پھر کئے جھولے آئے (۴)
- ۳۔ کنواں ہوئے تو پاٹوں سمندر کہ پاٹن جائے
- پارا ہوئے تو برجوں جھیل کہ برجن جائے (۵)

(۱) انوار العیون صفحہ ۵۴۔ (۲) ایضاً صفحہ ۷۳۔ (۳) ایضاً صفحہ ۷۵۔

(۴) ایضاً صفحہ ۳۳۔ (۵) ایضاً صفحہ ۲۶۔

بے خونی

آپ رحمۃ اللہ علیہ نڈر اور بے خوف تھے۔ انوار العیون میں کئی واقعات بیان کئے گئے ہیں۔ صاحب مرآۃ الاسرار نے ایک اہم واقعہ یہ لکھا ہے کہ موضع بہر یلہ میں جا کرتے تھے ان دنوں دیا۔ حق تعالیٰ کی مہربانی سے بہت سے لوگ اس کی درگاہ میں سربہ سجود ہوئے یعنی اسلام قبول کر لیا۔ اس کی تصدیق انوار العیون سے بھی ہوتی ہے کہ اس موضع کے نو مسلم کمال الدین نامی آپ کے مرید تھے۔

واقعہ

نقل ہے کہ شیخ کمال الدین نو مسلم حضرت شیخ العالم رحمۃ اللہ علیہ کے ایک مرید تھے۔ ان کی زبان پر ہمیشہ ”حق“ کا ذکر جاری رہتا۔ قصبہ بہر یلہ کے رہنے والے تھے۔ ایک دن سید زین الدین مقطع اودہ بہر یلہ میں اترے۔ شیخ کمال الدین نے ان سے ملنے کا ارادہ کیا۔ آپ کی خدمت میں حاضر ہو کر جانے کی اجازت مانگی۔ آپ نے فرمایا کہ کس لئے جاؤ گے، کیا بھینس کی سینگ کھاؤ گے؟ اس در پردہ ممانعت کے باوجود وہ گئے۔ جیسے ہی زین الدین کے لشکر کے قریب پہنچے ایک چھوٹی ہوئی بھینس نے ان کو سینگوں پر اٹھالیا اور پھینک دیا۔ کاری زخم لگا۔ لوگ چارپائی پر اٹھا کر حضرت شیخ العالم رحمۃ اللہ علیہ کے پاس لائے۔ آپ رحمۃ اللہ علیہ نے فرمایا۔ جب تک نہ لیانہ مانا۔ (۱)

عشق و علم

آپ عشق کی اس بلندی پر تھے جہاں علم و دانش کی حیثیت نظر انداز ہو جاتی ہے اور فطرت کے عناصر ہاتھ باندھ کھڑے رہتے ہیں کہ کیا حکم ہوتا ہے؟

حضرت ابن عربی رحمۃ اللہ علیہ کے مطابق علم کی تین قسمیں ہیں:

(۱) علم عقلی۔ (۲) علم حالی۔ (۳) علم اسرار۔

(۱) انوار العیون صفحہ ۷۴۔

علم اسرار

یہ علم مرتبہ عقل سے بالاتر ہے۔ یہ وہ علم ہے جس کو روح القدس (فرشتہ) دل میں ڈالتا ہے۔ یہ علم نبی اور ولی سے مخصوص ہوتا ہے اور اس علم کی بھی قسمیں ہیں۔ اس علم کا عالم تمام علوم سے ماہر ہوتا ہے اس علم سے اعلیٰ اور اشرف کوئی علم نہیں کیوں کہ اس کے ذریعہ انسان تمام معلومات پر حاوی ہو جاتا ہے۔ (۱) صوفیائے کرام کی اصطلاح میں اسے قرب فرائض کہتے ہیں۔ اس مرتبے پر صوفی اپنے شعور اور موجودات کے شعور سے فنا ہو جاتا ہے۔ اس طرح اس کی نظر میں حق تعالیٰ کے وجود کے سوا کچھ باقی نہیں رہتا۔ بہ الفاظ دیگر مومن اللہ کے نور سے دیکھتا ہے اور جو کہتا ہے حق سے کہتا ہے۔ اس کے سینے میں مقامات جلیلہ پیدا ہو جاتے ہیں۔

حضرت شیخ العالم رحمۃ اللہ علیہ مرتبہ قرب فرائض کے بلند درجے پر تھے۔ طالب پر ایک نظر ڈالتے تھے اور وہ علم کی دولت سے مالا مال ہو جاتا تھا۔ (ملاحظہ کیجئے شیخ بختیار جو پوری کے حالات)

پیشین گوئیاں

بابت حضرت شیخ عبدالقدوس گنگوہی رحمۃ اللہ علیہ

حضرت شیخ عبدالقدوس رحمۃ اللہ علیہ کے والد حضرت شیخ محمد اسماعیل رحمۃ اللہ علیہ ابھی بچے ہی تھے کہ چند بچوں کے ساتھ شیخ العالم رحمۃ اللہ علیہ کی زیارت کے لئے گئے، آپ نے شیخ محمد اسماعیل کو بلا کر نہایت شفقت سے پیٹھ تھپ تھپایا اور فرمایا کہ اس لڑکے کی پشت میں ایک ایسا مبارک بچہ دیکھ رہا ہوں جو اپنے زمانے کا قطب ہوگا۔ اس کے مرید ہمارے مرید ہوں گے اور وہ ہمارے برگزیدہ خلفاء میں ہوگا۔ ہماری نعمت اس کو پہونچے گی۔ (۱)

بابت حضرت مجدد الف ثانی رحمۃ اللہ علیہ

سیاحت کے زمانے میں آپ کا گزر سرہند شریف سے ہوا۔ آپ ﷺ نے فرمایا کہ مجھ کو یہاں ایک ولی کی خوشبو محسوس ہوتی ہے۔ ایک زمانہ دراز کے بعد حضرت شیخ احمد الفاروقی رحمۃ اللہ علیہ مجدد الف ثانی کا ظہور ہوا۔

بابت آبادی ردولی

ایک دن شیخ العالم رحمۃ اللہ علیہ اپنی خانقاہ میں بیٹھے تھے، مشرق کی طرف دیکھ کر فرمایا ”قصبہ ردولی کس قدر آباد ہے“ اس وقت مشرق کی طرف خانقاہ کے پاس سے آبادی نہ تھی رفتہ رفتہ خدا کے حکم سے آبادی ہونے لگی۔ اور تاجو کے باغ تک ہو گئی۔ اگرچہ قصبہ سلطان حسین کے زمانے میں کئی بار اجڑا اور بسا مگر کل آبادی اسی سمت ہے جس سمت کی نسبت حضرت شیخ العالم رحمۃ اللہ علیہ نے فرمایا تھا کہ کیا آباد ہے۔ (۲)

حضرت شیخ العالم علیہ الرحمہ

و

دیوانے اور مجذوب

نہ صرف اس دور کے سالک بلکہ دیوانے اور مجذوب بھی حضرت شیخ العالم رحمۃ اللہ علیہ کی فقیری کے مداح تھے۔ آپ کی زندگی کے کسی نہ کسی موڑ پر ایک نہ ایک دیوانے کا وجود ہم ضرور پاتے ہیں۔ انوار العیون میں ان کا مفصل بیان ہے۔

سالک اور مجذوب

سلوک کے معنی ہیں راستہ چلنے کے اور اصطلاح صوفیا میں تہذیب نفس کو سلوک کہتے ہیں۔ سالک وہ ہے جو شریعت مطہرہ کی پابندی اخلاص اور احسان کے ساتھ کرتا ہے، وہ دنیا میں رہتا ہے مگر اس کا دامن آلائش دنیا سے پاک رہتا ہے۔ سالک ہی سے تجدید و احیاء کا کام لیا جاتا ہے وہ حق تعالیٰ کی طرف سے خلق کی رشد و ہدایت پر مامور ہوتا ہے۔ مجذوب سے اصلاح کا کام نہیں ہو سکتا۔ کیونکہ وہ ہمہ وقت عالم جذب میں رہتا ہے۔ قلب سالک پر بھی یہ جذبہ طاری ہوتا ہے مگر وقتی طور پر اور اس وقت اس کو عالم ظاہر سے بے خبری ہو جاتی ہے۔ ایک نشہ کی کیفیت طاری ہوتی ہے جو مرتبہ فنا سے کم ہے۔ اسے اصطلاح تصوف میں ”سکر“ کہتے ہیں۔ اس حالت میں ظاہر و باطن کے احکام کا امتیاز جاتا رہتا ہے مجذوب کی ایک حد ہوتی ہے۔ مگر سالک کی حد نہیں ہوتی، ”سیرالی اللہ اور سیر فی اللہ“ سے اس کی تشریح کی جاتی ہے۔ سیرالی اللہ کے معنی ہیں اللہ کی طرف راستہ طے کرنا۔ یہ حصول معرفت پر ختم ہو جاتی ہے اور سیر فی اللہ کے معنی ہیں اللہ کی ذات و صفات کی تجلیوں میں راستہ طے کرنا یعنی اللہ تعالیٰ کے تمام اسماء و صفات، علم و حکمت کی معرفت حاصل کرنا، اس کی انتہا نہیں ہے۔ اس میں مجذوب دانہ شان ہوتی ہے۔ مجذوب حقیقت کے مقام اعلیٰ پر بیٹھنے کے بعد دنیا میں پھر واپس آتا ہے اور اصلاح و تجدید کا فرض منصبی ادا کرتا ہے اور یہی عزیمت کا کام ہے۔ یہاں پر مجذوب اور دیوانوں سے وہ لوگ مراد ہیں جو حق سبحانہ تعالیٰ کی کسی نہ کسی تجلی کے تحت عالم تحریر میں رہتے ہیں۔ خود سے اور دنیا سے بیگانہ ہوتے ہیں۔ ان کے اپنے مخصوص اشارات اور کنایات ہوتے ہیں۔ ان کی زبان انہیں کے قبیل کے لوگ سمجھتے ہیں یا وہ لوگ جو ان کی صحبت میں رہے ہوں۔

حضرت شیخ العالم رحمۃ اللہ علیہ دوران سفر اس دور کے سالکوں سے ملے اور دیوانوں سے ملاقات کی۔

شہر ستام کا واقعہ

شہر ستام میں آپ کی دوستی ایک دیوانے سے تھی جس کا قیام ایک مسجد میں تھا۔ لوگ اس کو

کھانا دے جاتے۔ جب آپ رحمۃ اللہ علیہ اس کے پاس جاتے تو وہ کہتا۔ احمد! یہ خدا کی نعمت ہے۔ تم بھی کھاؤ اور مجھ کو بھی کھلاؤ۔ دیوانہ معذور تھا ورنہ وہ خود بھی کھا سکتا تھا۔ شیخ العالم رحمۃ اللہ علیہ کے کھلانے کی ضرورت نہیں تھی اس سے آپ کے اعلیٰ کردار کی نشاندہی ہوتی ہے کہ معذور سے اجتناب کرنے کے بجائے آپ اس کی خدمت کرتے تھے کیونکہ نفس کا غرور فنا ہو چکا تھا۔

پنڈوہ شریف کا واقعہ

پنڈوہ شریف بنگال کے قیام میں آپ کے ساتھ ایک دیوانہ رہتا تھا جب وہاں کے حکمران نے کسی بناء پر قلندروں کو شہر بدر کرنے کا حکم صادر کیا تو آپ اس کو ساتھ لے کر اس کی ڈیوڑھی پر خاک ملے کافی دیر تک بیٹھے رہے مگر کسی نے کوئی تعرض نہیں کیا حسب و نسب میں ممتاز ہونے کے باوجود آپ نے حسب و نسب کے بتوں کو آستین سے نکال کر بھینک دیا تھا۔

بہار میں تشریف آوری اور دیوانوں سے ملاقات

آپ بنگال سے بہار آئے تو دو دیوانوں سے ملاقات ہوئی ایک کا نام علاء الدین اور دوسرے کا نیم لنگوٹی تھا دونوں نے اپنی زبان میں منزل مقصود ملنے کی بشارت دی وہاں سے شہر اودھ آئے اور چھ مہینے قبر میں مدفون ہو کر عبادت میں مشغول ہوئے حق تعالیٰ کی تحبب ظاہر ہوئی اور مقصود حاصل ہو گیا۔ اس راہ کی اطلاع اس دور کے سالک نہ دے سکے۔ دیا تو دیوانوں نے انہوں نے کہا تھا کہ ”بابا احمد! مردوں نے دیگ پکائی کھانے کے وقت کیوں چھوڑ گئے“ حضرت

۱۔ پنڈوہ شریف صوبہ بنگال کے ضلع مالہ میں واقع ہے جہاں حضرت شیخ علاء الحق چشتی شیخ نور قطب عالم چشتی، شیخ حافظ بندگی چشتی اور بے شمار اولیاء و شہداء کے مزارات ہیں۔ یہ جگہ ایک زمانے میں علماء، فضلاء اور درویش و مشائخ کی اجتماع گاہ ہو کر تھی حتیٰ کہ ایک وقت ایسا آیا کہ یہاں سے مدرسوں اور خانقاہوں کا وجود مٹ گیا اور سوائے مزارات کے اس کی تمام ظاہری یادگار غالباً ختم ہو گئی پھر کئی سو سال بعد مشائخ کچھ چھ مقدسہ نے اس کی تعمیر و ترقی کی طرف توجہ دی اور آج بھمہ تعالیٰ اس کی عظیمہ رفتہ بحال ہو چکی ہے کچھ چھ شریف ہی کے ایک موجودہ بزرگ حضرت علامہ سید جلال الدین اشرف عرف قادری میاں نے یہاں ایک عظیم الشان مدرسہ قائم کیا خانقاہ تعمیر کرائی۔ مزارات پر عمارتیں بنوائیں اور اعراس و دیگر تقریبات کی طرف توجہ فرمائی جس سے اس کی رونق میں دن بدن اضافہ ہو رہا ہے۔ ۱۲ / احمد رضا مصباحی

شیخ العالم رحمۃ اللہ علیہ نے مفہوم سمجھا اور ناامیدی امید میں بدل گئی۔ ان کا پردہ اشارہ یہی تھا کہ منزل اس طریقہ کار سے ملے گی۔

ردولی شریف کے مجذوب اور حضرت شیخ العالم رحمۃ اللہ علیہ

ردولی میں اس وقت دو دیوانے تھے ایک کا نام ولی حق میران سید قطب رحمۃ اللہ علیہ تھا اور دوسرے الے دیوانے کے نام سے مشہور تھے اور دونوں آپ سے محبت کرتے تھے۔ ایک مرتبہ چند گماشتہ آپ رحمۃ اللہ علیہ کے مولیشی پکڑ لے گئے جب میران سید قطب کو معلوم ہوا تو انہوں نے میاں خضر کو بلا کر کہا کہ یہ جام شراب لواور برادر ام احمد سے جا کر کہو ”کہ ماروں“ میاں خضر نے آکر پیغام سنایا۔ آپ نے فرمایا کوئی حاجت نہیں۔ بمشکل ایک دو گھڑی گزری تھی کہ گماشتہ مذکورہ ختم ہو گیا۔ (۱)

ایک دن آپ خانقاہ میں بیٹھے تھے مخلص شاہ رحمۃ اللہ علیہ کھڑے تھے کہ میاں الے دیوانے اس گلی سے حضرت شیخ العالم رحمۃ اللہ علیہ کی دیوار سے ملے ہوئے گزرے۔ تھوڑی دور جا کر انہوں نے آپ کی طرف توجہ کی اور کچھ دیر ٹھہر کر آگے بڑھ گئے مخلص رحمۃ اللہ علیہ نے آپ رحمۃ اللہ علیہ سے عرض کیا۔ پیر دستگیر! الے دیوانے کچھ دیر سامنے کھڑے رہے مگر پیر دستگیر نے ان سے یہ بھی نہ فرمایا کہ بیٹھو یا جاؤ۔ بہرام بھی اس وقت موجود تھے انہوں نے الے کو نہیں دیکھا کہ کب آئے اور کب گئے۔ اپنے والد مخلص شاہ صاحب کی بات سن کر سخت متعجب ہوئے۔ بہرام خانقاہ سے نکل کر باہر آئے تو واقعہ کو صحیح پایا کہ الے گلی سے گزرے تھے۔ تھوڑی دیر تک شیخ العالم رحمۃ اللہ علیہ کی طرف متوجہ رہے۔ (۲) **نکتہ:** یہ ہے کہ الے دیوانے خانقاہ میں شیخ العالم رحمۃ اللہ علیہ کے سامنے نہیں آئے، خانقاہ کی دیوار کے پیچھے سے گزرے آڑ تھی، اس کے باوجود مخلص شاہ صاحب رحمۃ اللہ علیہ کو یہ معلوم ہوا کہ الے شیخ العالم رحمۃ اللہ علیہ کے سامنے کھڑے رہے یعنی خانقاہ شریف میں آئے اگرچہ وہ خانقاہ میں نہیں آئے تھے۔ الے دیوانے صاحب کمال تھے اور صورت مثالی حاصل تھی۔

قنوج کا دیوانہ

قنوج میں ایک دیوانہ رہتا تھا یہ بولتا نہ تھا۔ حضرت شیخ العالم رحمۃ اللہ علیہ نے میاں خضر کو تو قنوج کے ہاتھ اس دیوانے کو خط بھیجنا چاہا۔ انہوں نے عرض کیا مخدوم! یہ دیوانہ کسی سے بات بھی کرتا ہے؟ آپ رحمۃ اللہ علیہ نے فرمایا کہ تم کو اس سے کیا غرض وہ ایک پختہ کار آدمی ہیں۔ میرا یہ خط ان کے پاس لے جاؤ، غرض میاں خضر عرف خدّ اخط لے کر قنوج پہونچے یہ سوچ کر کہ دیوانہ کچھ برانہ مانے شیرینی ساتھ میں لینا چاہئے۔ چنانچہ انہوں نے مصری کی ڈلی لے لی کہ خط کے ساتھ پیش کریں لیکن سامنے پہونچے تو خط دینا بھول گئے۔ گھبراہٹ میں مصری کی ڈلی پیش کی دیوانے نے مصری واپس کر دی اور اشارے سے شیخ العالم رحمۃ اللہ علیہ کا خط مانگا اب ان کو خط یاد آیا، فوراً خط نکال کر پیش کیا۔ انہوں نے شیخ العالم رحمۃ اللہ علیہ کا خط انتہائی تعظیم سے لیا اور کئی مرتبہ اس کو پھول کی طرح سونگھا۔ (۱)

حضرت شیخ العالم رحمۃ اللہ علیہ قطب الاقطاب تھے، سالک اور مجذوب دونوں آپ کی سلک غلامی سے منسلک تھے۔

خوارق عادات و کرامات

حضرت شیخ ابوالحسن علی ہجویری رحمۃ اللہ علیہ کے نزدیک اللہ تعالیٰ اپنے کچھ بندوں کو دوست بناتا ہے ان سے صفات رذیلہ کو دور کر کے ان میں اوصاف حمیدہ پیدا کرتا ہے یہ لوگ حرص و طمع، مال و زر، غرور نفس اور شہرت وغیرہ سے بے نیاز ہو کر صرف ”حق“ کے ہو کر رہتے ہیں اپنے حال میں فانی اور مشاہدہ حق میں باقی رہتے ہیں نہ ان کو خوف محسوس ہوتا ہے اور نہ وہ غمزدہ ہوتے ہیں، ان بندوں سے ”سکر“ کی حالت میں کرامات کا اظہار ہوتا ہے، کرامت نہ عقل کے نزدیک محال ہے اور نہ شریعت کے خلاف۔

حضرت شیخ العالم رحمۃ اللہ علیہ سے خوارق عادات و کرامات کا اظہار بہت ہوا ہے۔

۱- نقل ہے کہ حضرت شیخ العالم رحمۃ اللہ علیہ تمام بزرگوں کے مقامات متعین کر کے بتاتے تھے کہ فلاں درویش یہاں تک پہونچا فلاں یہاں تک اور فلاں اس منزل تک پہونچا۔ زہے کمال و جمال کسی درویش اور صاحب تصرف کے علوئے مرتبہ کی حد یہاں تک سننے میں نہیں آئی۔ (۱)

۲- نقل ہے کہ حضرت شیخ العالم رحمۃ اللہ علیہ نے فرمایا کہ اگر میں ایک دیگ کھانا پکاؤں اور

اس سے تاقیامت مخلوق کھاتی رہے مگر کمی نہ ہو، اس میں خلق کا بھی فائدہ ہے۔ اس فرمان کے بعد ایک دیگ کھانا پکا کر خلق اللہ کی رہ گزر پر رکھ دیا۔ تین دن تک تمام آنے جانے والے لوگ اس دیگ سے کھاتے رہے لیکن اس میں کچھ کمی نہ آئی پھر آپ نے فرمایا۔ احمد! بندے سب خدا کے ہیں وہ رزاق مطلق ہے، اس کی شان بڑی ہے، وہ جانے اور اس کے بندے جانیں تم درمیان میں نہ پڑو۔ یہ کہہ کر دیگ کو الٹ دیا۔ (۱)

۳- ایک دن ایک برات اپنی پوری آرائش کے ساتھ آپ کے سامنے سے گذری، آپ نے اس برات پر جلالی نظر ڈالی، تمام آدمی اور گھوڑے وہیں پر جل کر خاک ہو گئے، تھوڑی دیر کے بعد جب آپ کو فاقہ ہوا تو لوگوں نے آپ سے یہ واقعہ عرض کیا۔ آپ نے دوبارہ اس راہ پر جمال کی نظر ڈالی تو سب اٹھ کھڑے ہوئے اور بدستور چلنے لگے۔ (۲)

۴- شیخ محب اللہ الہ آبادی رحمۃ اللہ علیہ اپنے تذکرہ میں لکھتے ہیں کہ مخدوم برحق شیخ احمد عبدالحق قدس اللہ سرہ نے متعدد آدمیوں کو قباذن اللہ کہہ کر زندہ کر دیا لوگوں میں شہرہ ہو گیا کہ احمد مردوں کو زندہ کرتے ہیں۔ اس شہرت کی وجہ سے آپ وہاں سے روپوش ہو کر شہر بھکڑ چلے گئے پھر اس فعل سے توبہ کر لی۔ (۳)

۵- نقل ہے کہ موضع آسمونو (نزدردولی) کا ایک جولاہا شیخ سماء الدین ردولوی رحمۃ اللہ علیہ کا مرید تھا۔ وہ آپ کی خانقاہ میں بھی آیا کرتا تھا۔ ایک دن اس نے آپ سے مرید ہونے کی گزارش کی۔ آپ نے فرمایا تم بگڑی شیخ سماء الدین رحمۃ اللہ علیہ کو واپس کر دو، اس نے ایسا ہی کیا بعدہ آپ کے مریدوں میں شامل ہو گیا۔ ایک دن عرض گزار ہوا پیر و تنگیر اجازت ملے تو غلام خانہ کعبہ جائے۔ آپ نے فرمایا چند دن ٹھہرو انشاء اللہ تعالیٰ ہم تم ساتھ چلیں گے، وہ لوٹ گیا، کچھ دنوں بعد پھر گزارش کی، آپ نے یہی جواب دیا۔ ایک دن مع سامان سفر آ گیا اور اجازت کے لئے اصرار کرنے لگا، آپ نے فرمایا گھر لوٹ جاؤ

(۱) انوار العیون صفحہ ۵۳۔ (۲) ایضاً صفحہ ۹۶۔

(۳) انوار العیون ضمیرہ صفحہ ۵۰/۵۱۔

صبح کو میں آؤں گا اور ساتھ چلیں گے۔ حسب الارشاد وہ گھر واپس گیا۔ حضرت شیخ العالم رحمۃ اللہ علیہ آدھی رات کو موضع مذکور کے جنگل میں ”حق“ کی آواز بلند کرنے لگے، جولاہا آواز سن کر آ گیا اور ساتھ ساتھ چلنے لگا۔ اس نے دیکھا کہ حضرت شیخ العالم رحمۃ اللہ علیہ کے آگے تین بزرگ اور بھی ہیں۔ ان کے پیچھے حضرت شیخ العالم رحمۃ اللہ علیہ ہیں اور ان کے پیچھے وہ خود ہے۔ موضع اچولیا کے قریب سپیدہ سحری نمودار ہونے لگا تو حضرت شیخ العالم رحمۃ اللہ علیہ نے جولاہے کو سب سے آگے والے پر جمال بزرگ کے قدموں پر ڈال کر عرض کیا کہ یہ بے چارہ ضعیف ہے وہاں تک پہنچنے کی طاقت نہیں رکھتا۔

تھوڑی دیر بعد جب اس کے ہوش و حواس درست ہوئے تو کسی کو نہ پایا اور آپ کی خانقاہ میں آیا۔ آپ نے دیکھتے ہی فرمایا کہ تم کو سرکار دو عالم ﷺ کی زیارت نصیب ہوئی۔ سب سے آگے سرکار دو عالم ﷺ تھے۔ آپ کے پیچھے حضرت شیخ فرید الحق گنج شکر قدس اللہ سرہ اور ان کے پیچھے حضرت شیخ نظام الدین قدس اللہ سرہ تھے اور ان کے پیچھے یہ فقیر تھا۔ (۱)

۶- قطب عالم حضرت شیخ عبد القدوس گنگوہی فرماتے ہیں کہ پنجشنبہ کے دن مجمع عام میں حضرت شیخ العالم رحمۃ اللہ علیہ کا مزار پر انوار شفق ہوا اور آپ مادی جسم کے ساتھ ظاہر ہوئے اور میرا ہاتھ پکڑ کر فرمایا کہ عبد القدوس تجھ کو خدا تک پہنچا دیا۔ جا اپنے کام سے لگ جا۔ (۲)

۷- صاحب مرآۃ الاسرار حضرت شیخ عبد الرحمن چشتی صابری رحمۃ اللہ علیہ تحریر کرتے ہیں کہ حضرت شیخ العالم رحمۃ اللہ علیہ کے استعمال میں دو حجرے تھے، جلالی اور جمالی، جلالی گھر کے کوٹھے پر تھا اور جمالی اس کے نیچے، جب جلال کی کیفیات طاری ہوتیں تو آپ جلالی حجرے میں تشریف لے جاتے تھے اور اضطراب عظیم پیدا ہوتا تھا۔ ایسے عالم میں نظر قہر معدوم کا اثر رکھتی تھی اگر کسی ذی روح پر پڑتی تو ہلاکت کا باعث ہو جاتی۔ ایسے نفس قاطع اور سرعت التاثر رکھنے والے شیخ کم دیکھے گئے ہیں۔

جب سے آپ ردولی کے صاحب ولایت ہوئے کسی درویش عالی مقام کی مجال نہ تھی کہ

(۱) انوار العیون صفحہ ۵۰-۵۱۔ (۲) انوار العیون ضمیرہ صفحہ ۹۶۔

آپ کی اجازت کے بغیر قصبہ میں قدم رکھتا۔ چنانچہ شیخ مسعود الاولیاء رحمۃ اللہ علیہ خلیفہ شیخ سعد اللہ کی قوتیں سلب ہو گئی تھیں۔

دو بجیہ (ایک جگہ کا نام) کا سردار قصبہ پر حملہ آور ہوا۔ آپ نے اپنا عصا ایک درخت کے تنے پر مارا اور فرمایا کہ میں نے خدا کے حکم سے اس کا سراڑا دیا۔ رائے کھریسہ کے سردار (موجودہ کھنڈ اسہ ضلع فیض آباد) نے اس کو شکست دی اور قتل کر دیا۔ اس وقت سے شیخ حمید رحمۃ اللہ علیہ سجادہ نشین حضرت شیخ العالم رحمۃ اللہ علیہ کے زمانے تک نواح کے زمینداروں نے ردولی پر متعدد بار لشکر آرائی کی مگر ہمیشہ شکست کھائی اور کبھی غلبہ حاصل نہ کر پائے۔

اقوال زرّیں

حضرت شیخ العالم رحمۃ اللہ علیہ سے سلسلہ ارشاد صرف آراستہ ہی نہیں ہوا بلکہ اس نے شجر طوبی کی نوعیت اختیار کر لی کہ عالم ارشاد کا کوئی گوشہ ایسا نہیں ہے جہاں اس کا سایہ نہ پہنچا ہو۔ (۱)

اخلاق

اخلاق کے معنی ہیں کہ بندے کا مقصود و مطلوب حضرت صمدیت کی ذات کے سوا کچھ نہ ہو، (۲) اخلاق کا لفظ معنی کا ایک سمندر رکھتا ہے انسانی زندگی کا ہر گوشہ اس کے دائرے میں آ جاتا ہے اس کی تعریف جو ہر لحاظ سے مکمل ہو آسان نہیں، حضرت شیخ العالم رحمۃ اللہ علیہ کا ارشاد غور سے دیکھئے تو ہر اعتبار سے جامع ہے۔ رضائے حق کی جستجو ہی نجات اخروی کے مترادف ہے اور زندگی میں سرخروئی کا باعث۔

حدیث شریف

۱- قال رسول اللہ ﷺ بعثت لأتمم حسن الاخلاق. (مشکوٰۃ صفحہ ۴۳۲)

ترجمہ: فرمایا رسول اللہ ﷺ نے ”میں حسن اخلاق کی تکمیل کے لئے بھیجا گیا ہوں۔“

۲- اکمل المؤمنین ایمانا احسنهم خلقا. (ایضاً صفحہ ۴۳۲/۴۳۳)

(۱) پانی پت اور بزرگان پانی پت صفحہ ۲۴۵ (۲) انوار العیون صفحہ ۱۸۔

شعبہ نشر و اشاعت جامعہ چشتیہ کی مطبوعات حاصل کریں

- (۱) تجلیات شہید عشق
- (۲) تنویر الصحیفہ فی تابعیۃ ابی حنیفہ
- (۳) رحلۃ المسکین
- (۴) نیل المطالب فی فضائل علی بن ابی طالب
- (۵) جہان حق
- (۶) ضیاء الابصار

ملنے کا پتہ:

جامعہ چشتیہ خانقاہ حضرت شیخ العالم

ردولی شریف، ضلع فیض آباد، یوپی

ترجمہ: فرمایا رسول اللہ ﷺ نے کہ مسلمانوں میں کامل ایمان اس کا ہے جس کا اخلاق سب سے اچھا ہے۔

تصوف رسوم اور علوم کا نام نہیں ہے بلکہ اخلاق کا نام ہے صوفیائے کرام کی زندگی قرآن مقدس اور حدیث شریف کے مطابق ہوتی ہے۔ ان کا قول اور فعل سنت رسول اللہ ﷺ سے بیروں نہیں ہوتا۔ (۱) دنیا سے وہ کوئی صلہ نہیں چاہتے وہ اس آیت شریفہ پر عمل کرتے ہیں:

وَيُطْعِمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا. إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكُورًا. (الدھر آیت ۸/۹) اور کھانا کھلاتے ہیں اس کی محبت پر مسکین اور یتیم اور اسیر کو۔ ان سے کہتے ہیں کہ ہم تمہیں خاص اللہ کے لئے کھانا دیتے ہیں تم سے کوئی بدلہ یا شکر گزاری نہیں مانگتے۔

اہل حق کی عبادت و ریاضت صرف حق کے لئے ہوتی ہے مقصود اسلام کی تبلیغ ہے اور اس کی تعلیمات کو لوگوں کے سامنے پیش کرنا ہے۔

واقعہ

حضرت شیخ العالم رحمۃ اللہ علیہ کے داماد میاں فرید پر ملک زکو نے سختی کی اور قید کر لیا۔ جب آپ اس کے پاس گئے اور رہا کرنے کے لئے کہا تو اس نے اور بھی سختی کی۔ آپ رنجیدہ واپس چلے آئے، ملک زکو بھی دوسری طرف روانہ ہوا۔ دوسرے دن اس کی موت واقع ہو گئی۔ اس کا جنازہ آپ کی خانقاہ میں لایا گیا۔ آپ گھر سے باہر آئے اور اس کے جنازے کی نماز پڑھائی۔ ذرہ بھر بھی کدورت آپ کے دل میں نہ تھی۔ (۲)

اولیاء اللہ کے قول و فعل میں مطابقت ہوتی ہے۔ وہ خالص حق کے لئے جیتے ہیں اور مرتے ہیں۔

اسم ”حق“ کی تشریح

آپ کا کہنا ہے کہ ”حق کی ذات پاک بے نام و نشان ہے لیکن اگر اس کی ذات پاک کے ناموں سے کسی نام کا اس پر اطلاق ہو سکتا ہے تو وہ حق کا نام ہے کیونکہ حق کے معنی ہیں کہ اس کی ذات پاک تمام کمالات کی مستحق ہے اور وہ کمالات اسی کی ذات کے ساتھ قائم ہیں اور خدا کی پاک ذات تمام کمالات کے ساتھ مصنف اور بذات خود قائم ہے۔ (۱)

رب العزت کے نام بے شمار ہیں (لہُ الْأَسْمَاءُ الْحُسْنَى) اور ہر نام اس کے کمال صفت کا مظہر ہے اس کی ہر صفت سے انسان کو عرفان حاصل ہو سکتا ہے۔ وہ رحیم بھی ہے، رحمان بھی، قادر بھی ہے اور قہار بھی، حق کا نام ایسا ہے جس میں اس کا ہر کمال اور ہر صفت آجاتی ہے اور تضاد نہیں ہونے پاتا۔ خواہ صفت جمال ہو یا جلال ہر حالت میں اسم ”حق“ کا اطلاق ہوتا ہے۔

مزید تشریح اسم حق

حضرت ابن عربی رضی اللہ تعالیٰ عنہ نے فتوحات مکیہ میں حروف کے ایسے عجیب و غریب اسرار بیان فرمائے ہیں کہ عقل کو سکتہ آجاتا ہے۔ ہم حرف ”ح“ اور حرف ”ق“ کی تعریفات پیش کرنے کی سعادت حاصل کر رہے ہیں۔

تعریف حرف حائے مہملہ

”ح“ صورتوں میں اللہ کا راز ہے جس کی حقیقت کو اس نے بشر کے دیکھنے سے پوشیدہ رکھا ہے۔ اگر تم ”کون“ اور عالم اجسام سے کوچ کرتے ہو تو عالم ارواح اور صورتوں کی طرف کوچ کرو اور حاملان عرش کو دیکھو میں نے اس کے حقائق کو دیکھ لیا جو مقدّر ہے۔ وہاں حاء کی حکومت اور عزت ایسی پاؤ گے کہ جس کا مقابلہ نہیں ہو سکتا اور نہ غیر خدا سے خوف کیا جاتا ہے۔ (۲)

”واضح رہے کہ حاء عالم غیب میں سے ہے۔ اس کا مخرج حلق کا وسط ہے۔ اس کے عدد آٹھ

ہیں، اس کے حروف بسیط، الف، ہمزہ، لام، فاء، میم اور زائی ہیں۔ اس کا عالم ”ملکوت“ ہے اس کا فلک دوسرا ہے۔ اس کے فلک کی حرکت کے سال گیارہ ہزار ہیں وہ خاص اور خاص الخاص ہے اس کا مرتبہ ساتواں ہے اور اس کی حکومت جمادات میں ہے۔ اس کے حرف سردتر ہیں اور اس کا عنصر پانی ہے اور اس کی حرکات ٹیڑھی ہیں اور حروف اعراق سے ہے خالص بلا آمیزش و کامل ہے جو اس کے ساتھ پیوست ہو اس کو رفع کر دیتا ہے۔ عالم انس ثانی سے ہے۔ اس کا مزاج سردتر ہے۔ اس کے حروف الف، ہمزہ ہیں اور اس کے ذاتی نام درج ذیل ہیں:

”اللہ، اول، آخر، ملک، مومن، مہمکن، متکبر، مجید، متین، متعالی و عزیز اس کے صفاتی نام ہیں۔
”مقتدر اور محضی“ اس کے افعال کے نام ہیں۔

لطیف، فتاح، مبدی، مجیب، مقیت، مصور، ندل، معز، معید، محی، ممیت، منتقم، مقسط، مغنی، مانع اور اس کا طریق ابتدائی ہے۔ (۱)

تعریف حرف قاف

ترجمہ ابیات:

قاف کے کمال کا راز اس کے سر میں ہے۔

اہل عرب کے علوم اس کے قطر کی ابتدا میں ہیں۔

شوق اس کی تعریف کرتا اور اس کے غیب کو

اس کے نصف میں اور اس کے شہود کو اس کے نصف میں ٹھہراتا ہے

عجب ہے اس کی دوسری پیدائش کے لئے کہ وہ اس کے

ابتدائی وجود کا ابتدا اور اس کے زمانے کا بھی ابتدا ہو۔

قاف عالم شہادت و جبروت سے ہے، مخرج زبان کا اقصیٰ اور تالو ہے۔ عدد سو ہیں، بساط،

الف، فاء، ہمزہ اور لام ہیں، اس کا فلک دوسرا ہے۔ جس کے دورہ کی حرکت گیارہ ہزار سال ہے۔

خاص اور خاص الخاص میں متمیز ہے۔ اس کا مرتبہ چہارم ہے اس کی حکومت کا ظہور جنات میں ہے

(۱) فتوحات مکیہ جلد اول باب دوم حصہ ششم صفحہ ۲۵۵۔ (۲) ایضاً صفحہ ۲۵۷-۲۵۸۔

اس کا مزاج اتہات اول ہیں۔ اس کا آخری حصہ گرم و خشک ہے اور سارا سردتر ہے اس کے عنصر پانی اور آگ ہیں۔ اس سے انسان اور عنقا پیدا ہوتے ہیں۔ اس کے کئی احوال ہیں۔ حرکت آمیختہ ہے۔ یہ حرف آمیختہ ”مونس و مثنیٰ“ ہے۔ علامت مشترک ہے اس کے حروف الف اور فائیں۔ اس کے نام حسب مراتب ہیں۔ ہر ایک اسم جس کے اوّل میں حروف بساط سے کوئی حرف ہو وہ اس کا نام ہے۔ اہل اسرار کے نزدیک اس کی ”ذات“ ہے اور اہل انوار کے نزدیک ”ذات و صفات“ دونوں ہیں۔ (۱)

خاصیت

”الحق“ ایک مربع کا غد کے چاروں گوشوں پر لکھ کر اس کو تھیلی پر رکھ کر آخر شب میں آسمان کی طرف بلند کرے تو مہمات کو کفایت ہو۔ (۲)

عبادت

خدا کا بندہ خالص خدا کا بندہ ہوتا ہے۔ منافق نہیں ہوتا ہے اور جو بندہ اپنی بھلائی کے لئے خدا کی عبادت کرتا ہے اور اس کی بلاؤں سے دوری کا خواستگار رہتا ہے وہ بندہ درحقیقت اپنی بھلائی کا بندہ ہے۔ (۳)

سماع

”خدائے تعالیٰ کا ایک مقام ہے جس کو نور اسود کہتے ہیں۔ اس مقام پر سا لک بلا سماع کے نہیں پہنچ سکتا۔“ (۴)

پاکی

”پیر کس طرح پاک ہو سکتا ہے جب کہ وہ بندہ ہے۔ پاکی صرف حق تعالیٰ کے لئے ہے اس کے علاوہ کسی کو اس نہیں آتی۔ (۵)

(۱) فتوحات مکیہ جلد اول باب دوم حصہ ششم صفحہ ۲۵۷-۲۵۸۔ (۲) اعمال قرآنی صفحہ ۱۳۸۔

(۳) انوار العیون صفحہ ۱۸۔ (۴) ایضاً ضمیر صفحہ ۹۲۔ (۵) ایضاً صفحہ ۳۶۔

اسرار

منصور بچہ تھا اس کو برداشت کی قوت نہ تھی اس لئے اسرار ظاہر کر دیئے۔ لیکن بعض لوگ ایسے بھی ہیں جو دریا کے دریا چڑھا جاتے ہیں اور ڈکار تک نہیں لیتے۔ (۱)

تشریح

حضرت امام غزالی رضی اللہ عنہ نے فرمایا ہے کہ:

”معرفت کا راستہ طے کرنے والوں کو کبھی کبھی مغالطہ ہو جاتا ہے وہ بعض حجابات ہی کو منزل سمجھتے ہیں جہاں سے انہیں گذر جانا چاہئے۔ کیونکہ ہر مقام کے بعد دوسرا مقام آتا ہے سب سے پہلا حجاب خدا اور بندے کے درمیان روح یا نفس ہے روح بھی خدا کے انوار میں سے ایک نور ہے۔ جس میں حق کی حقیقت پوری طرح جلوہ گر ہوتی ہے۔

صوفی اس حجاب اول یعنی روح یا نفس میں اس وقت نہایت درجے کی چمک دیکھتا ہے جب حضرت حق کی تجلی سے وہ چمک سامنے آ جاتی ہے۔ جس کے دل پر یہ کیفیت گذرتی ہے اگر وہ دل پر غور کرے تو اس میں جمال کی اس قدر زیادتی پاتا ہے کہ حیران و ششدر رہ جاتا ہے اسی حیرانی میں بعض اوقات وہ انا الحق پکار اٹھتا ہے اور کبھی لا الہ میں گم ہو جاتا ہے۔

اس کے بعد اگر توفیق الہی سے یا پیر اور معلم کی رہبری سے حجاب دور نہیں ہوتا، آگے راز نہیں کھلتا تو اسی مغالطے میں سرگرداں ہو کر ہلاک ہو جاتا ہے اور یہ موقع ہے بھی مغالطے کا کیونکہ اس وقت تجلی والی شے اور جس پر تجلی پڑ رہی ہے دونوں ایک ہو جاتے ہیں۔ یعنی بندے اور خدا کے درمیان سے امتیاز من و تو اٹھ جاتا ہے۔ (۲)

حضرت امام غزالی رضی اللہ عنہ نے بہترین انداز میں جناب منصور رحمۃ اللہ علیہ کے روحانی درجے کا تعین فرمادیا ہے اس سے بہتر لکھا نہیں جاسکتا۔ صرف حاشیہ آرائی ہو سکتی ہے۔

جناب منصور رحمۃ اللہ علیہ استعارات و تشبیہات میں الجھ گئے انا کو رہبر بنایا۔ کسی شیخ وقت سے مدد لینا گوارا نہ کیا، نتیجہ یہ ہوا کہ شریعت محمدی ﷺ نے اپنا کام کر دیا۔

حضرت شیخ العالم رحمۃ اللہ علیہ نے قول بالا میں یہی بات کہی ہے کہ جناب منصور بچہ تھے۔ یعنی معرفت الہی کے بالکل ابتدائی درجے پر تھے۔ قوت ضبط نہیں تھی ابتدائی تجلی حق کے جمال میں گم ہو کر ہلاک ہو گئے۔

حضرت شیخ العالم رحمۃ اللہ علیہ کے مراتب

انوار العیون میں حضرت شیخ عبد القدوس گنگوہی قدس اللہ سرہ نے آپ کے کمالات کا اظہار اس طرح کیا ہے۔

”حضرت شیخ العالم رحمۃ اللہ علیہ مالک الملک کے اس حکم ”قُلْ هَذِهِ سَبِيلِي اَدْعُوا إِلَى اللَّهِ عَلَىٰ بَصِيرَةٍ اَنَا وَمَنِ اتَّبَعَنِي“ (یوسف آیت ۱۰۸)

ترجمہ: ”کہہ دیجئے کہ یہ میرا راستہ ہے میں لوگوں کو اللہ کی طرف بلاتا ہوں اور میں اور جو شخص میری پیروی کرے وہ بصیرت پر ہے“

کے مطابق دنیا اور اہل دنیا کو طرفۃ العین میں احدیت کا مینا اور صمدیت کا شناسا بنادیتے ہیں اور باطنی ہمت جو ملک اور فلک سے بھی آگے بڑھی ہوئی تھی ایک نظر میں ماسواء اللہ سے پار کر دیتے ہیں۔

آپ نے بارگاہ الہی سے عبدالحق کا معرّز خطاب پایا اور سید الاولین والآخرین ﷺ کی پیروی میں انتہائی سعی و کوشش کی۔ چونکہ ان کو عہدہ و رسولہ کہا گیا تھا اس لئے ان کو عبدالحق کا لقب ملا۔ زہے کمال کہ پیر (حضرت سرکار دو عالم ﷺ) کی پیروی میں مثال پائی اور غیر اللہ کے نقوش سے آگے بڑھ کر بقائے حق میں مل گئے۔“ (۱)

حضرت شیخ العالم رحمۃ اللہ علیہ کی موت و زندگی میں کوئی فرق نہیں، آپ کا معاملہ مردہ اور زندہ دونوں کے ساتھ یکساں ہے۔

حضرت قطب عالم مزید فرماتے ہیں کہ:

”لوگ کہتے ہیں کہ اللہ تعالیٰ اپنے اولیاء کو ان کی وفات کے چالیس سال بعد مرتبہ ولایت سے مرتبہ نبوت میں پہنچا دیتا ہے۔ اس لئے وہ اعلیٰ سے ادنیٰ کی طرف نہیں اتر سکتے۔ لیکن حضرت شیخ العالم رحمۃ اللہ علیہ کی ولایت بدرجہ کمال ہے اور قیامت تک ایسی ہی رہے گی۔“ (۱)

حضرت قطب عالم قدس اللہ سرہ نے حرف بہ حرف حق لکھا تھا۔

تفصیل اور تجزیہ

تصوف کی تاریخ میں اسم ”حق“ کی تجلی جناب حسین بن منصور حلاج رحمۃ اللہ علیہ (المتوفی ۳۰۹ھ) اور حضرت شیخ العالم رحمۃ اللہ علیہ احمد عبدالحق صاحب توشہ ردولوی (وصال ۸۳۷ھ) پر ہوئی۔ جناب منصور پر اس کا اثر منفی اور حضرت شیخ العالم پر اثر مثبت ہوا۔ اول الذکر نے ”انا الحق“ کہا اور مؤخر الذکر نے ”یا حق“ کہا۔ لہذا دونوں کے راستے جدا ہو گئے اور بنی نوع آدم پر اثرات مختلف ہوئے۔

جناب منصور رحمۃ اللہ علیہ نے اپنی ذات کو سب کچھ سمجھا۔ ان کے نظریے سے انفرادیت، برتری اور مکمل آزادی کو فروغ ہوا۔ انسان کو مقید کرنے والی ہر زنجیر ٹوٹ گئی۔ ذاتی وجود کو سماجی وجود پر فوقیت حاصل ہو گئی شخصیت پرستی اور ڈکٹیٹر شپ کو بھرپور تقویت ملی۔ خود پرستی نے شرک اور عدم رواداری کو جنم دیا۔

یہاں پر یہ بات یاد رکھنے والی ہے کہ ابلیس اور آدم علیہ السلام کے قصے میں ابلیس نے کہا تھا کہ وہ آدم علیہ السلام سے بہتر ہے۔ اس کا وجود آگ سے اور آدم علیہ السلام کا وجود سڑی مٹی سے ہے۔ اور آگ مٹی سے افضل ہے۔ اس لئے رب العالمین کے حکم کے باوجود وہ آدم علیہ السلام کے سامنے نہیں جھکا۔

اس طرح ”انا خیر“ اور ”انا الحق“ کے نظریات نے دنیا کو دوزخ بنا دیا۔ نسلی برتری اور قومی

(۱) انوار العیون صفحہ ۸۱۔

۱۔ انا الحق اور انا خیر کے درمیان مؤلف نے جو موازنہ پیش کیا ہے بالکل غیر مناسب ہے اور اس پر جو تبصرہ کیا ہے وہ بھی بالکل طور پر قابل قبول نہیں ہو سکتا۔ ۱۲ احمد رضا مصباحی

مفاد پرستی نے جو قیامت برپا کر رکھی ہے اس سے ہر شخص واقف ہے انسان نے انسان پر مظالم کے پہاڑ توڑے برتر قوم اور فرد نے کمتر فرد اور قوم کو روند ڈالا۔ یہ سلسلہ برابر جاری ہے موجودہ دنیا میں امریکہ، اور مغربی ممالک بشمول روس انھیں نظریات کے حامی ہیں۔ سب اپنی معاشی اور سیاسی نظام کو دنیا کی فلاح و بہبود کے لئے ضروری سمجھتے ہیں۔ غریب ملکوں کا استحصال روز افزوں ہے۔ عرب ممالک اور افریقہ خاص نشانے پر ہیں۔

جنسی آزادی کی لعنت

آزادانہ جنسی اختلاط اور ارتباط نے معاشرے کو تباہ کر ڈالا ہے۔ دل و دماغ کا سکون چھن چکا ہے۔ خود کشی کی وارداتیں عام ہو رہی ہیں اور ناجائز اولاد کی شرح ان ترقی یافتہ ممالک میں بہیم بڑھ رہی ہے نتیجہ یہ ہے کہ ذہنی انتشار اور عدم توازن سے جرائم کو فروغ حاصل ہو رہا ہے اور جنگ کے بادل چھائے ہوئے ہیں۔

تجارتی آزادی

ذرائع پیداوار پر چند افراد قابض ہیں، سرمایہ داری کی حکمرانی ہے، ساری دولت چند پونجی پتیوں کے ہاتھوں میں جمع ہو گئی ہے بقیہ نسل انسانی ان کی محتاج ہے۔ یہی چند افراد غیر ترقی یافتہ ممالک کی معاشی، سیاسی اور معاشرتی زبوں حالی کے ذمہ دار ہیں۔ ترقی پذیر ممالک کی ترقی اور خوش حالی کسی قیمت پر روانہ نہیں رکھتے۔ ان ملکوں کی پالیسی ان کے مفاد کے مطابق نہیں ہوتی ہے تو حکومت بدل جاتی ہے۔ دوسرے لفظوں میں درپردہ کنٹرول ان کا ہے اس طرح تو بے فی صد آدمی غربی اور جہالت کا شکار ہیں۔ سودی نظام نے سارا خون نچوڑ لیا ہے۔

فوجی توازن

اس وقت فوجی طاقت صرف روس اور امریکہ کے پاس ہے کوئی ملک ان کی مرضی کے خلاف نہیں جاسکتا اور اگر جاتا ہے تو ان کے بمبار گر جنے لگتے ہیں اور لاشوں کے انبار لگ جاتے ہیں۔ عمارتیں تباہ ہو جاتی ہیں۔ قحط پڑ جاتا ہے، دانے دانے کی محتاجی ہو جاتی ہے۔

انسانیت ختم ہو چکی ہے۔ سلوک اور محبت کا دور دور تک نام و نشان نہیں ہے۔ آج سائنسی اور تکنیکی ترقی کا مقصد انسانوں کو ختم کرنا ہے اور ایسے مظالم کرنا ہے کہ انسانیت چینی رہے۔

خلاصہ

”انا خیر“ کا عملی روپ یہ ہے۔ ابلیس نے حق تعالیٰ سے کہا تھا کہ وہ نسل آدم کو گمراہ کر دے گا۔ البتہ منتخب شدہ لوگ اس کے مکر سے محفوظ رہیں گے۔ تو ابلیس نے اپنا گمان سچ پایا۔
”یا حق“

حضرت شیخ عبدالقدوس گنگوہی نے مکتوب نمبر ۹۰ میں ”انواع محبت خمس و در قرب نفل و قرب فرض“ کے ادق موضوع پر گفتگو فرمائی ہے۔ آپ کے نزدیک محبت کی پانچ قسمیں ہیں:

- ۱- محبت احسانی ۲- محبت حسنی ۳- محبت ازلی ۴- محبت صفاتی ۵- محبت ذاتی
- ۱- محبت احسانی: دوست کا مطالبہ اس محبت میں اس کے احسان سے ہے اور یہ محبت عام ہے۔
- ۲- محبت حسنی: حب عشق مقام احسان سے ترقی کر کے حسن کے مرتبہ پر پہنچ جاتا ہے اس وقت دوست کی نظر دوست کے جمال پر ہوتی ہے اور جمال سے بے خود ہو جاتا ہے۔
- قرآن پاک (سورہ یوسف) میں حضرت یوسف علی السلام اور حضرت زلیخا کا قصہ بیان ہوا ہے کہ جب حضرت یوسف علیہ السلام محفل زلیخا میں تشریف لائے تو زنان مصر نے حسن و جمال سے بے خود ہو کر پھل کے بجائے اپنی انگلیاں کاٹ لیں، عقل و خرد نے ان کا ساتھ چھوڑ دیا۔ اس درجے پر منصور رحمۃ اللہ علیہ پہنچے اور خود کو زخمی کر لیا۔
- ۳- محبت ازلی: جب عشق مقام حسن سے گذر کر اور بلندی پر جاتا ہے تو ازل و ابد اس کی نظر میں ایک ہو جاتے ہیں۔ تب ”محبت ازلی“ ظاہر ہوتی ہے۔ یہاں پر معاملہ پوشیدہ ہے۔

۱۔ انا الحق کا عملی روپ یہ ہے کہ ساک غلبہ عشق میں اس حد تک جا پہنچتا ہے جہاں خود فراموشی ہی لازم ہے اور جہاں تعلیمات حق کے سوا ساری حقیقتیں اپنی شناخت کھودیتی ہیں نتیجہ ساک انا عبد الحق کہنے کے بجائے بے ساختہ انا الحق کہہ دیتا ہے۔ گویا وہ اعتراف عاجزی کی آخری حد پر پہنچتے ہوئے یہ کہتا ہے کہ اے ذات حق تیرے وجود کے آگے ہم معدوم و نیست ہیں۔ ۱۲/ احمد رضا مصباحی۔

مومن ایمان کے نقطہ نظر سے اگرچہ حق تعالیٰ کا محب ہے لیکن چونکہ حق تعالیٰ کی محبت اس درجے پر ”پائندہ ازلی“ ہے ظاہر نہیں ہوتی ہے۔ رواہ ہے کہ اس جگہ پر کافر مومن ہو جائے اور مومن کافر ہو جائے (یہاں سے بلندی پر جانا اعمال صالحہ اور مشیت ایزدی پر منحصر) یہی وہ مقام ہے جہاں اولیاء کا خون پانی ہو جاتا ہے اور جگر کباب، جو بھی رویا اسی جگہ پر رویا۔ اس مقام کی تشریح کے لئے ہم حضرت مجدد الف ثانی قدس اللہ سرہ کی مشہور کتاب ”معارف لدنیہ“ سے حوالہ پیش کر رہے ہیں۔

”غلبہ توحید کے وقت ہی کفر و اسلام کو ایک نظر سے دیکھنا ہوتا ہے۔ اور سکر کی کثرت جمع کے مقام میں صرف ہے اور وہاں فنا و ہلاکت ہے۔ یہ دید ساک کے اختیار سے باہر ہے پس ہر آئینہ معذور ہوتا ہے اور جب تک ساک کو اس مقام سے گذارتے نہیں مقام فرق بعد الجمع تک نہیں پہنچاتے۔ حقیقی اسلام کی خوشبو سے مشام جان معطر نہیں ہو سکتا لازمی نتیجہ کفر حقیقی میں گرفتاری ہے۔“ (۱)

۴- محبت صفاتی: جب عشق مقام ازلیت سے گذر جاتا ہے تو محبت صفاتی ظاہر ہوتی ہے اور وہ محبوب کی صفات سے موصوف ہو جاتا ہے اس مقام کو اصطلاح تصوف میں ”قرب نفل“ کہتے ہیں۔ یہ وہ منزل ہے جہاں انسان کے بشری صفات زائل ہو کر صفات خداوندی میں فنا ہو جاتے ہیں اور وہ حق کا مظہر ہو جاتا ہے اس حال میں وہ کسی کو مارے یا زندہ کرے، بغیر کان کے سنے، بغیر آنکھ کے دیکھے یا بغیر پاؤں کے چلے تو وہ مجانب حق ہوگا، اس کے باوجود ساک اس جگہ پر کامل نہیں ہوتا، لغزش ہو سکتی ہے اور تزلزل ہو سکتا ہے۔ اس مقام کے مدارج ہیں۔

یہ مقام غلبہ حال میں ظاہر ہوتا ہے۔ شطیحات کا بہ کثرت گذر ہوتا ہے۔ اس جگہ پر اگر ساک کشتہ ہوتا ہے تو شہید ہوگا۔ مگر راستے میں ہوگا اس کا شمار اولیاء مستہلک میں ہوتا ہے۔ جب صحو میں آئے تو توبہ اور استغفار کرنا لازم ہوگا۔

۵- محبت ذاتی: جب عشق، مقام صفات (درجہ قرب نوافل) سے ترقی کرتا ہے تو مقام جمال پر فائز ہوتا ہے۔ اصطلاح میں اسے مرتبہ قرب فرائض کہتے ہیں۔ سالک کے نزدیک یہ بلند ترین درجہ ہے اور اس کے بھی مدارج ہیں۔

اس کو ”تجلی ذات“ کا بھی نام دیتے ہیں اور اس جگہ پر ”محبت“ کا کوئی نام نہیں ہے اور نہ وہ کوئی ”اشارہ“ رکھتی ہے۔ فہو لیس اللہ یا وما رمیت اذ رمیت و لكن اللہ رمیٰ یا بھریذ اللہ فوق ایدیہم کا جلوہ گاہ یہی مقام ہے۔

تشریح

جنگ بدر میں سرکارِ دو عالم ﷺ نے لڑائی کے وقت ایک مٹھی خاک کافروں کی طرف پھینکی اور کافروں کو شکست فاش ہو گئی۔ اس تاریخی فتح نے تاریخ بدل دی اور رفتہ رفتہ اسلام کو غلبہ اور اقتدار حاصل ہو گیا اور تمام عالم مفتوح ہوا۔ اللہ تعالیٰ نے قرآن پاک میں ارشاد فرمایا: وَمَا رَمَيْتْ اِذْ رَمَيْتْ وَلَكِنَّ اللّٰهَ رَمٰی۔ کہ مٹی جو آپ یعنی رسول اللہ ﷺ نے پھینکی وہ آپ نے نہیں پھینکی بلکہ اللہ نے پھینکی نیز سورہ الفتح میں ارشاد فرمایا کہ جو لوگ آپ سے بیعت کر رہے ہیں وہ اللہ سے بیعت کر رہے ہیں اور اللہ کا ہاتھ ان کے ہاتھوں پر ہے اور ارشاد فرمایا کہ جس نے آپ کی اطاعت کی اس نے اللہ کی اطاعت کی اس لئے آپ ﷺ نے فرمایا کہ اللہ دینے والا ہے اور میں بانٹنے والا ہوں۔ اس درجے پر سالک کو، لا الہ الا اللہ محمد رسول اللہ ﷺ کی معرفت و حقیقت کا ادراک ہوتا ہے اور اس کا وجود مطمئن ہو جاتا ہے اَلَّذِیْنَ اٰمَنُوْا تَطْمَیْنُ قُلُوْبُهُمْ بِذِکْرِ اللّٰهِ۔ (الرعد آیت ۲) اس حاصل شدہ عرفان کو خلق پر ان کے عقول کے مطابق پہنچاتا ہے اس مقام پر اس کا قول اور فعل عین شریعت محمدی کے مطابق ہوتا ہے جہاں شیطیات کا گزر نہیں ہوتا پھر وہ خلق کی ہدایت پر مامور ہو جاتا ہے اور حق کی نیابت اس کے سپرد کی جاتی ہے۔

خلاصہ

اس بلند ترین درجے پر پہنچ کر حضرت شیخ العالم رحمۃ اللہ علیہ نے فرمایا ”یا حق، یا حق، یا

حق“ فَاَعْلَمَ اَنَّهُ لَا اِلٰهَ اِلَّا اللّٰهُ، تم کو یقین حاصل ہو جائے کہ اللہ کے علاوہ کوئی معبود نہیں، آپ کو اللہ تعالیٰ نے حضرت ختم المرسلین ﷺ کی پیروی میں یہ نور یقین عطا فرمایا جو صرف اعلیٰ درجے کے منتخب شدہ اولیاء کے حصے میں آتا ہے۔

صفات عالیہ

صوفیائے کرام کا اتفاق ہے کہ عبودیت کے مقام سے افضل بندہ کے لئے کوئی مقام نہیں ہے۔ یعنی اللہ تعالیٰ کی ربوبیت، خالقیت، و مالکیت کا اعتراف اور اس کی اطاعت کاملہ، جب صوفی اس درجے پر پہنچتا ہے تو حضرت شیخ ابوطالب رحمۃ اللہ علیہ مکی کے نزدیک دس اوصاف یا مقامات پیدا ہوتے ہیں۔

”توبہ، زہد، صبر، شکر، رجا، خوف، توکل، رضا، فقر اور محبت۔“

حضرت شاہ ولی اللہ محدث دہلوی کا ارشاد ہے کہ

”مقامات و احوال کی بنیاد یقین پر ہے۔ یقین ہی سے توحید اخلاص، توکل، شکر، انس، ہیبت، تفریق، صدیقیت، محبت و غیرہ پیدا ہوتے ہیں۔“

تاثر

- ۱- صوفی وسیع القلب اور وسیع النظر ہو جاتا ہے اور خلق خدا سے محبت اس کی فطرت بن جاتی ہے لہذا رنگ و نسل کی تفریق، تعصب و تنگ نظری ختم اور آفاقیت پیدا ہو جاتی ہے۔
- ۲- غرور و تکبر اور احساس برتری کی جگہ عجز و انکسار اور برابری کے اوصاف لے لیتے ہیں لہذا ملوکیت، ڈکٹیٹر شپ اور آمریت رخصت ہو جاتی ہے۔
- ۳- ایثار، عفو، احسان، اور مروت طرز حیات ہو جاتی ہے جن سے سماجی زندگی میں امن و امان قائم ہوتا اور انسان مادی ترقی سے روحانی ترقی کی طرف مائل ہو جاتا ہے۔
- ۴- طہارت و پاکیزگی ظاہر ہوتی ہے جس سے صحت مند معاشرے کا وجود ممکن ہو جاتا ہے۔
- ۵- صوفی کے پاس دو روئیاں ہوتی ہیں تو وہ ایک روٹی اپنے پڑوسی کو دے دیتا ہے یعنی خود بھوکا

رہتا ہے اور دوسرے کو کھلا دیتا ہے۔ لہذا سرمایہ دارانہ نظام اور دولت کی بے انصافی پر مبنی تقسیم ختم ہو جاتی ہے۔ ہر انسان کو زندہ رہنے کا حق ملتا ہے اور اللہ کے رزق میں برابر کا حق دار ہو جاتا ہے۔ انصاف کی حکمرانی ہوتی ہے جرائم کا سد باب ہوتا ہے خلق سکون کا سانس لیتی ہے۔

۶۔ یہ ساری اچھائیاں وہ اللہ اور رسول اللہ ﷺ کی راہ میں کرتا ہے۔ حق کی رضا پیش نظر رہتی ہے۔ دنیا سے کوئی معاوضہ نہیں مانگتا۔ لہذا اخلاص اس کا اصل اصول ہوتا ہے۔

۷۔ دین اسلام کی طرف لوگوں کو بلاتا ہے۔ آخرت کے لئے ان کو تیار کرتا ہے۔ فَلَهُمْ أَجْرٌ غَيْرُ مَمْنُونٍ کا مستحق ہو جاتا ہے۔ اس کا فیض جاری ہوتا اور اس کی پیروی کرنے سے حق کی رحمت نازل ہوتی اور اس کی نسبت مغفرت کا سبب ہو جاتی ہے۔ جیسا کہ حق تعالیٰ نے ارشاد فرمایا ہے: السَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ. (توبہ آیت ۱۰۰)

”سابق اور مقدم مہاجرین و انصار اور جن لوگوں نے ان کی اتباع احسان کے ساتھ کیا۔ اللہ ان سب سے راضی ہوا اور وہ اللہ سے راضی ہوئے۔“ (التوبہ۔ آیت ۱۰۰)

حیات حضرت شیخ العالم رحمۃ اللہ علیہ مذکورہ تناظر میں

حضرت شیخ العالم رحمۃ اللہ علیہ کی زندگی اس پیمانے پر پوری اُترتی ہے۔ واقعات گذشتہ صفحات میں بیان کئے گئے ہیں۔ نظام خانقاہ و باب شخصیت و سیرت خاص طور سے ملاحظہ فرمائیں۔

رضائے الہی

اللہ تعالیٰ آپ سے راضی ہوا۔ ظاہر ثبوت یہ ہے کہ سلسلہ عالیہ صابریہ چشتیہ آپ سے جاری اور مستحکم ہوا۔ بقول صاحب خزینۃ الاولیاء عرب و عجم میں کوئی ملک نہیں ہے۔ جہاں آپ کے خلفاء کے خلفاء اور ان کے مرید نہ ہوں۔ سلسلہ روز افزوں ترقی پذیر ہے۔ اعلیٰ سے اعلیٰ درجے کے صوفی و عالم و واعظ سے مملو ہے۔ جن کی خدمات عالیہ کا اعتراف زمانہ کر رہا ہے۔

آپ کے سلسلے کے سبھی حضرات خواہ ان کا تعلق مدرسے سے ہو یا خانقاہ سے، یاد گاہ سے، آپ کو پیرومرشد تسلیم کرتے ہیں اور اپنے اپنے شجرہ طریقت میں آپ کے نام مبارک کا ورد کرتے ہیں اور ظاہری و باطنی فیوض سے مالا مال ہوتے ہیں۔

آپ کو اسم حق کی تجلّی نے دائمی ولایت کی سند سے سرفراز فرمایا حق یہ ہے کہ پھر آپ کے بعد آپ کے مرتبہ کا درویش ظاہر نہیں ہوا۔

خوارق عادات

رہی بات کرامت عالیہ کی تو شہر اودھ میں قبر میں مدفون ہو کر مسلسل چھ مہینے حق تعالیٰ کی عبادت کا واقعہ کسی صوفی سے ظاہر نہیں ہوا۔ اِنَّ اللّٰهَ عَلٰی کُلِّ شَيْءٍ قَدِيرٌ کے حکم کے بموجب اللہ تعالیٰ نے ایک مثال بنا دیا۔

حضرت شیخ عبدالقدوس گنگوہی کے سامنے آپ ماڈی جسم کے ساتھ وصال کے چالیس سال بعد مرقد متورکوشن کر کے جلوہ فرما ہوئے۔ اس واقعہ کو بہت سے لوگوں نے اپنی آنکھوں سے دیکھا۔ کیا یہ واقعہ نادر المثال نہیں ہے؟

خلاصہ: حضرت شیخ العالم رحمۃ اللہ علیہ کا فرمانا کہ شیخ منصور رحمۃ اللہ علیہ سلوک کے ابتدائی درجہ پر تھے بالکل حق تھا۔ ان کی شہرت کا باعث واقعہ شہادت ہے اور بس۔

جہاد

”خدا کی راہ میں مارنا اور مارا جانا خاص و عام کے اعزاز کا راستہ ہے انتقال کے لئے نہیں۔“ (۱)

مقدّر رات الہی

”احمد! بندے سب خدا کے ہیں، وہ رزاق مطلق ہے۔ اس کی شان بڑی ہے۔ وہ جانے اس کے بندے جانیں، تم درمیان میں نہ پڑو۔“ (۲)

لباس

”نرم و نازک کپڑے پہننا نفس کی پرورش کرنا ہے۔“ (۱)

طرز حیات

”دنیا میں ایسی چال چلو کہ کچھ دن باقی رہو۔“ (۲)

پیر کا مرتبہ

”پیروں سے غائبانہ کھیل کیا جانا اپنی جان سے سیر ہونا ہے۔“ (۳)

علم

”علم وہ ہے جس سے خدائے تعالیٰ کی معرفت حاصل ہو۔“ (۴)

تشریح: اللہ تعالیٰ نے ارشاد فرمایا ہے: هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ. ”کیا علم رکھنے والے اور بے علم برابر ہو سکتے ہیں؟ سرکارِ دو عالم ﷺ نے فرمایا: طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَ مُسْلِمَةٍ. ”طلب علم ہر مسلمان مرد اور عورت پر فرض ہے۔“

علم کہلانے کے لائق تین علم ہیں۔

۱۔ علم آیات قرآنی۔ ۲۔ علم سنت نبوی ﷺ۔ ۳۔ علم فرائض نبوی۔

حضرت امام غزالی رحمۃ اللہ علیہ فرماتے ہیں کہ:

”علم سیکھنا خوفِ الہی، علم کی جستجو عبادت، علم کا پڑھنا پڑھانا خدا کا ذکر، علمی بحث و مباحثہ جہاد ہے۔ نہ جاننے والے کو بتانا خیرات ہے۔“ (۵) آپ فرماتے ہیں کہ علم مکاشفہ ہی علم باطن ہے۔ علوم کی انتہا اور مقصد بھی یہی علم ہے۔ اسی سے ہر نیکی کی اصلیت سمجھ میں آ جاتی ہے۔ یہاں تک کہ حق تعالیٰ کی معرفت حاصل ہو جاتی ہے۔

(۱) انوار العیون صفحہ ۶۸ (۲) ایضاً صفحہ ۵۲ (۳) ایضاً صفحہ ۳۰

(۴) ایضاً صفحہ ۹۔ (۵) اسلام کی اخلاقی تعلیمات صفحہ ۷۷۔

حضرت شیخ العالم رحمۃ اللہ علیہ کے قول میں اسی علم کی طرف اشارہ ہے۔ جو معرفت کردگار کے حصول میں مدد کرتا ہے۔

چتر شاہی

ع۔ چتر شاہی برسرِ طفلان ماست (۱) (حلقہ صوفیا میں مبتدی کو طفل کہتے ہیں اور چتر شاہی کو تاج کشف و کرامات) مرآۃ الاسرار

آتش دوزخ

”جو شخص میرے دائرے سے گذرتا ہے اس پر آتش دوزخ حرام ہو جاتی ہے۔ (۲) (آتش دوزخ سے مراد آتش شرک و فراق ہے جو واصلان حق سے دور رہتی ہے) مرآۃ الاسرار۔

ولایت

”مجھ کو دونوں جہان کی ولایت حاصل ہے۔“ (۳)

درویشی

”آقا ئی اور چیز ہے درویشی اور چیز ہے۔“ (۴)

(۱) انوار العیون صفحہ ۵۷۔ (۲) ایضاً صفحہ ۷۶۔

(۳) ایضاً صفحہ ۵۴۔ (۴) ایضاً صفحہ ۵۰۔

ازواج و اولاد

آپ رحمۃ اللہ علیہ نے ایک شادی کی آپ کی زوجہ محترمہ بیدار مذہبی شعور رکھتی تھیں۔ مرآۃ الاسرار کے بموجب وہ ردولی کی تھیں اور قرابت دار تھیں۔ ان کی قبر حضرت شیخ العالم رحمۃ اللہ علیہ کی قبر کے پورب میں خطیرہ کے اندر سنگ مرمر کی ہے۔

عموماً اولیاء اللہ کی درگاہوں میں کسی ولی اللہ کے پہلو میں ان کی زوجہ کی قبر دیکھنے میں نہیں آتی مگر شیخ العالم رحمۃ اللہ علیہ کے یہاں معاملہ برعکس ہے اسلام نے عورت کو ایک ممتاز درجہ دیا ہے اور حضرت شیخ العالم رحمۃ اللہ علیہ ایک مجتہد تھے۔ اس لئے آپ ہر حق کی پاسداری ضروری تھی۔

آپ کے کئی اولاد ہوئیں، فرزند بھی اور دختر بھی، انوار العیون سے پتہ چلتا ہے کہ آپ کے دو بیٹیاں تھیں ایک کے شوہر کا نام فرید اور دوسرے کا جہانشہ تھا۔ بزم صوفیہ میں میاں فرید اور جہانشہ کو ایک ہی شخص لکھا گیا ہے مگر شجرہ خاندان کے مطابق میاں فرید اور جہانشہ دو الگ الگ شخص تھے۔ انوار العیون میں دو واقعہ تحریر ہیں۔ ایک تنہا میاں فرید سے (۱) اور دوسرا جہانشہ سے تعلق رکھتا ہے۔ (۲)

بیٹیوں کے علاوہ آپ رحمۃ اللہ علیہ کے کئی فرزند ہوئے مگر حضرت شیخ عارف احمد رحمۃ اللہ علیہ کے سوا کوئی زندہ نہ رہا وہی آپ رحمۃ اللہ علیہ کے خلیفہ و سجادہ نشین ہوئے اُن کے واحد فرزند و خلیفہ و سجادہ نشین حضرت شیخ محمد رحمۃ اللہ علیہ ہوئے اور ان کے خلیفہ حضرت شیخ عبدالقدوس لنگوہی ہوئے حضرت شیخ محمد رحمۃ اللہ علیہ سے سلسلہ خاندان و سجادگی و طریقت جاری ہوا۔

نوٹ: حضرت شیخ العالم رحمۃ اللہ علیہ کے سجادہ نشینوں کا مکمل و مستند تذکرہ کتاب کے آخر میں پڑھئے۔ احمد رضا مصباحی۔

وصال

قطعه تارخ از انوار العیون صفحہ ۸۳

شاہ عبدالحق رحمۃ اللہ علیہ شہ کون و مکاں مرشد کونین فخر انس و جاں
از پئے دیدار حق عین یقین کرد رحلت چوں بہ گلزار جناں
سال تارخ آں شہ عالم پناہ
گفت ہاتف ”دستگیر بیکساں“
۸۳۷ ہجری

حضرت شیخ العالم احمد عبدالحق صاحب توشہ قدس سرہ کا وصال مابین عصر و مغرب
۱۵ جمادی الثانی ۸۳۷ ہجری ردولی شریف میں ہوا اور آپ اپنی خانقاہ اور اپنے مکان سے متصل
دفن ہوئے اس ضمن میں چند اقتباسات پیش کئے جا رہے ہیں:

عبارت از اخبار الاخیار فارسی صفحہ ۱۸۴

”وفاتش پانزدہم جمادی الثانی سنہ ہشت صد و سی ہفت در سلطان ابراہیم شرقی۔“

عبارت از سیر الاقطاب فارسی صفحہ ۲۲۲

”نقل است کہ آں قدوۃ الاولیاء پانزدہم جمادی الثانی سنہ ہشت صد و سی ہفت ہجری
برحمت حق جل و علی پیوست چنانچہ شخصے تارخ رحلت آں برگزیدہ درگاہ ربانی
”عارف حق احمد عبدالحق بحق“ نوشتہ است“
۸۳۷ ہجری

عبارت از مرآۃ الاسرار فارسی

”وفاتش بتارخ پانزدہم شہر جمادی الثانی در سن سبع و ثلثین و ثمانیہ در زمان سلطنت ابراہیم
شرقی واقع شد۔“

قطعه تارخ

حضرت مخدوم، قطب ابدال وقت چوں حجاب ہستیش خود کرد شوق
بہر تارخش ندا آمد ز غیب عارف حق احمد عبدالحق بحق
۸۳۷ ہجری

عبارت از بزم صوفیہ صفحہ ۲۲۳

”۱۵/ جمادی الثانی ۸۳۷ھ میں ایک سو آٹھ سال کی عمر میں وفات پائی اور اپنی خانقاہ سے متصل دفن ہوئے، مزار آج تک مرجع خلائق عام ہے۔ ”دستگیر بیکساں“ تاریخ وفات ہے۔

۷۸۶
حق حق حق

تبرکات چشت و آثار حضرت شیخ العالم رحمۃ اللہ علیہ ”کلاہ چہار ترکی، عمامہ، خرقہ اور عصا“

اس سے قبل حضرت شاہ آفاق احمد احمدی سجادہ نشین ۱۵/ جمادی الثانی کو ماہین عصر و مغرب ان کی زیارت کراتے تھے۔

حضرت شاہ آفاق احمد کا وصال ۲۵/ جولائی ۱۹۸۰ء مطابق ۱۱/ رمضان المبارک ۱۴۰۰ھ کو بروز جمعہ ہوا اور درگاہ شریف میں مدفون ہوئے، انہوں نے اپنی زندگی میں اپنے پوتے شاہ عمار احمد احمدی عرف تیر میاں ابن شاہ تمیم احمد کو اپنا قائم مقام سجادہ نشین حضرت صاحب توشہ رحمۃ اللہ علیہ بنا دیا تھا۔ شاہ تمیم احمد کا انتقال ۱۳۹۹ھ میں ہو گیا تھا۔ اب شاہ تیر میاں صاحب تبرکات کی زیارت کراتے ہیں۔

شخصیت کا جائزہ

آغاز میں کتابوں کے اقتباسات پیش کئے گئے ہیں جن سے آپ کی شخصیت کے مختلف پہلوؤں پر کافی روشنی پڑتی ہے نیز دیباچہ اور قیام خانقاہ میں آپ کی زندگی کے حالات کا تجزیہ کیا گیا ہے۔ ہم یہاں پر انہیں کی روشنی میں ان اسباق کو لکھ رہے ہیں جو آپ کی حیات سے ملتے ہیں:

اسباق

- ۱- خلوص و صداقت کی جد و جہد غیر یقین حالات کو یقینی حالات میں بدل سکتی ہے۔
- ۲- سعی مسلسل سے علوم ظاہری و باطنی میں کمال حاصل کیا جاسکتا ہے۔
- ۳- درویشی کو جمہوری سطح پر لا کر عوام میں شعور زندگی پیدا کیا جاسکتا ہے۔
- ۴- ”حق“ بات کے اظہار کی طاقت سے خواص کی اصلاح کی جاسکتی ہے۔

روحانی مرتبہ

ابتدا ہی میں پیر و مرشد نے فرمایا تھا کہ حیات و ممات میں مجھ کو تمہارے کمالات کی انتہا نظر نہیں آتی۔ اُن کے وصال کے بعد آپ نے ایک عرصہ دراز تک ارشاد کی محفلیں آراستہ رکھیں۔ جب آغاز کا یہ عالم تھا تو انتہا کا عالم کیا رہا ہوگا اندازہ لگانا مشکل ہے۔ البتہ کچھ مرتبہ شناس آپ

کے عزیز مرید شیخ بختیار جو نیپوری رحمۃ اللہ علیہ ہوئے تھے۔ پھر آپ کے وصال کے تقریباً چالیس سال بعد حضرت شیخ عبدالقدوس گنگوہی رحمۃ اللہ علیہ نے بصد عجز اعتراف کیا کہ آپ کا معاملہ زندہ اور مردہ دونوں کے ساتھ یکساں ہے۔ آپ کی زندگی اور موت میں کوئی فرق نہیں۔ بہر حال صاحب مرآۃ الاسرار کے الفاظ میں یہی کہنا پڑتا ہے کہ آپ کے کمالات تحریر و تقریر سے باہر ہیں، ہم یہاں پر شیخ بختیار جو نیپوری رحمۃ اللہ علیہ کا واقعہ وضاحت کے طور پر دوبارہ لکھ رہے ہیں۔

واقعہ

شیخ بختیار جو نیپوری رحمۃ اللہ علیہ نے مرید ہونے کی گزارش کی مگر آپ نے اعراض فرمایا۔ وہ جو نیپور لوٹ گئے۔ آتش عشق نے ان کو پھونک دیا تھا۔ آخر ش حضرت شیخ بوعلی قلندر پانی پتی رحمۃ اللہ علیہ نے مشاہدہ انوار کے مقام پر آپ سے بختیار کی سفارش کی۔ اس واقعہ کو حضرت شیخ عبدالقدوس گنگوہی رحمۃ اللہ علیہ اور حضرت شیخ عبدالحق محدث رحمۃ اللہ علیہ دہلوی دونوں نے لکھا ہے۔

سلسلہ عالیہ صابریہ میں آپ کا مقام

آپ سے سلسلہ عالیہ صابریہ میں استقامت پیدا ہوئی اور جاری ہوا۔ آپ نے سلسلہ کو رونق تازہ اور زینت بہار بخشی اور سلسلہ تاریخ کی روشنی میں آیا جس سے اس کی شناخت ہوئی۔

حضرت شیخ العالم اور تبلیغ دین

تبلیغ کے چند اصول

پہلا اصول ”مناظرہ“

صوفیائے کرام نے بحث و مباحثہ سے حتی الامکان گریز کیا ہے۔ لیکن تصوف کی تاریخ میں ایسے زمانے بھی آئے ہیں جب اسلام دشمن نظریات کا مقابلہ انہیں دلائل و براہین سے کرنا پڑا، سلسلہ صابریہ چشتیہ میں حضرت شیخ العالم رحمۃ اللہ علیہ وہ پہلے درویش ہیں جنہوں نے مناظرے (عقلی دلائل و حجت) کو ایک اہم اصول تبلیغ کی حیثیت سے داخل کیا چنانچہ آپ نے پنڈوہ شریف بنگال میں ایک دانش مند مدرس سے، شہر اودھ میں شیخ فتح اللہ اودھی رحمۃ اللہ علیہ سے، جوپور میں قاضی القضاۃ حضرت شہاب الدین دولت آبادی رحمۃ اللہ علیہ سے اور رائی میں شیخ نصیر الدین رحمۃ اللہ علیہ کے استاذ سے بحث و مباحثہ کیا۔

آپ کے خلفاء نے آپ کی پیروی کی۔ حضرت شیخ عبدالقدوس گنگوہی رحمۃ اللہ علیہ کی ساری زندگی مناظرے میں گزری یہاں تک کہ انہوں نے سماع کے جواز پر اپنے صاحبزادوں سے بحث کی۔

دوسرا اصول ”سماع“

سلسلہ صابریہ چشتیہ میں سماع کی محفلیں آپ سے جاری ہوئیں۔ آپ کے پیرومرشد حضرت شیخ جلال الدین کبیر الاولیاء پانی پتی رحمۃ اللہ علیہ اور ان کے پیرومرشد سید خواجہ شمس الدین ترک پانی

پتی رحمۃ اللہ علیہ اور ان کے پیر حضرت سید خواجہ علاء الدین علی احمد صابری کلیری رحمۃ اللہ علیہ (بانی سلسلہ) کے یہاں سماع نہیں ہے۔ نہ تو انوار العیون میں نہ سیر الاقطاب میں اس کا تذکرہ ہے۔

تیسرا اصول ”سفر“

ایک جگہ پر بیٹھ کر تبلیغ کے فرائض سے عہدہ برآ ہونا مشکل ہے سفر سے حالات زمانہ سے واقفیت اور لائحہ عمل مرتب کرنے میں آسانی ہوتی ہے۔ آپ نے سندھ سے بنگال تک سفر کیا۔ اور ہر جگہ اپنے نشانات چھوڑے۔ یہ عادت سفری سنت انبیاء علیہم السلام ہے۔

چوتھا اصول ”عوام سے رابطہ“

آپ فرماتے تھے ”آقائی چیزے دیگر است و درویشی چیزے دیگر است“ آقائی اور چیز ہے اور درویشی اور چیز ہے حضرت شیخ جمال الدین گوجری رحمۃ اللہ علیہ کے بارے میں فرمایا کہ میں نے شہر بھکر سے بنگال تک سفر کیا مگر کسی مسلمان سے ملاقات نہیں ہوئی البتہ شہر اودھ میں اس بچے کو دیکھا۔ یہ ارشادات اس دور کی خانقاہوں اور صاحبان خانقاہ کی روش پر بلیغ تبصرہ ہیں، معاشرے سے روح اسلام اڑ چکی تھی اور خانقاہوں میں درویشی کی جگہ آقاویت نے لے لی تھی، شیوخ خانقاہ نے کردار سے عوام کو اپنی طرف بلانے کے بجائے سیاست اور ظاہری رکھ رکھاؤ کا طریقہ اپنایا تھا۔

شہر اودھ میں شیخ زین الدین کی خانقاہ تھی۔ ان کے پاس وہی شخص باریاب ہو سکتا تھا جو تحفہ پیش کرتا۔ ڈیوڑھی پر بیٹھا ہوا دربان خالی ہاتھ والے کو اجازت نہ دیتا تھا۔ طرز زندگی شاہانہ تھی۔ اسی طرح قصبہ ردولی میں شیخ سماء الدین کی خانقاہ تھی جو اباب حکومت و اہل دولت و ثروت کے لئے وقف تھی غیر اسلامی کردار پر شیوخ خاموش رہتے ورنہ ان کے مفادات پر اثر پڑتا۔

ان خانقاہوں میں مفلس اور ٹھکرائے ہوئے لوگوں کی گذر نہ تھی۔ صدق و اخلاص کا دور دورہ تک پتہ نہ تھا۔ حضرت شیخ العالم رحمۃ اللہ علیہ نے ان حالات میں یہ خانقاہ قائم کی اور اس کے

دروازے عوام کے لئے کھول دیئے۔ مریدین کا تعلق طبقہ عوام سے تھا جو محنت اور روزگار سے اپنے کنبہ کی پرورش کرتے اور باقی وقت میں خانقاہ شریف میں دینی تعلیم حاصل کرتے۔ آپ ان کے درد دکھ میں شریک ہوتے اور ان کے مسائل کے حل میں پوری مدد دیتے۔

نذر و نیاز سے دامن بچایا۔ اباب حکومت سے کوئی معاشی مدد نہیں لی اور ان کی امداد سے انکار کر دیا۔ نتیجہ یہ ہوا کہ تھوڑے ہی عرصے میں آپ کی خانقاہ کو مرکزیت حاصل ہو گئی، عوام و خواص بکثرت حاضر ہونے لگے اور آپ کو ”شیخ العالم“ کا لقب دے کر دلی عقیدت کا اظہار کیا۔ دوسروں کی خانقاہیں آپ کی خانقاہ کے سامنے ماند پڑ گئیں۔ واللہ یحب المتطہرین۔ (توبہ ۱۰۸)۔ اللہ تعالیٰ خوب پاک ہونے والوں کو پسند کرتے ہیں۔

عوام سے رابطہ عین سنت رسول اللہ ﷺ کے مطابق تھا۔ جس سے سلسلے کی جڑیں مضبوط ہوئیں اور پھر چاروں طرف پھیل گئیں۔

آج بھی درگاہ سے جتنا دلی تعلق عوام کو ہے متمول اور خوش حال طبقے کو نہیں ہے۔

پانچواں اصول ”محنت اور جہاد“

آپ نے جسمانی محنت کو رہبر و اصول قرار دیا، محنت سے نظام ہضم صحیح رہتا اور صالح خون بنتا ہے جس سے دل و دماغ کو توانائی حاصل ہوتی ہے اور یکسوئی کا ملکہ حاصل ہوتا ہے۔ صحت مند دل لگا کر کام کرتا ہے اور نتائج اچھے برآمد ہوتے ہیں اگر اسے عبادت و ریاضت کی طرف لگایا جائے تو وہ زیادہ احسن طریقے سے عبادت و ریاضت کرے گا۔ ہنگامی حالات میں بھی اس کے قدم استوار رہتے ہیں۔ اس دور کی ردولی اور اطراف کے ماحول کے مطابق جانثاروں کی ضرورت تھی۔ جو طاعت حق تعالیٰ میں مضبوط ہوں اور ساتھ ہی ساتھ خانقاہ سے نکل کر عرصہ تبلیغ میں جہاد کا ثبوت دیں۔ اسی لئے آپ نے جسمانی محنت کو لازمی قرار دیا تھا۔ آپ کی سعی و محنت سے مریدوں کی ایسی جماعت وجود میں آگئی جو آپ کے ساتھ دیہی علاقوں کا دورہ کرتی اور وقت پڑنے پر لڑتی۔

شہر میں رہ کر تبلیغ کا کام اتنا مشکل نہیں جتنا دیہات میں کام کرنا کیونکہ دیہات والوں کے قلوب سخت ہوتے ہیں، ان کو موم کر کے مائل بحق کرنا آسان نہیں وہ جس چیز پر جم جاتے ہیں جہے رہتے ہیں اسلام کو اپنا لیا تو سچے اور پکے مسلمان ہوتے ہیں اور ہر حالت میں اس پر قائم رہتے ہیں اور اس کے لئے جنگ کرتے ہیں، دیہاتوں میں اسلام کا پیغام پہنچانے کے لئے بہت ہی جامع شخصیت کی ضرورت ہوتی ہے۔ ہر صوفی اور واعظ کے بس کی بات نہیں، حضرت شیخ العالم رحمۃ اللہ علیہ اس دور کے اعتبار سے سب سے زیادہ موزوں شخص تھے۔ صوبہ اودھ میں تبلیغ کا کام آپ کے عہد میں آپ سے بہتر کوئی نہ کر سکا۔

چھٹا اصول ”حقوق العباد“ کا لحاظ

حدیث شریف

”حضرت عبداللہ بن عمر رضی اللہ تعالیٰ عنہ کے متعلق خبر ہوئی کہ انہوں نے ہمیشہ دن میں روزہ رکھنے اور رات بھر عبادت کرنے کا عہد کیا ہے۔ آپ ﷺ نے ان کو بلایا اور فرمایا کہ کیا یہ صحیح ہے؟ انہوں نے عرض کیا کہ ہاں، اس پر آپ ﷺ نے فرمایا ”تم پر تمہارے جسم کا حق ہے، آنکھ کا حق ہے، بیوی کا حق ہے۔ (۱)“

حضرت شیخ العالم رحمۃ اللہ علیہ اس تعلیم نبوی ﷺ پر خود بھی عمل کرتے اور مریدوں کو بھی تعلیم فرماتے حقوق اللہ اور حقوق العباد آپ کی خانقاہ کا اہم اصول تھا۔ بعض اہل قلب و نظر کا قول ہے کہ اس دور میں شریعت محمدی ﷺ کی پیروی کا غیر معمولی شرف آپ کے حصے میں آیا جس کا اعتراف حضرت شیخ عبدالقدوس گنگوہی رحمۃ اللہ علیہ نے بھی کیا ہے۔

۷۸۶
حق حق حق

ولایت کی دائمی سند

بزیر زلف دو تاچوں نظر کنی بنگر
کہ ازیمین و یسارت چہ بیقرار آئند
حافظ رحمۃ اللہ علیہ

حضرت شیخ العالم رحمۃ اللہ علیہ کو بارہ گاہ ایزدی سے ولایت کی دائمی سند عطا ہوئی ہے۔ آپ کا روحانی فیض زمان و مکان کی قید سے ماوراء اور برابر جاری ہے۔ ہر دور میں صاحبان دل بقدر ظرف و ذوق مستفیض ہوتے رہتے ہیں۔ اس سلسلے میں یہ بھی کہا جاتا ہے کہ حضرت کی ولایت میں کوئی اہل حق اس وقت تک اعلیٰ مدارج پر نہیں پہنچ سکتا اور کسی دیوانے کو معراج فرزنگی اس وقت تک نہیں مل سکتی جب تک کہ وہ آپ کے مزار پر حاضر نہ ہو۔

آپ کے وصال کے بعد سے سلسلہ عالیہ چشتیہ کے مشائخ بالخصوص اور دوسرے سلسلوں کے بزرگ بالعموم درگاہ شریف میں چلہ کشی، مراقبہ و مجاہدہ اور ریاضت کرنے برابر آیا کرتے تھے اور آتے رہتے ہیں۔ ایک خاص بات یہ بھی دیکھنے میں آئی ہے کہ اہل ہنود کے باشعور لوگ بھی مقصد حاصل کرنے کی غرض سے حاضر ہوتے ہیں، ہم یہاں چند اہل حق کا ذکر خیر کرتے ہیں جو آپ سے مستفیض ہوئے۔

حضرت شیخ عبدالقدوس گنگوہی رحمۃ اللہ علیہ المتوفی ۹۴۴ھ / ۱۵۳۷ء

آپ حضرت شیخ العالم رحمۃ اللہ علیہ کے پوتے شیخ محمد رحمۃ اللہ علیہ کے مرید اور خلیفہ تھے انوار العیون میں شیخ کے باطنی فیوض و برکات کے بارے میں یہ اعتراف کیا ہے۔

”اس فقیر کی ارادت و اجازت پہلے عالم معاملہ میں حضرت شیخ العالم رحمۃ اللہ علیہ

سے درست ہو گئی پھر اس کے بعد حضرت شیخ العالم رحمۃ اللہ علیہ کے پوتے شیخ

الوقت حضرت شیخ محمد رحمۃ اللہ علیہ کے ہاتھ پر بیعت کی اور اجازت کے شرف سے

بھی مشرف ہو گیا حضرت شیخ العالم رحمۃ اللہ علیہ نے کئی مرتبہ عالم معاملہ میں اس

فقیر پر لطف و مہربانی کی اور ہاتھ پکڑ کر فرمایا کہ میں نے خدا تک تجھ کو پہنچا دیا۔

اس فقیر کو حضرت شیخ العالم رحمۃ اللہ علیہ کے ساتھ اس قدر معاملات پیش آئے ہیں

کہ حد شمار میں نہیں آسکتے اور یہ تمام معاملات حضرت شیخ العالم رحمۃ اللہ علیہ کی ظہور ولایت میں آپ کی رحلت کے چالیس سال بعد پیش آئے۔ (۱)

شیخ العالم رحمۃ اللہ علیہ کے مرقد منور کا شوق ہونا

شیخ عبدالستار رحمۃ اللہ علیہ مرید و خلیفہ حضرت شیخ عبدالقدوس رحمۃ اللہ علیہ اپنے تذکرہ میں لکھتے ہیں کہ پنجشنبہ کا دن تھا۔ ایک جم غفیر حضرت شیخ احمد عبدالحق کی درگاہ آسمانجاہ کی زیارت کے لئے آیا تھا۔ قطب عالم شیخ عبدالقدوس گنگوہی رحمۃ اللہ علیہ مزار اقدس کے چبوترے کے نیچے بیٹھے ہوئے تھے کہ دفعتاً مزار اقدس شوق ہوا اور آپ مادی جسم کے ساتھ مزار شریف سے باہر نکل کر چبوترے پر بیٹھ گئے اور قطب عالم رحمۃ اللہ علیہ سے مخاطب ہو کر فرمایا۔

مرا زندہ پندار چوں خوشتن،

من آیم بجاں گر تو آئی بہ تن

آپ رحمۃ اللہ علیہ نے قطب عالم رحمۃ اللہ علیہ کا ہاتھ پکڑ کر فرمایا تجھ کو خدا تک پہنچا دیا۔ جس قدر لوگ موجود تھے سبھوں نے یہ واقعہ اپنی آنکھوں سے دیکھا (۲)

حضرت شیخ محب اللہ الہ آبادی رحمۃ اللہ علیہ ۱۰۵۸-۹۹۶ھ

آپ حضرت شیخ ابوسعید گنگوہی رحمۃ اللہ علیہ کے جلیل القدر خلیفہ تھے۔ خرقہ خلافت پیران چشت پہننے کے بعد پیر کی اجازت سے اپنے وطن قصبہ صدر پور آئے کچھ روز قیام کرنے کے بعد حضرت مخدوم شیخ احمد عبدالحق رحمۃ اللہ علیہ ردولوی کے آستانے پر حاضر ہوئے اور مخدوم کی روحانیت سے فیض و بشارت پا کر الہ آباد روانہ ہوئے۔ (۳) جہاں ایک زمانے تک ارشاد و تبلیغ کی محفلیں آراستہ کرنے کے بعد وصال فرمایا اور وہیں آرام فرما ہوئے۔

(۱) انوار العیون صفحہ ۸۱-۸۰۔ (۲) ضمیمہ انوار العیون صفحہ ۹۶۔ (۳) ہفت احکام صفحہ ۸۰۔

۱۔ حضرت شیخ عبدالقدوس گنگوہی رحمۃ اللہ علیہ کے خلفاء در خلفاء میں بڑے بڑے جلیل القدر اولیاء اللہ ہوئے اور سب نے اپنے اپنے وقت میں حضور شیخ العالم کے آستانہ پر حاضر ہو کر چلہ کشی کی اور فیوض باطنی و بشارت عظمیٰ سے مشرف ہوئے۔ ۱۲/ احمد رضا مصباحی

آپ اپنے دور کے بے نظیر عالم و عامل تھے، شیخ عربی رحمۃ اللہ علیہ کی مشہور و معروف تصنیف ”فصوص الحکم“ کی کئی شرحیں لکھیں۔ داراشکوہ نے آپ سے علمی استفادہ کیا تھا۔ اس نے اٹھارہ تحریری سوالات کئے تھے۔ جن کے جوابات آپ نے ارسال فرمائے۔

حضرت شیخ عبدالرحمن چشتی صابری رحمۃ اللہ علیہ مصنف ”مرآۃ الاسرار“ ۱۰۶۵ھ

حضرت شیخ العالم رحمۃ اللہ علیہ کی ساتویں پشت میں شیخ حمید وصال ۱۰۳۲ھ ابن شیخ قطب الدین ابن شیخ پیر اولیا ابن شیخ بدھ اولیا ابن شیخ محمد ابن شیخ عارف احمد ابن شیخ العالم احمد عبدالحق ردولوی۔ صاحب سجادہ کے مرید اور خلیفہ حضرت شاہ عبدالرحمن چشتی صابری تھے۔ آپ نے لکھا ہے کہ اس فقیر نے جب کہ حضرت کی وفات پر دو سو سال گزر چکے ہیں آپ کے فیض روحانیت سے تربیت حاصل کی اور جب کوئی صوری و معنوی تفرقہ پیش آتا ہے تو حضرت قبلہ گاہی کو بیداری کی حالت میں اپنی طرف متوجہ پاتا ہے، آپ کی ولایت اور کمالات کے تصرفات تقریر و تحریر سے باہر ہیں۔ (۱)

ایک بار زیارت مزار کے لئے ردولی تشریف لائے۔ کئی دن طاعت و مشغولیت میں بسر کئے آخر نماز تہجد کے بعد ”حق“ کی آواز سے مشرف ہوئے اور عالم معاملہ میں غایت لطف و کرم سے حضرت شیخ العالم رحمۃ اللہ علیہ نے اپنی خاص ٹوپی پہنائی اور حقیقت الحق کے نکتہ کا محرم بنایا۔ صبح کو شیخ حمید سجادہ نے فرمایا کہ تم حق کی آواز سے مشرف ہوئے۔ (۲)

حضرت شاہ عبدالرزاق شاہ صاحب رحمۃ اللہ علیہ بانسہ شریف بارہ بنکی

وصال ۱۱۳۶ھ

آپ کی ذات معدن صفات محتاج تعارف نہیں۔ سلسلہ قادریہ کے مشہور عالم و درویش ہیں، آپ زیارت مزار کے لئے ردولی تشریف لائے درگاہ شریف کے مشرقی حجرہ میں چلہ کشی کی اور مراقبہ کیا۔ عالم معاملہ میں حضرت شیخ العالم رحمۃ اللہ علیہ نے آپ کو سلسلہ صابریہ چشتیہ میں

بیعت کیا اور اجازت بیعت عطا فرمائی۔

ایک شخص کو سلسلہ صابریہ میں مرید کرنے کا واقعہ

اچھے خاندان کے ایک صاحبزادے آپ کی خدمت میں حاضر ہو کر بار بار عرض کرتے کہ مجھ کو سلسلہ صابریہ میں مرید کر لیجئے۔ آپ یہی جواب دیتے کہ مجھ کو سلسلہ صابریہ میں مرید کرنے کا حق حاصل نہیں ہے۔ سلسلہ قادریہ میں مرید کر سکتا ہوں۔ ایک دن حضرت شیخ العالم رحمۃ اللہ علیہ بہ نفس نفیس تشریف لائے اور سید صاحب کو مرید کر کے اجازت بیعت عطا فرمائی، صبح ہوئی تو حضرت سید صاحب رحمۃ اللہ علیہ ان صاحبزادے کی تلاش میں نکلے۔ تلاش کر کے ان کو سلسلہ صابریہ میں مرید کیا۔

سید صاحب رحمۃ اللہ علیہ اور ان کے خاندان کا تعلق حضرت شیخ العالم رحمۃ اللہ علیہ سے دیرینہ ہے۔ سید صاحب رحمۃ اللہ علیہ برابر ردولی تشریف لاتے رہے۔ آپ کے ایک صاحبزادے جناب منگرے شاہ صاحب محلہ صوفیانہ میں آرام فرما ہیں۔ ان کا مرقد بہت ہی اچھی حالت میں ہے۔

جناب ملا نظام الدین فرنگی محل لکھنؤ بانی درس نظامیہ حضرت سید صاحب کے مرید تھے، مولانا صبغۃ اللہ صاحب شہید انصاری فرماتے ہیں کہ علمائے فرنگی محل کو سر بلندی و مرکزیت حضرت سید صاحب رحمۃ اللہ علیہ کی غلامی سے حاصل ہوئی۔ (۱)

مولانا شیخ عبدالرحمن لکھنوی رحمۃ اللہ علیہ المتوفی ۱۲۲۵ھ

آپ جید عالم اور صوفی تھے، شیخ العالم رحمۃ اللہ علیہ سے اعتقاد کا یہ عالم تھا کہ جھاڑ و تنک درگاہ بھجوادیتے تھے۔ آپ بانسہ شریف سے ہوتے ہوئے ردولی آئے درگاہ شریف میں چھ مہینے مسلسل حاضری اور چالیس دن متواتر جھاڑ و دی حضرت مخدوم کی روحانیت سے مستفیض ہوئے۔ (۲)

آپ کے مرید مولوی نور اللہ نے ”انوار الرحمن“ میں آپ کے مفصل حالات و واقعات اور

ارشادات قلم بند کئے ہیں۔ اس ملفوظ شریف کے صفحے ۲۷۵ تا ۲۷۹ پر آپ کے ایک اور مرید مرزا خدا بخش خلف مرزا محی الدین بیگ قوم مغل ساکن قصبہ مہونہ کے عجیب و غریب واقعات تحریر کئے ہیں کہ کس طرح مرزا مذکور کو آپ نے درگاہ احمد عبدالحق رحمۃ اللہ علیہ میں حاضری دینے، چلہ نشی اور مراقبہ کرنے کا حکم دیا۔ اور کس طرح ان کو بہ حالت بیداری حضرت شیخ العالم رحمۃ اللہ علیہ کی زیارت نصیب ہوئی، اس وقت شاہ علی احمد رحمۃ اللہ علیہ سجادہ تھے مولوی نور اللہ نے یہ بھی لکھا ہے کہ خدا بخش کو آپ نے مہونہ میں قیام کرنے کا حکم دیا۔ وہاں انہوں نے اسلام کی نمایاں خدمات انجام دیں اور وہیں ان کا انتقال ۱۲۵۴ھ میں ہوا ان کے جانشین ومتولی خانقاہ منشی دیپ چند ہوئے جن کا اسلامی نام شاہ محمد بخش تھا۔

مختصر روداد مرزا خدا بخش مہونہ متعلقہ سرکار لکھنؤ

مرزا کے ماں باپ کا سفر سنی میں انتقال ہو گیا تھا۔ ان کے ماموں مرزا عصمت اللہ بیگ نے اس کی پرورش کی۔ ان کی سفارش پر چودھری سرفراز احمد دولوی کو مولانا صاحب نے نوکری کے لئے خط لکھ دیا۔ مرزا کو نوکری مل گئی۔ ان کا آنا جانا حضرت شیخ العالم رحمۃ اللہ علیہ کی درگاہ میں ہونے لگا۔ طبیعت روحانیت کی طرف مائل ہوئی۔ لکھنؤ آنے پر کئی بار کی گزارش کے بعد مولانا صاحب نے ان کو مرید کیا اور درگاہ شریف میں جھاڑو دینے کی ہدایت کی انہوں نے پہلا چلہ چودھری صاحب کی مسجد میں کھینچا۔ دوسرا چلہ ان کے باغ میں شروع کیا۔ ۳۹ دن ہوئے تھے کہ رات میں روشنی ہوئی اور شور ہوا گویا کسی امیر جلیل القدر کی سواری گزر رہی ہو۔ انہوں نے ایک شخص کو ہوا میں جلوس کے آگے آگے اڑتے دیکھا۔ مرزا صاحب نے اس سے پوچھا یہ کس کی سواری ہے؟ جواب دیا حضرت مخدوم احمد عبدالحق رحمۃ اللہ علیہ کی اور تجھ کو حکم دیا ہے کہ درگاہ شریف میں حاضر ہو۔

مرزا درگاہ شریف میں حاضر ہو کر درگاہ شریف کے پوربی حجرے میں مراقب ہوئے۔ یکبارگی حجرہ منور ہو گیا۔ ان پر خوف طاری ہوا۔ روشنی سے ایک بزرگ ظاہر ہوئے اور ان سے

پوچھا کہ یہ روشنی کس طرف سے ظاہر ہوئی ہے؟ انہوں نے جواب دیا۔ سامنے اور دہنی طرف سے، فرمایا ”نور ذات و روشنی جمالی است، اندیشہ کن“ (فرمایا کہ نور ذات ہے اور روشنی جمالی ہے ڈرنے کی بات نہیں) اور اگر یہ روشنی بائیں اور پشت کی طرف سے ظاہر ہوئی ہوتی تو بیشک خوف کی بات تھی۔“

مرزا مذکور لکھنؤ گئے اور مولانا صاحب سے ماجرا بیان کیا مولانا صاحب نے ہدایت کی کہ درگاہ میں پھر حاضر ہو، تیسرا چلہ انہوں نے درگاہ شریف کی مسجد میں شروع کیا۔ بیس دن گزرے تھے کہ تہجد کے وقت مراقبہ میں بیٹھے ہوئے تھے کہ کسی نے ان کا شانہ ہلا کر کہا ”اذان کہو“ انہوں نے جواب دیا۔ آپ بھی مسلمان ہیں، آپ ہی اذان کہہ دیجئے اتنے میں شاہ علی احمد سجادہ نشین آگئے اور فرمایا خبردار! تم کو معلوم ہے کہ تم کس سے شرف گفتگو حاصل کر رہے ہو؟ میں نے پوچھا کون ہیں؟ جواب دیا کہ ”حضرت شیخ العالم رحمۃ اللہ علیہ“ ہیں۔

فارسی عبارت

”شاہ علی احمد سجادہ در آنجا رسیدہ فرمودند خبردار! با کدام کس کلام میکنی؟ پرسیدم کیست؟ فرمودند، حضرت شیخ العالم رحمۃ اللہ علیہ ہستند“ (۱)

مرزا خدا بخش بدحواس ہو کر حضرت مخدوم کے قدموں پر گر پڑے۔ حضرت مخدوم صاحب نے ان کی پشت پر دست حق پرست رکھ کر فرمایا خوف مت کرو اذان کہہ، حسب الحکم انہوں نے اذان کہی، حضرت مخدوم نے امامت فرمائی، وہ اور شاہ علی احمد سجادہ نے نماز پڑھی بعد نماز حضرت مخدوم نے درگاہ کا رخ کیا اور نظر سے اوجھل ہو گئے مگر ان کا چلہ جاری رہا۔ ایک دن وہ بائیں مزار شریف حوض کے پاس بیٹھے ہوئے تھے کہ حضرت شیخ العالم رحمۃ اللہ علیہ ظاہر ہوئے حوض سے ایک کٹورہ پانی بھر کر تھوڑا سا خود پیا اور بقیہ ان کو عطا فرمایا جس کے پینے سے قلب کا حال بیان سے باہر ہو گیا۔

نوٹ: بیشک خدا بخش کا واقعہ حیرت انگیز ہے ان کا کوئی تعلق درگاہ شیخ العالم رحمۃ اللہ علیہ

سے نہیں تھا۔ وہ ایک اجنبی تھے حضرت شیخ العالم رحمۃ اللہ علیہ کے تصرفات کی مثالیں ہر زمانے میں ملتی ہیں، جو آپ کے مرتبے سے واقف نہیں ان کو تعجب ہو سکتا ہے، واقف کار کے لئے کوئی نئی بات نہیں۔

واقعہ حضرت شیخ محب الدین مکی

شاہ حیات احمد احمدی رحمۃ اللہ علیہ حضرت صاحب توشہ قدس اللہ سرہ کے مشہور سجادہ نشین تھے۔ ان کا عہد سجادگی ۱۹۰۸ء سے شروع ہو کر ۱۹۶۴ء تک رہا ان کے ابتدائی دور میں حاجی امداد اللہ مہاجر کی صابری چشتی کے ایک برگزیدہ خلیفہ حضرت شیخ محب الدین مکی دیار حجاز سے تشریف لائے اور خانقاہ شریف کی چھت سے ملحق کمرے میں ٹھہرے۔ ساتھ میں اس وقت کے صوفی حضرت سید بخاری چچم چچم گلی آگرہ کے رہنے والے تھے تصوف میں ایک ایسا مقام آیا ایسا عقدہ لاخیل پیش آیا۔ جس کو حل کرنے کے لئے اُن کو ہدایت کی گئی کہ وہ ردولی جائیں۔ چند روز ان کا قیام رہا۔ آخر شاہ صاحب توشہ رحمۃ اللہ علیہ کی توجہ سے وہ مسئلہ حل ہو گیا۔ یہ واقعہ جناب چودھری محمد سمیع ابن چودھری محمد بشیر صاحب ساکن محلہ خواجہ حال قصبہ ردولی نے راقم الحروف سے بیان فرمایا۔

اس ضمن میں ارباب علم و دانش کا کہنا تھا کہ درویشی کے بعض مقامات ایسے ہیں جن کو سر کرنے کی کنجی حضرت شیخ العالم رحمۃ اللہ علیہ کے یہاں ہے۔

محروم شاہ صاحب پشاور کی واقعہ

محروم شاہ صاحب رحمۃ اللہ علیہ حضرت شیخ احمد الفاروقی سرہند شریف کے سلسلے کے تھے۔ ان کا معاملہ الجھ گیا۔ سلجھانے کی ہزار کوشش کی مگر بے سود، ان کو ہدایت ہوئی کہ ردولی شریف میں یہ مسئلہ حل ہوگا۔ وہ بہرائچ آئے جہاں ان کے کافی مرید تھے۔ وہ اپنے ایک مرید کو لے کر ردولی آئے ان کا ارادہ کئی دن ٹھہرنے کا تھا۔ شاہ حیات احمد صاحب سجادہ کے مہمان ہوئے دوسرے دن مرید سے فرمایا کہ واپس چلو، مرید نے عرض کیا آپ تو کئی دن قیام کی غرض سے آئے تھے

انہوں نے فرمایا کہ مسئلہ اتنا پیچیدہ تھا کہ سلجھنے کے لئے کئی روز کی مدت درکار تھی مگر آستانہ عالیہ پر صرف پندرہ منٹ میں حل ہو گیا۔

نوٹ: یہ واقعہ راقم الحروف جناب انوار اللہ صدیقی علیک ابن نعمت اللہ صدیقی ساکن محلہ قاضی کا پورہ بہرائچ نے بیان کیا۔ ان کی والدہ بٹن بی بی محروم شاہ صاحب کی مریدہ تھیں اور وہ خود بھی سلسلہ مجددیہ سے منسلک تھے۔ وہ راقم الحروف کے بہنوئی تھے۔ درگاہ شریف میں ان کی حاضری ہوتی تھی، محروم شاہ عموماً ان کے یہاں ٹھہرتے تھے۔

جناب ریاض احمد خاں فخری الہ آبادی کا واقعہ

حضرت شاہ آفاق احمد احمدی سجادہ وصال ۱۹۸۰ء کا دور تھا۔ ۱۳۹۸ھ کے عرس شریف میں مجھ سے خانقاہ شریف سے ملحق نشست گاہ کے ہال میں سن دراز بزرگ جناب ریاض احمد خاں فخری سے ملاقات ہوئی۔ دوران گفتگو نہ جانے ان کے دل میں کیا آیا کہ انہوں نے عرس شریف میں حاضری کا راز بیان فرمایا کہ وہ سترہ سال بعد حاضر ہوئے تھے۔ کہنے لگے کہ ان کے پیر کا وصال ہوا تو ان کی روحانی تعلیم نامکمل رہی، برسوں درگاہوں کی خاک چھانتے رہے مگر کوئی پیش رفت نہ ہوئی۔ اب کے حضرت شیخ العالم رحمۃ اللہ علیہ نے یاد فرمایا کہ میرے عرس میں حاضر ہو تہاری تعلیم مکمل ہو جائے گی۔ یہ گفتگو ۱۴ جمادی الثانی کی صبح کو ہوئی۔ مجھ کو یہ بات معلوم ہو گئی ہے کہ شیخ العالم رحمۃ اللہ علیہ کی درگاہ سے دوران عرس کسی کو کچھ ملتا ہے تو ۱۴ اور ۱۵ جمادی الثانی کی درمیانی شب میں یا غسل کے وقت، میں نے دوسرے دن ان سے پوچھا کہ آپ کی تعلیم کا کیا ہوا؟ میرے ہاتھوں کو بوسہ دیتے ہوئے فرمایا کہ آپ کے صدقے میں تعلیم مکمل ہو گئی۔ انہوں نے مجھ کو درود شریف بتایا وہ درود شریف یہ ہے۔

”صلی اللہ علیک یا سیدنا محمد ﷺ قد اقطہ لی فادر کنی یا رسول اللہ“

نوٹ: خط کشیدہ الفاظ میری سمجھ میں نہیں آئے۔ میں نے عم محترم حضرت شاہ آفاق احمد

احمدی رحمۃ اللہ علیہ سے واقعہ بیان کر کے درود شریف سنایا۔ انہوں نے فرمایا کہ یہ الفاظ میری بھی سمجھ میں نہیں آئے ہو سکتا ہے مجھ سے لکھنے میں غلطی ہو گئی ہو۔

انہوں نے نماز پڑھنے کی تلقین کی اور کہا کہ سرکارِ دو عالم ﷺ نے فرمایا ہے۔ نماز میری آنکھوں کی ٹھنڈک ہے۔ میں نے عرض کیا کہ میں نماز میں مستقل ہوں، الحمد للہ انہوں نے دعائیں دیتے ہوئے کہا کہ آپ کا قلب بہت ہی پاکیزہ اور روشن ہے۔

حضرت سید حاجی وارث علی شاہ صاحب دیوہ شریف

بارہ بنکی، وصال ۱۹۰۵ء

آپ کی شہرت بین الاقوامی ہو چکی ہے۔ تعارف تحریر سے مستغنی ہے ردولی میں آپ کا قیام کئی روز تک رہتا تھا۔ عرس مخدوم رحمۃ اللہ علیہ میں شرکت فرماتے تھے اور شاہ التفات احمدی رحمۃ اللہ علیہ سجادہ نشین وصال ۱۹۰۸ء سے خاص موڈت رکھتے تھے۔

واقعہ حضرت حاجی امداد اللہ مہاجر مکی رحمۃ اللہ علیہ ۱۲۳۲ھ تا ۱۳۱۷ھ

جناب شاہ معین الدین احمد ندوی مدیر ”معارف“ اور ناظم دارالمصنفین اعظم گڑھ نے مجھ سے بیان کیا کہ آپ کے نانا جناب شاہ شرف الدین احمد ردولی عالم تھے۔ وہ حج کے لئے گئے۔ وہاں ان کی ملاقات جناب حاجی صاحب سے ہوئی۔ کئی بار ان سے مرید ہونے کی گزارش کی۔ مگر ہر بار انہوں نے اعراض فرمایا اور حج کا زمانہ ختم ہو گیا۔ واپسی کی تیاری ہونے لگی۔ دیکھتے کیا ہیں کہ بے شان و گمان حاجی صاحب رحمۃ اللہ علیہ تشریف لائے ان کو مرید کر کے اجازت بھی عطا فرمائی اور ارشاد کیا ”چونکہ آپ حضرت شیخ العالم رحمۃ اللہ علیہ کے فرزندانوں میں سے ہیں۔ اس لئے آپ کو ان کی اجازت کے بغیر مرید نہیں کر سکتا تھا۔ پہلے مجھ کو اجازت نہیں ملی تھی۔ اب مرحمت ہوئی ہے۔“

حضرت قطب علی شاہ صاحب رحمۃ اللہ علیہ بناری

آپ کی وفات ردولی میں ۱۹۰۱ء میں ہوئی۔ جسدِ خاکی مریدان با صفا بنارس لے گئے

جہاں عرس ہر سال تزک و احتشام کے ساتھ ہوتا ہے۔ اس وقت ان کے صاحب سجادہ جناب شاہ مصطفیٰ احمد صاحب ہیں۔ سجادہ موصوف حضرت شاہ آفاق احمد احمدی رحمۃ اللہ علیہ سے خاص لگاؤ رکھتے ہیں۔ (وصال ۱۹۷۸ء میں ہو گیا۔

جناب قطب علی شاہ صاحب نے ایک دراز مدت تک خانقاہ و درگاہ کے حجرے میں ریاضت و مجاہدہ کیا۔ حضرت شیخ العالم رحمۃ اللہ علیہ کی موجودہ سنگ مرمر کی تعویذ اور چھت گیری آپ نے اپنے ایک معتقد کے ذریعے نصب کروائی تھی۔ خانقاہ سے ملا ہوا کنواں بھی آپ ہی کا رہن منت ہے۔ آپ کی آرزو تھی کہ ردولی میں دفن ہوں، مریدوں کی تعداد کثیر ہے۔ شاہ التفات احمد سجادہ نشین سے بڑے تعلقات تھے۔

مزید حالات

آپ کا سلسلہ طریقت حضرت شاہ ابو المعالی چشتی صابری انیسٹھوی سہارنپوری وصال ۱۱۱۶ھ۔ اور حضرت میراں بھیک رحمۃ اللہ علیہ چشتی صابری قصبہ کٹہرام۔ وصال ۱۱۱۳ھ۔ سے ہے۔ سید صابر علی شاہ بناری کے مرید و خلیفہ تھے وطن موضع ننداؤں ضلع اعظم گڑھ۔ تھا۔ والد کا نام پیر بخش ہے۔

صاحب سوز و عشق و تاثیر تھے، ہزاروں افراد کو سلسلہ صابریہ میں مرید کیا۔ عرس شیخ العالم رحمۃ اللہ علیہ میں مریدوں کی ایک بڑی جماعت کے ساتھ شریک ہوتے، مریدوں کو خاص ہدایت ہوتی کہ کسی حالت میں شیخ العالم رحمۃ اللہ علیہ کا توشہ فراموش نہ کریں۔ عرس شریف کے لنگر کے لئے مریدوں سے غلہ وغیرہ لیکر اور جو کچھ ان کے پاس ہوتا صاحب سجادہ کو دیدیتے۔ صاحب اولاد تھے شجرہ سجادگی حسب ذیل ہے:

حضرت حاجی قطب علی شاہ صاحب بناری رحمۃ اللہ علیہ

// شاہ سلیم اللہ رحمۃ اللہ علیہ

// محمد تنکی رحمۃ اللہ علیہ

مصطفیٰ احمد رحمۃ اللہ علیہ //

// فیض الاسلام موجودہ دستار سجادگی بدست شاہ آفاق احمد رحمۃ اللہ علیہ //

۱- نوٹ: درگاہ شریف بمقام ”لنگر“ محلہ دوسی پورہ بنارس میں ہے ۲۵/۲۶ اور ۲۷/رجب عرس کی تاریخیں ہیں۔

۲- نوٹ: شاہ مصطفیٰ احمد صاحب منکسر المزاج، بے نفس اور صاحب دل تھے۔ شیخ العالم رحمۃ اللہ علیہ اور ان کے خاندان کے شیدائی تھے۔ ان کی وفات پر ایک یا دو روز ختم ہو گیا۔

حضرت عبداللطیف شاہ صاحب تھن شریف (ضلع سلاطینپور)

آپ کس خاندان اور کہاں کے رہنے والے تھے کسی کو معلوم نہ ہو سکا مشہور یہی ہے کہ مغل تاجداروں کے خاندان کے فرد تھے۔ ردولی کے محلہ ملک زادہ میں قیام کرتے تھے۔ درگاہ شریف کے حاضر باش تھے۔ آپ کی تمنا تھی کہ ردولی کے کسی گوشے میں دفن کر دیا جائے حالانکہ آپ کا یہیں وصال ہوا مگر نعرش مبارک مریدین تھن شریف لے گئے جہاں سالانہ عرس اہتمام کے ساتھ ہوتا ہے۔ انتقال کو پچاس سال ہوئے۔ آپ کو مسجدیں بنوانے کا بڑا ذوق تھا۔ ردولی کی کئی مسجدیں آپ کی بنوائی ہوئی ہیں آپ نے اجداد میں بھی خدمات کی ہیں۔

حضرت عبدالسلام نیاز ی بریلوی رحمۃ اللہ علیہ

آپ حضرت شاہ نیاز احمد بریلوی رحمۃ اللہ علیہ المتوفی ۱۲۵۰ھ کے سجادہ نشین حضرت شاہ نظام الدین صاحب کے مشہور مرید ہیں۔ چند سال ہوئے آپ کا وصال دہلی میں ہوا۔ کہا جاتا ہے کہ ڈاکٹر اجندر پرشاد صاحب سابق صدر جمہوریہ ہند آپ سے ملاقات کرتے تھے۔

آپ جید عالم تھے۔ فلسفہ، ریاضی اور الہیت میں خاص عبور تھا۔ مسئلہ وحدت الوجود پر عالمانہ گفتگو کرتے۔ برہنہ برسر عرس شیخ العالم رحمۃ اللہ علیہ میں شرکت فرماتے رہے۔ ردولی میں کئی دن قیام رہتا۔ کمال احتیاط یہ تھا کہ درگاہ کے گرد و نواح میں حاجت روائی کے لئے نہیں جاتے تھے۔ حضرت مخدوم کی ولایت کے بے حد قائل تھے۔ حضرت شاہ حیات احمد احمدی سجادہ

نشین سے محبت اور ان کی عزت کرتے تھے، کئی واقعات آپ سے منسوب ہیں۔

تقسیم ہند کے موقع پر شرنا تھی (پناہ گزیں) دہلی آئے۔ جس کا مکان پایا لے لیا۔ ان کو معلوم ہوا کہ مولانا کوٹھے پر رہتے ہیں۔ تین چار شرنا تھی لوٹ مار کی غرض سے کوٹھے پر چڑھ آئے۔ مولانا نے پوچھا کون؟ اس ”کون“ کے لفظ سے اتنی ہیبت طاری ہوئی کہ وہ الٹے پاؤں واپس چلے گئے ان کے بعد چند سکھ آئے تو مولانا نے کہا جس کام سے آئے ہو کام کرو اور واپس جاؤ۔ ان پر اتنا خوف طاری ہوا کہ فوراً لوٹ گئے۔

مولانا خود دار تھے۔ نظام حیدر آباد دکن نے اپنے ایک مشیر کو مولانا کے پاس بھیجا کہ ان کو حیدر آباد آنے کے لئے راغب کریں مگر مولانا نے انکار کر دیا۔ آخری دور میں ان کا مزاج گرم ہو گیا تھا۔ بات کرتے کرتے آواز میں شدت پیدا ہو جاتی تھی۔

حضرت مولانا شیخ ولایت حسین الفاروقی الہ آبادی رحمۃ اللہ علیہ

آپ حضرت شیخ محمد حسین الفاروقی ابن شاہ تفضل حسین الہ آبادی کے فرزند تھے جو حضرت حاجی امداد المہاجر مکی کے صاحب علم و فضل خلیفہ تھے۔ ان کا وصال حضرت خواجہ اجیری کے عرس میں دوران سماع حضرت شیخ عبدالقدوس رحمۃ اللہ علیہ کے اس شعر پر۔

گفت قدوس فقیرے در فنا و در بقا

خود بخود آزاد بودی خود گرفتار آمدی

بتاریخ ۱۹ ستمبر ۱۹۰۴ء مطابق ۸/رجب ۱۳۲۲ھ ہوا۔

شیخ ولایت حسین رحمۃ اللہ علیہ ان کے جانشین ہوئے۔ موصوف جامع الصفات بزرگ تھے۔ عالم و عامل تو تھے ہی مگر دست غیب کے حاصل ہونے کی صفت بھی مشہور ہے جس کے معترف اور راوی مولانا متین میاں فرنگی محلی ابن جناب مولانا قطب میاں صاحب ہیں۔ عرس شیخ العالم رحمۃ اللہ علیہ کبھی ناغہ نہیں ہوا۔ احترام و ادب مخدومی میں کمال احتیاط برتتے فرماتے تھے کہ جس کو دین و دنیا لینا ہو وہ شیخ العالم رحمۃ اللہ علیہ کے یہاں حاضری دے۔ مولانا محمد میاں الفاروقی

کے مطابق ان کے والد حضرت شیخ ولایت حسین اور مولانا عبدالباری فرنگی محلی رحمۃ اللہ علیہ کا پکا عقیدہ تھا کہ شیخ العالم رحمۃ اللہ علیہ کے یہاں دونوں جہان کی نعمتیں ملتی ہیں۔ ایک مرتبہ اللہ آباد میں شیعہ سنی تنازعہ کھڑا ہوا۔ شیخ ولایت حسین اس میں ملوث ہو گئے۔ عدالتی کارروائی کی نوبت آگئی مولانا صاحب نے بور یہ بستر باندھا اور شیخ العالم رحمۃ اللہ علیہ کے یہاں حاضر ہو گئے۔ نتیجہ یہ ہوا کہ تمام معاملات بہ حسن و خوبی طے ہو گئے اور ان کی قدر و منزلت میں بھی اضافہ ہوا ان کا وصال ۱۳/ ذیقعدہ ۱۹۳۸ء میں ہوا۔ آبائی مکان کے بیرونی حصے میں آرام فرما ہوئے۔

حضرت مولانا شیخ احمد میاں الفاروقی ۱۹۰۶ء تا ۱۹۸۵ء

حضرت شیخ ولایت حسین رحمۃ اللہ علیہ کے جانشین اُن کے چھوٹے صاحبزادے جناب شیخ احمد میاں الفاروقی ہوئے۔ آباء و اجداد کی پاکیزہ روایات کا حق ادا کر دیا۔ اس دور کے سالک تھے، عجز و انکسار فطرت، سادگی جو ہر قناعت طرز دستار اور تقویٰ لباس تھا۔ حسب و نسب و علمیت کے درجہ پر فائز ہونے نیز وسیع حلقہٴ مریدان با اثر رکھنے کے باوجود اس چودہویں صدی ہجری کے دور خودی و پندار میں ”لا“ یعنی نفی نفس کی علامت تھے۔ آپ کا شمار ان لوگوں میں ہے جن سے سلسلہ صابریہ کا وقار قائم ہے۔ لوگ سوال کرتے ہیں کہ اب پہلے جیسے صوفی کہاں ہیں؟ تو میں ان کو جواب دیتا ہوں ”کیا آپ مولانا احمد میاں رحمۃ اللہ علیہ سے ملے ہیں؟“ اعلیٰ شخصیت جب ہمارے درمیان سے اٹھ جاتی ہے تب ہماری آنکھیں کھلتی ہیں۔ احمد میاں سے جو حضرات ملے ہیں، گفتگو کی ہے اور خدمت میں رہے ہیں۔ بے شک وہ خوش نصیب لوگ ہیں۔

مولانا صاحب کی تعلیم مدرسہ نظامیہ فرنگی محل لکھنؤ میں ہوئی اور سند حاصل کی۔ مولانا عبد القادر، مولانا عبدالباری اور مولانا صبغۃ اللہ انصاری رحمۃ اللہ علیہم اجمعین آپ کے اساتذہ تھے۔

آپ کی دو صاحبزادیاں بی بی رابعہ اور بی بی فاطمہ ہیں، لڑکا کوئی نہیں بی بی رابعہ کی شادی شاہ تمیم احمد مرحوم فرزند اکبر شاہ آفاق احمد سے ہوئی جن سے چار صاحبزادے ہیں، بڑے صاحبزادہ شاہ عمار احمد احمدی نیز میاں اس وقت حضرت شیخ العالم رحمۃ اللہ علیہ کے صاحب سجادہ ہیں۔

حضرت حکیم سید سکندر شاہ صاحب کانپوری

آپ حضرت شیخ العالم رحمۃ اللہ علیہ کے شیدائی تھے، عرس مبارک میں مریدوں کی ایک جماعت کے ساتھ شرکت فرماتے، محفل سماع میں کسی شعر پر صاحب سجادہ کو نذر دینے اٹھتے تو ساتھ میں پوری جماعت اٹھتی، صوفیانہ ادب و احترام کا نمونہ تھے، کتابی چہرہ، دراز قد، گندی رنگ تھا۔ لمبا کرتا، شرعی پانجامہ پہنتے اور دراز صافا باندھتے تھے۔

آپ حضرت سید مولانا محمد عبدالحی المعروف فخر العارفین قدس اللہ سرہ مرزا اکیل شریف چنگام بنگلہ دیش کے مرید ہیں۔ سیرت فخر العارفین کے عنوان سے حضرت فخر العارفین کے ملفوظات و ارشادات قلمبند فرمائے ہیں۔ انگلیزی میں لائٹ آف دی ورلڈ کے عنوان سے حضرت فخر العارفین کے ارشادات کا ترجمہ کرایا تھا۔ ایک جلد ناچیز کو بھی عطا کی تھی مگر وہ ادھر سے ادھر ہو گئی۔ ان رسالوں میں پاک اور ناپاک فقیری کی تمیز بیان کی گئی ہے۔ اس مضمون پر یہ پہلی کتاب ہے۔ قرآن مجید، حدیث شریف اور اقوال صوفیاء کرام کی سند پر ولایت معنوی اور قوت مؤثرہ کے عجیب و غریب اسرار بیان فرمائے ہیں یہ معلوم کرنا کہ کسی شخص کے چہرے پر نور پاک فقیری کے سبب سے ہے یا ناپاک فقیری سے، بے حد دشوار ہے، پیانا صرف یہ ہے کہ اس شخص کا کردار اللہ اور رسول اللہ ﷺ کے مطابق ہے یا نہیں۔

راقم الحروف نے بی، اے۔ کا امتحان ۱۹۵۳ء میں پرائیویٹ امیدوار کی حیثیت سے کانپور میں دیا تھا، دادا حضرت شاہ حیات احمد سجادہ نشین نے حکیم صاحب کے نام خط دیدیا تھا۔ نئی سڑک پر مکان تھا میں ان کے یہاں کئی دن رہا۔ حکیم صاحب نے ادب و احترام اور خاطر و مدارات کی حد ختم کر دی۔ بعض وقت ناچیز کو بیحد شرمندگی ہوتی۔ ایک بار محفل سماع منعقد کرائی اور اپنی نوزائیدہ پوتی کا نام مجھ سے رکھوایا۔

اوپر کمرہ تھا اس کے نیچے مطب تھا صبح و شام مریضوں کا تانتا بندھا رہتا، حاذق حکیم تھے، صوم و صلوة کے پابند تھے، صوفی تھے، ان کے اخلاص و اخلاق کی کیا تعریف بیان کی جائے ان کا کوئی قدم شریعت مطہرہ کے خلاف نہ اٹھتا۔

۷۸۶
حق حق حق

توشہ شریف

آپ صاحب اولاد تھے۔ بڑے صاحبزادے جناب سید میاں صاحب جانشین ہیں۔ آپ کا وصال کانپور میں ۱۹۵۸ء میں ہوا۔ اور وہیں مدفون ہوئے۔ اللہ تعالیٰ حکیم صاحب کے درجات میں اضافہ فرمائے آمین۔

جناب سید میاں صاحب نے مجھ سے بتلایا تھا کہ حضرت فخر العارفین رحمۃ اللہ علیہ کی ہدایت ہے کہ ان کے صوبہ اودھ یا اس کے اطراف کے مریدین ان کی درگاہ میں حاضر نہ ہو سکیں تو وہ حضرت شیخ العالم رحمۃ اللہ علیہ کی درگاہ میں حاضر ہو جائیں اور نذر صاحب سجادہ کو پیش کر دیں تو ان کی حاضری وہاں کی مان لی جائے گی اور نذر قبول کر لی جائے گی۔ یعنی یہاں کی حاضری درگاہ حضرت فخر العارفین کی حاضری کے مترادف ہوگی۔

نوٹ:

مذکورہ بزرگوں کے مختصر حالات جو بیان کئے گئے اس سے صرف یہ بتانا مقصود ہے کہ یہ حضرات بارگاہ حضرت شیخ العالم کے خوشہ چین اور آپ کی اولاد سے بے حد محبت کرنے والے تھے اور حضرت شیخ العالم و آپ کے سجادوں کے فضل و کمال کا حد درجہ معترف تھے۔ ۱۲ احمد رضا مصباحی

توشہ

کہا جاتا ہے کہ مزار مبارک حضرت علاء الدین علی احمد صابر رحمۃ اللہ علیہ بانی سلسلہ عالیہ صابریہ ایک زمانے تک خلق سے روپوش رہا، حضرت شیخ العالم رحمۃ اللہ علیہ مزار مبارک پر حاضر ہوئے اور خانقاہ صابریہ آباد کی اس حاضری میں درگاہ صابر پاک سے آپ کو دو چیزیں عطا ہوئیں۔ ایک توشہ اور دوسری جلال و جمال کی شخصیت۔

حضرت شیخ العالم رحمۃ اللہ علیہ جب پہلی بار دربار کبیر الاولیاء پانی پتی رحمۃ اللہ علیہ میں حاضر ہوئے تو دسترخوان پر منوعہ اشیاء دیکھ کر برگشتہ خاطر ہوئے اور اٹھ کر چلے گئے، جب بار درگر پیر و مرشد کی خدمت میں واپس آئے تو پیر و مرشد نے ”نان و حلوہ“ عطا کیا۔ حضرت شیخ العالم رحمۃ اللہ علیہ کا توشہ یا تو پکائی ہوئی روٹیاں جس کی تفصیل آگے آئے گی یا حلوائے تر پر مشتمل ہوتا ہے۔

حضرت شیخ عبدالقدوس گنگوہی رحمۃ اللہ علیہ کے بموجب ”توشہ“ انوار العیون صفحہ ۸۲ قطب بندگی نے لکھا ہے کہ شیخ بختیار جو نیوری رحمۃ اللہ علیہ مرید حضرت شیخ العالم رحمۃ اللہ علیہ بہ سلسلہ تجارت باہر جایا کرتے تھے ان کی بیوی کو جب ان کی خیریت نہ معلوم ہوتی تو وہ ایک سیر روٹی پکا کر اس میں ایک دانگ گھی اور ایک دانگ شکر ڈال کر لاتیں اور شیخ العالم رحمۃ اللہ علیہ کے سامنے رکھتیں اور اپنے شوہر کا حال پوچھتیں، آپ حال بتاتے۔ اس روٹی کا نام حضرت شیخ

العالم رحمۃ اللہ علیہ نے ”توشہ“ رکھا تھا۔

توشہ بحوالہ ”سیر الاقطاب“ صفحہ ۲۲۲

حضرت شیخ الہدیہ چشتی رحمۃ اللہ علیہ کے مطابق توشہ گیہوں کی روٹی گھی اور شکر سے عبارت ہے اس کے پکانے کا طریقہ یہ ہے کہ پاک و صاف ہو کر ایک سیر اور پاؤ بھر گیہوں کے آٹے کی روٹیاں پاک و صاف جگہ پکائی جائیں۔ ان پر گھی پاؤ بھر اوپر سے چرب کیا جائے اور پھر اس پر پاؤ بھر شکر چھڑکی جائے اور شیخ العالم رحمۃ اللہ علیہ کی روح پاک پر فاتحہ کا ثواب بخشا جائے، اس کے علاوہ حلوائے تر بنا کر بھی حضرت کی روح کو ثواب بخشا جاسکتا ہے جو نہایت مجرب ہے۔

توشہ کی برکت

قطب بندگی نے فرمایا ہے کہ شیخ العالم رحمۃ اللہ علیہ کا توشہ گرفتارانِ بلا اور مصیبت زدگان ابتلا کی نجات دلانے میں مشہور ہے۔ ہر مشکل و پریشانی اور ضرورت کے لئے توشہ دیا جاتا ہے اور بلا شک و شبہ مشکل و پریشانی دور ہو جاتی ہے۔

توشہ کی نیت

توشہ کے لئے کم از کم صدق دل سے نیت کرنا ضروری ہے۔ بہتر یہ ہے کہ حصول مقصد سے پیشتر توشہ دیا جائے۔ اگر حصول مقصد کے بعد توشہ نہ دیا گیا تو انسان بڑی بڑی مصیبت میں مبتلا ہو جائے گا۔ آپ کا توشہ حل مشکلات میں تیر بہ ہدف ہے اور تریاق اکبر کا حکم رکھتا ہے۔ (۱) مزید حیات اور ترقی درجات کا باعث ہوتا ہے۔ (۲)

صاحب سیر الاقطاب کے بموجب کوئی بھی شخص روئے اعتقاد اور خلوص نیت کے ساتھ کسی مہم، کسی تمنا کسی مشکل اور پریشانی کے لئے توشہ نذر کر سکتا ہے۔ توشہ شیخ العالم رحمۃ اللہ علیہ تمام ہندوستان میں مشہور ہے۔ (۳)

توشہ کی تقسیم

حضرت شیخ العالم رحمۃ اللہ علیہ توشہ اپنی خانقاہ کے مریدوں کے علاوہ کسی کو نہ دیتے تھے اور فرماتے تھے کہ جو شخص میری اجازت کے بغیر توشہ کھاتا ہے وہ اپنی جان سے سیر ہو گیا ہے۔ لیکن حضرت شیخ عارف احمد رحمۃ اللہ علیہ (آپ کے فرزند و جانشین) نے یہ اجازت دے دی تھی کہ توشہ اگر صاحب سجادہ یا اولاد شیخ یا درگاہ شیخ میں نہ پہنچا سکے تو حضرت کے مریدوں تک پہنچا دے یا کسی عابد متقی کو کھلا دے، اگر یہ بھی نہ کر سکے تو توشہ کی قیمت صاحب سجادہ کے پاس بھیج دے تو بھی اس کی آرزو پوری ہو جائے گی اور مقصد حاصل ہو جائے گا۔ (۱)

واضح ہو کہ اس شخص کو ہرگز توشہ نہ تقسیم کرنا اور نہ دینا چاہئے جو حضرت شیخ العالم رحمۃ اللہ علیہ سے راست عقیدہ نہ رکھتا ہو۔

مرآۃ الاسرار کے بموجب توشہ

شیخ عبدالرحمن چشتی رحمۃ اللہ علیہ نے لکھا ہے کہ جب شیخ العالم رحمۃ اللہ علیہ نے چھ مہینے کا اجودھیا میں چلے کیا تو اختتام میعاد پر قبر خود بخود شوق ہو گئی۔ معتقدین نے آپ کی خدمت میں پکی ہوئی روٹی جن پر گھی اور شکر چھڑکی ہوئی تھی پیش کیا آپ نے قدرے چکھا اور حاضرین میں تقسیم فرمادیا۔

توشہ کی ماہیت

توشہ کی ماہیت کیا ہے اور حضرت شیخ العالم رحمۃ اللہ علیہ کا توشہ سے مقصد کیا تھا؟ اس پر جملہ اہل نظر خاموش ہیں۔ حضرت شیخ عبدالقدوس گنگوہی رحمۃ اللہ علیہ نے بھی کوئی وضاحت نہیں کی صرف اتنا اشارہ کیا کہ مزید حیات اور ترقی درجات کا باعث ہوتا ہے۔

نام مبارک کا وظیفہ

آپ کے نام مبارک کا وظیفہ بھی پریشانیوں سے نجات کا سبب ہوتا ہے طریقہ یہ ہے کہ وضو

کر کے ایک مقررہ وقت پر تین سو ساٹھ بار ”اٹشی و امددنی یا شیخ احمد عبدالحق رحمۃ اللہ علیہ“ کم از کم ایک ہفتہ پڑھی جائے۔

عبارت

چنانچہ تسبیح نام مبارک کہ ہر روز سہ صد و شصت مرتبہ با وضو در یک جلسہ بگویندہ بدیں طریق ”اٹشی و امددنی یا شیخ احمد عبدالحق رحمۃ اللہ علیہ“ ایک ہفتہ نمی کند کہ کارش بانصرام برسد نہایت مجرب است (سیرالقطاب صفحہ ۲۲۲)

جاروب کشی

حضرت شیخ العالم رحمۃ اللہ علیہ کی درگاہ میں جھاڑو دینا بھی درجات میں اضافہ کا سبب ہوتا ہے اور دل کی کدورت کو دور کرتا ہے اہل حق نے جاروب کشی کی ہے اور کہتے ہیں کہ یہ بات مرغوب خاطر ہوتی ہے۔ حضرت شیخ عبدالقدوس گنگوہی نے برسوں درگاہ و خانقاہ میں جھاڑو دی ہے شاہ عبدالرحمن لکھنوی اور ان کے مرید مرزا خدا بخش نے زیارت مزار کے زمانے میں جاروب کشی کی ہے۔ (۱)

ریگ مزار اور حوض کا پانی

پائیں مزار مبارک ایک چھوٹا سا حوض اس سے غیر معمولی واقعات وابستہ ہیں حضرت شیخ محبت اللہ الہ آبادی نے ”مولس العارفین“ میں تحریر کیا ہے کہ ایک مہاجن شیخ العالم رحمۃ اللہ علیہ کا نہایت معتقد تھا اور روزانہ درگاہ میں حاضری دیتا تھا۔ جب اس کا آخر وقت آ پہنچا تو پیاس کا غلبہ ہوا۔ ہر چند اس کے رشتہ داروں نے جتن کئے مگر تشنگی دور نہ ہوئی، اس مہاجن نے ان سے کہا کہ مجھ کو درگاہ کے حوض کا پانی لا کر پلاؤ، پانی پینے کے ساتھ ہی کلمہ طیبہ پڑھا اور جان جان آفریں کے سپرد کردی، مرزا خدا بخش کو شیخ العالم رحمۃ اللہ علیہ کا دیدار اسی حوض کے پاس ہوا تھا۔ حضرت شیخ

درگاہ شریف

حضرت صاحب توشہ ردولوی رحمۃ اللہ علیہ

عبدالقدوس رحمۃ اللہ علیہ لنگوہی قدس اللہ سرہ کا واقعہ لکھا جا چکا ہے۔

چراغ

درگاہ شریف کے اتری دیوار میں کڑوے تیل کے دو چراغ روشن ہوتے ہیں ان کی کالک میں تاثیر ہے۔ آنکھوں کی بصارت اور بصیرت کے لئے بہت ہی نافع ہے، سُننے میں یہ بھی آیا ہے کہ ناسور ٹھیک ہو گئے ہیں۔

محل وقوع

درگاہ شریف سڑک کے کنارے محلہ مخدوم زادہ میں ہے۔ بموجب واجب الارض ۱۸۶۵ء قصبہ ردولی اس کا خسرہ آبادی نمبر ۴۴۰۲ ہے۔ ردولی اسٹیشن سے اس کا فاصلہ تقریباً ۲ میل اور چنگی سڑک (بھلسر کے چوراہے سے) تقریباً ۳ میل جنوب میں ہے۔ آمد و رفت کی آسانی ہے۔ چوحدی درج ذیل ہے۔

اُتر : سڑک اور مسجد

دکھن : خانقاہ شریف اور مکان حضرت شاہ آفاق احمد احمدی رحمۃ اللہ علیہ

پورب : چھوٹا روضہ

پچھم : پتلی سی گلی، چھوٹا گھر اور مکان حضرت شاہ آفاق احمد احمدی رحمۃ اللہ علیہ

درگاہ کا رقبہ بہت ہی مختصر ہے۔

پکڑیا کا درخت

درگاہ کھلی ہوئی ہے۔ مزار مبارک کے دکھن میں ایک پکڑیا کا درخت حضرت شیخ العالم رحمۃ اللہ علیہ کے وقت سے چلا آ رہا تھا۔ ۱۹۶۳ء میں گر گیا۔ اس کی جگہ پر پکڑیا کی شاخ حضرت شاہ حیات احمد احمدی کی اجازت سے نصب کر دی گئی جواب ایک درخت بن چکی ہے۔

خطیرہ (کٹہرا)

موجودہ خطیرہ پیتل کا ہے اس کی تعمیر جناب مطلوب شاہ صاحب پانی پتی کے ایک معتقد چاچا سیٹھ بمبئی والے نے تقریباً ۲۵ سال ہوئے کرائی تھی قدیمی جنگلہ حضرت شیخ پیارے صاحب ردولی کے مزار پر رکھوا دیا گیا تھا۔ ۱۹۸۷ء میں اتار کر اس کی جگہ چہار دیواری اور چھت پختہ

بنوائی گئی ہے حضرت شیخ العالم کے روضے کی چھت مثلث نمائینوں کی ہے اور رنگ ہرا ہے۔

اس کے اندر سنگ مرمر کی تین قبریں ہیں، بیچ کی نمایاں قبر حضرت شیخ العالم رحمۃ اللہ علیہ کی ہے۔ اس کے مغرب میں آپ کے فرزند و جانشین حضرت شیخ عارف احمد رحمۃ اللہ علیہ کی ہے اور پورب میں حضرت مخدوم رحمۃ اللہ علیہ کی اہلیہ محترمہ کی قبر ہے۔ خطیرہ کے باہر مغرب میں حضرت شیخ محمد فرزند و جانشین حضرت شیخ عارف احمد رحمۃ اللہ علیہ کی سنگ مرمر کی قبر ہے۔

مزار مبارک

مزار مبارک خام ہے اس کے اوپر موجودہ سنگ مرمر کی تعویذ حضرت قطب علی شاہ صاحب رحمۃ اللہ علیہ بنارس نے شاہ التفات احمد احمدی رحمۃ اللہ علیہ کی اجازت سے ایک معتقد کے ذریعے ۱۲۹۰ھ میں بنوائی تھی، محرابیں، چھت گیری اور ستون سب سنگ مرمر کے ہیں۔ سنگ مرمر سے پہلے تعویذ سنگ سرخ کی تھی، موجودہ تعویذ کی تاریخ درگاہ کی شمالی دیوار میں نصب سنگ مرمر پر کندہ ہے۔

آب زر کا صیقل

ستونوں اور محرابوں پر سونے کا پانی جناب چودھری منیر احمد صدیقی ولد بشیر احمد ساکن قصبہ ردولی نے چڑھایا تھا۔

دیگر مزارات

حضرت شاہ حیات احمد احمدی رحمۃ اللہ علیہ سجادہ نشین المتونی ۱۹۶۴ء کی قبر حضرت شیخ محمد رحمۃ اللہ علیہ کے ٹھیک پیتانے ہے۔ اور اس کے ٹھیک مغرب میں ان کے والد حضرت شاہ التفات احمد احمدی سجادہ نشین المتونی ۱۹۰۸ء کی قبر ہے اور اس کے مغرب میں ان کے آباء کے مزارات ہیں۔ آخر میں مغربی دیوار سے ملی ہوئی بی بی شفیق النساء شریک حیات حضرت شاہ حیات احمد احمدی رحمۃ اللہ علیہ کی قبر ہے۔ ان کی وفات ۶ اگست ۱۹۶۸ء میں ہوئی تھی۔ حضرت شاہ آفاق احمد احمدی رحمۃ اللہ علیہ المتونی ۱۹۸۰ء کی قبر حضرت شیخ محمد کے شمال میں اور ان کے مغرب میں ان کے

فرزند شاہ تیم احمد المتوفی ۱۹۷۹ء اور بعد ازاں ان کے بھائی حضرت شاہ وسیم احمد احمدی ابن حضرت حیات احمد احمدی المتوفی ۱۹۷۴ء کی قبر ہے۔

نوٹ: درگاہ شیخ العالم رحمۃ اللہ علیہ میں ساری قبریں حضرت شاہ آفاق احمد احمدی رحمۃ اللہ علیہ اور ان کے آباء و اہل خاندان ہی کی ہیں۔

گائے کی قبر

روایت ہے کہ حضرت شیخ العالم رحمۃ اللہ علیہ گائے پالے ہوئے تھے۔ جس سے واقعہ منسوب ہے اس کی بھی قبر بنی ہوئی ہے اس کے پیتانے سیاہ رنگ کے پتھر کا کھونٹا گڑا ہوا ہے۔

پوربی کوٹھری

پورب جانب ایک پرانی کوٹھری ہے۔ بعض فقراء نے اس میں چلہ کشی کی ہے۔ حضرت شیخ محبت اللہ الہ آبادی، حضرت سید عبدالرزاق شاہ صاحب رحمۃ اللہ علیہ بانسہ شریف بارہ بنکی اور دیگر حضرات مشغولیت کے دوران اس میں حضرت شیخ العالم رحمۃ اللہ علیہ کے فیض روحانی سے مستفیض ہوئے ہیں۔

جنوبی حجرے

جنوب میں تین حجرے حضرت شاہ حیات احمد احمدی رحمۃ اللہ علیہ کے تعمیر کردہ ہیں۔

دروازہ برائے اہل خاندان

دکھن پچھم کونے پر صاحب سجادہ کے اہل خاندان بالخصوص خواتین خانہ کی آمد و رفت کے لئے قدیمی دروازہ مکان سے ملا ہوا ہے۔

دروازہ

درگاہ شریف میں جانے کے لئے صرف ایک دروازہ جانب شرق تھا دوسرا دروازہ جو پہلے دروازے کے اتر میں ہے۔ حاجی عبدالغنی تاجر آنولہ نے ۱۳۵۳ھ میں حضرت شاہ حیات احمد

احمدی کی اجازت سے تعمیر کیا تھا۔ سن تعمیر، مع تعمیر کنندہ و اجازت سجادہ نشین دروازے کے اوپر نصب سنگ مرمر پر کندہ ہے۔

صدر دروازے کی تعمیر نو

چھوٹے روضہ کا قدیم انبلی کا پیڑ رمضان المبارک ۱۳۹۹ھ مطابق ۱۹۷۹ء میں گر گیا اور صدر دروازے کو نقصان پہونچا۔ حضرت شاہ آفاق احمد احمدی رحمۃ اللہ علیہ نے پرانی بنیادوں پر از سر نو خوبصورت دروازہ تعمیر کرایا۔ سن تعمیر کلمہ طیبہ اور نام تعمیر کنندہ سیمنٹ سے لکھا ہوا ہے۔
حق حق حق سیمنٹ میں ڈھال کر اوپر نصب کر دیئے گئے ہیں۔ اس سے روضے کی خوشنمائی میں اضافہ ہو گیا ہے۔

دروازے میں داخل ہوتے وقت حق حق حق کا چھوٹا کتبہ اور اس کے اوپر:

احمد والی مددگار جہاں

قطب عالم دستگیر بیکساں

کا کتبہ لگا ہوا ہے۔

حاجی عبدالغفور ردولی نے اپنی خوش حالی کے دور میں گنگا جمنی دروازہ ۱۹۲۵ء میں شاہ حیات احمد احمدی رحمۃ اللہ علیہ کی خدمت میں بطور نذر حضرت شیخ العالم رحمۃ اللہ علیہ پیش کیا تھا۔ عرس شریف میں یہ دروازہ لگایا جاتا ہے۔

شمالی دیوار

کہا جاتا ہے کہ درگاہ کی اتری دیوار حضرت شیخ العالم رحمۃ اللہ علیہ کے زمانے کی ہے آپ کے حکم سے اس دیوار کے چلنے کی داستان عوام میں مشہور ہے۔ اس کا نصف مشرقی حصہ آخر ماہ جون یا آغاز جولائی ۱۹۷۹ء میں رام دلارے ولد سری رام بنیا کے ٹرک کی اتفاقیہ ٹکڑ سے گر گیا تھا۔ اتنی دیوار پھر سے تعمیر ہوئی دو تین ہفتہ تک مزار مبارک سڑک سے دکھائی دیتا رہا۔ لوگوں کو خوف محسوس ہونے لگا تھا واقعہ اہم تھا و لے بغیر گذشت، اس سال بارش بھی بہت ہوئی تھی۔ سیکڑوں

مکان گر گئے تھے اور بنیاد کو کور بھی تباہ حال ہو کر ردولی سے چلا گیا۔

انتظام

درگاہ شریف کی دیکھ بھال، چونہ کاری، مرمت، بجلی، آرائش اور مزارات پر (جو خطیرہ کے اندر ہیں) مستقل چادریں اوڑھانے، اتارنے اور بدلنے کی ذمہ داری صاحب سجادہ کی ہے حضرت شیخ محمد رحمۃ اللہ علیہ اور دیگر حضرات کی قبروں پر بھی چادریں اڑھائی جاتی ہیں، گورنمنٹ کی طرف سے صاحب سجادہ کو سالانہ اینیوٹی ملتی ہے۔

آبائی قبرستان

درگاہ شریف کے احاطہ میں حضرت شاہ آفاق احمد احمدی رحمۃ اللہ علیہ سجادہ نشین کی آبائی قبرستان بھی ہے۔ واجب الارض ۱۸۶۵ء میں درگاہ شریف سجادہ نشین موصوف کے دادا حضرت شاہ التفات احمد سجادہ نشین کے نام درج ہے۔

۷۸۶

حق حق

مسجد درگاہ شریف

تعارف

یہ مسجد درگاہ شریف کے نام سے مشہور ہے اور محلہ مخدوم زادہ میں واقع ہے۔ اس کے جنوب میں سڑک بعدہ درگاہ حضرت شیخ العالم رحمۃ اللہ علیہ صاحب توشہ ردولوی ہے۔ صد دروازہ سڑک پہ کھلتا ہے اور اسی طرف سے آمد و رفت رہتی ہے نیز پوربی اتری کونے پر بھی ایک دروازہ ہے۔

خسرہ آبادی نمبر

بموجب نقل انتخاب خسرہ آبادی جلد بند و بست سابق ۱۸۶۵ء موضع ردولی خسرہ آبادی نمبر ۴۴۵۹ ہے اور شاہ التفات احمد سجادہ نشین کے نام خانہ ملکیت میں درج ہے۔ خانہ کیفیت میں ”مسجد پختہ“ تحریر ہے۔

قدیمی مسجد

بہت ہی قدیمی مسجد ہے۔ اس کا تذکرہ حضرت سید عبدالرزاق شاہ صاحب رحمۃ اللہ علیہ بانسہ شریف۔ وصال ۱۱۳۶ھ۔ اور شاہ عبدالرحمن لکھنوی رحمۃ اللہ علیہ۔ وصال ۱۲۴۵ھ کے ملفوظات میں ملتا ہے۔

انتظام

اس کا متولی، امام اور منتظم سجادہ نشین وقت زمانہ قدیم سے چلا آ رہا ہے۔

اہمیت

جامع مسجد ردولی کے بعد سب سے زیادہ اہمیت اسے حاصل ہے فی زمانہ اس کو سب سے زیادہ مرکزیت حاصل ہو گئی ہے۔ حضرت شیخ العالم رحمۃ اللہ علیہ کی قربت و نسبت سے عوام و خواص اس مسجد میں نماز ادا کرنا زیادہ بابرکت سمجھتے ہیں، صوفیائے کرام، علماء، درویش، فقرا اور صالحین نے نمازیں پڑھی ہیں اور برابر پڑھتے رہتے ہیں، ذکر و فکر و تلاوت سے مسجد ہمیشہ آباد اور متور رہتی ہے۔

اینوٹی

مقدمہ نمبر ۲۱۸۸، فیصلہ عدالت عطیہ بحالی افسر تحصیل رام سنبھی گھاٹ ضلع بارہ بنکی مورخہ ۲۱ نومبر ۱۹۶۰ء کے مطابق جائیداد موتوفہ درگاہ شریف کے متولی شاہ حیات احمد ولد شاہ التفات احمد قرار پائے۔ اس حکم کے بموجب آر، جی، فارم ۱۸ جاری ہوا۔ جس میں دس گاؤں تحصیل رام سنبھی گھاٹ ضلع بارہ بنکی اور دو گاؤں تحصیل بیکا پور، ضلع فیض آباد کی جائیداد کی سالانہ اینوٹی منظور ہوئی۔ تحصیل بیکا پور ضلع فیض آباد کے دونوں گاؤں کی جائیداد وقف مسجد درگاہ تسلیم کی گئی، درگاہ اور مسجد کی اینوٹی ایک میں بنی۔

سٹمٹیکٹ

معاوضہ افسر تحصیل رام سنبھی گھاٹ ضلع بارہ بنکی نے انگریزی میں ۲۶/۴/۱۹۷۸ء کو اس امر کا سٹمٹیکٹ جاری کیا کہ شاہ آفاق احمد ولد شاہ حیات احمد رحمۃ اللہ علیہ وقف مسجد درگاہ شریف شیخ مخدوم عبد الحق رحمۃ اللہ علیہ ردولی ضلع بارہ بنکی کے متولی ہیں اور ان کو مندرجہ اشاک سٹیفیکٹس کو فروخت کرنے کا اختیار حاصل ہے۔

تعمیر جدید

پرانی بنیاد پر بی بی حلیمہ پارک بھٹی نے ازراہ عقیدت حضرت شیخ العالم رحمۃ اللہ علیہ و برائے ثواب صدقہ جاریہ کچھ خوبصورت ترمیمات اپنے معتمد کے ذریعہ بہ اجازت صاحب سجادہ مسجد میں کرائیں جو تعمیر جدید کے مترادف ہے تعمیر نو ۲۸/ مارچ ۱۹۸۳ء کو مکمل ہوئی۔

اندرونی فرش

۱۹۸۵ء میں عرس شریف کے موقع پر اندرون مسجد پختہ فرش بنوانے کی سعادت اللہ تعالیٰ نے اس گنہگار کو عطا فرمائی نیز اتر جانب ملے ہوئے دالان کا فرش بھی اس کی طرف سے بنا، صحن مسجد کے فرش کی تعمیر حضرت شاہ آفاق احمد احمدی رحمۃ اللہ علیہ کی جانب سے ہوئی تھی۔^۱

امامت

یوں تو سجادہ نشین وقت کا امام ہوتا ہے لیکن خاندان کے برگزیدہ افراد بھی امامت کے فرائض انجام دیتے رہے ہیں، چنانچہ راقم الحروف کے نانا حضرت حکیم شاہ عزیز احمد احمدی رحمۃ اللہ علیہ المتوفی ۱۹۶۰ء نے برسوں، عید، بقرعید اور جمعہ کی نمازوں کی امامت کی ہے۔

حضرت شاہ حیات احمد احمدی رحمۃ اللہ علیہ - وصال ۱۹۶۴ء - اور حضرت شاہ آفاق احمد احمدی رحمۃ اللہ علیہ - وصال ۱۹۸۰ء - نماز پڑھاتے تھے۔ ناچیز نے ان کے پیچھے نمازیں پڑھی ہیں، صاحب سجادہ یا بزرگ خاندان کی اجازت سے ہم مسلک افراد بھی امامت کے فرائض ادا کرتے رہتے ہیں۔^۲

۱۳ جمادی الثانی کی محفل سماع

حضرت شیخ العالم رحمۃ اللہ علیہ کا عرس مبارک جمادی الثانی میں ہوتا ہے۔ زمانہ دراز سے

۱۔ موجودہ سجادہ نشین حضرت نیرمیاں صاحب نے اب پوری مسجد کے اندر سنگ مرمر لگوا دیا ہے نیز مع نگہد کے پوری مسجد کی از سر نو مرمت کرا کے اس کی خوبصورتی میں چارچاند لگادیا ہے۔ ۱۲ احمد رضا مصباحی

۲۔ حضرت صاحب سجادہ نے اب جمعہ و پنج وقتہ امام مقرر کر دیا ہے۔ ۱۲ احمد رضا مصباحی

۱۳ جمادی الثانی کو بعد نماز عشاء مسجد میں محفل سماع منعقد ہوتی چلی آرہی تھی کہ حضرت شاہ آفاق احمد احمدی رحمۃ اللہ علیہ صاحب سجادہ نے ۱۹۷۰ء میں موقوف کردی اور اعلان ۱۹۷۱ء میں کیا۔ راقم الحروف کی گزارش پر ارشاد فرمایا کہ سلسلے کے ذمہ دار حضرات اس کی موقوفی کے خواہاں تھے۔ مگر ان ذمہ دار حضرات کے نام نہیں بتائے۔ بعد میں محفل مسجد کے بجائے خانقاہ شریف میں ہونے لگی۔

شاہ آفاق احمد احمدی رحمۃ اللہ علیہ کا وصال ۱۹۸۰ء میں ہوا۔ ان کے انتقال کے بعد ان کے بہنوئی حضرت مولانا جمال فرنگی محلی لکھنوی، کراچی پاکستان سے اہل خاندان کے پاس تعزیت کے لئے تشریف لائے انہوں نے اہل خاندان کو بلا کر فرمایا کہ آپ کے خاندان میں پے پے بہ پے جانکاہ حادثات و واقعات ہو رہے ہیں ان سے میرا ہاتھ ٹھک رہا ہے۔

مسجد کی محفل سماع کی موقوفی سے ان کا تعلق ہو سکتا ہے۔ لوگوں کا اعتراض مزامیر پر ہے۔ سرکارِ دو عالم ﷺ نے حضرت حسان بن ثابت رضی اللہ تعالیٰ عنہ کو اجازت عطا فرمائی تھی کہ وہ مسجد نبوی ﷺ میں آپ ﷺ اور آپ ﷺ کے رب کی شان میں خوش الحانی سے اشعار پڑھتے اور شعرائے باطل کو جواب دیتے تھے۔ مزید فرمایا کہ حضرت یوسف علیہ السلام سے زنداں میں پوچھا گیا کہ آپ کس کے مذہب پر ہیں تو آپ نے فرمایا کہ میں حضرت ابراہیم حضرت اسحاق اور حضرت یعقوب علیہ السلام کے مذہب پر ہوں۔

مولانا صاحب کا مقصد تھا کہ مسجد میں نعت شریف اس تاریخ میں پڑھی جائے۔ چنانچہ مسجد میں دوبارہ محفل سماع کا آغاز ہوا۔ ایک غزل پڑھ کر بقیہ محفل خانقاہ شریف میں ہونے لگی، ۱۹۸۶ء سے راقم الحروف کے کہنے سے دو غزل کی اجازت صاحب سجادہ نے دیدی، اس موقع پر میں نے تمام حضرات کی موجودگی میں مسجد کی محفل سماع کے بارے میں معلومات پیش کیں جو پسند کی گئیں۔ اہل حال و قال نے بشارت سے نوازا اور خوش خبری دی۔

علمائے فرنگی محلی

ہم علمائے فرنگی محل کو اپنے علماء تسلیم کرتے ہیں۔ جن کی دینی خدمات کا دائرہ بے پناہ وسیع ہے۔

چھوٹا روضہ

درگاہ شریف سے ۴ فٹ کے فاصلے پر پورب میں قبرستان ہے اس کو چھوٹا روضہ کہتے ہیں۔ عرس شریف میں حضرت شیخ العالم رحمۃ اللہ علیہ کے ”تبرکات“ عصا اور خرقة شریف“ پہلے درگاہ شریف بعد ازاں چھوٹا روضہ ہو کر خانقاہ شریف جاتے ہیں۔ اس سے اس کی اہمیت ظاہر ہوتی ہے کہ یہاں حضرت شیخ العالم رحمۃ اللہ علیہ کے بعض برگزیدہ افراد خاندان محوا ستراحت ہیں۔

تمر ہندی

ایک انبلی کا پیڑ زمانہ دراز سے لگا ہوا چلا آ رہا تھا۔ بروز دوشنبہ ۳۰ جولائی ۱۹۷۹ء کو تیز آندھی اور بارش سے گر گیا۔ تبرکات مذکورہ اس کا چکر لگا کر چھوٹے روضہ سے نکلتے تھے۔

گولر

راقم الحروف نے ۱۹۸۳ء میں ایک نہایت نازک گولر لگا دی تھی جو بجمہ اللہ جوان ہو رہی ہے اور پھل دینے لگی ہے آپ سے دست بستہ دعا کی گزارش ہے۔

چراغ

کئی سال سے راقم الحروف کی طرف سے ایک چراغ جنوبی مشرقی دیوار کی طاق میں رشن کیا جاتا ہے۔ صفائی، مرمت وغیرہ بھی اب اسی کی جانب سے ہوتی ہے۔

چراغ دان اور محفل سماع

عرس شریف کے دوران منجانب راقم السطور ۱۳ جمادی الثانی کو چراغ دان (چراغاں) بوقت اذان مغرب اور بعد نماز مغرب محفل سماع منعقد ہوتی ہے۔

نوٹ: فی الحال درگاہ شریف اور عرس مبارک کے جملہ امور و انتظامات موجودہ صاحب سجادہ حضرت شاہ عمار احمد احمدی نیمیاں صاحب قبلہ کے ہاتھ میں ہیں اور آپ ہی ہمہ وقت ہر چیز کا خیال رکھتے ہیں۔ ۱۲ احمد رضا مصباحی

درگاہ شریف اور مسجد درگاہ

کی
اینوٹی
اور تولیت

A

خاتمہ زمینداری ایکٹ کے تحت عطیہ بحالی افسر تحصیل رام سنی گھاٹ ضلع بارہ بنکی نے بموجب مقدمہ نمبر ۴۱۸۸ فیصلہ مورخہ ۲۱/۱۱/۱۹۶۰ء حضرت شاہ حیات احمد ولد شاہ التفات احمد کو درج ذیل مواضع کی آراضیات کو وقف درگاہ مخدوم شاہ عبدالحق ردولی شریف اور وقف مسجد درگاہ تسلیم کر کے متولی قرار دیا۔ اس فیصلہ کے بموجب R.G.F. 18 تیار ہوا۔ جس کے مطابق مبلغ -/3339 Rs کی سالانہ اینوٹی بنی، جس پر جناب G.S. David ڈپٹی کمشنر صاحب بارہ بنکی کے دستخط ۲۳/۱۱/۱۹۶۰ء کو ہوئے۔ اینوٹی کی رقم تب سے مل رہی ہے۔

مواضعات

مواضعات تحصیل رام سنی گھاٹ ضلع بارہ بنکی
مواضعات تحصیل بریکا پور ضلع فیض آباد
۱- امہٹہ ۲- بگاواں ۳- سرائے پیر ۴- کھمبوی،
۵- دوپہریہ ۶- دفنیہ پور، ۷- کوٹرا، ۸- مان پور،
۹- جھدر، ۱۰- جہانگیر آباد

کل دوگاؤں

کل دس گاؤں

B

عطیہ بحالی افسر کے فیصلے سے پہلے جناب سیول جج صاحب بارہ بنکی نے مقدمہ نمبر ۷ آف ۱۹۴۵ء تاریخ فیصلہ ۱۲/۱۹/۱۹۴۵ء خان بہادر شاہ حیات احمد صاحب بنام یو۔ پی۔ سنی سنٹرل وقف بورڈ میں حضرت شاہ حیات احمد صاحب کو اوقاف متدعویہ کا متولی، سجادہ نشین قرار دیا تھا جس کی مختصر روداد یہ ہے:

فیصلہ بہت بڑا ہے۔ ۲۸ صفحات پر مشتمل ہے۔ ضروری معلومات اخذ کر کے پیش کی جا رہی ہیں: ”یو۔ پی۔ مسلم اوقاف قانون (۱۹۳۶ of XIII) کے تحت اوقاف کمشنر نے اوقاف کی لسٹ شائع کی، شاہ حیات احمد صاحب نے دعویٰ دائر کیا کہ مواضع مندرجہ لسٹ اوقاف درگاہ شریف مذکور نہیں ہیں بلکہ ان کی ذاتی جائیداد ہے۔ یو۔ پی۔ سنٹرل وقف بورڈ کا کہنا تھا کہ ذاتی جائیداد نہیں ہے بلکہ مسلم بادشاہوں نے آپ کے پیش رو سجادہ نشینان کو ان مواضع کی آراضی کو درگاہ حضرت شاہ مخدوم احمد عبدالحق صاحب اور متعلقہ امور کے اخراجات کے لئے بطور وقف دیا تھا۔ جسے برٹش حکومت نے برقرار رکھا اور آپ اس کے متولی سجادہ نشین اپنے پیش رویان کی طرح ہیں۔ خاص خاص تنقیحات ہیں۔

اردو ترجمہ:

- ۱۔ کیا جائیداد متدعویہ وقف نہیں ہے؟
- ۷۔ کیا مدعی جائیداد متدعویہ کا مالک ہے؟
- ۸۔ کیا جائیداد متدعویہ کو مسلم بادشاہوں نے بطور وقف دیا تھا جس کی تجدید برٹش حکومت نے کی اور برقرار رکھا؟

محترم عدالت نے اپنا فیصلہ یہ دیا:

اردو ترجمہ

- ۱۔ جائیداد متدعویہ وقف ہے۔
 - ۷۔ مدعی جائیداد متدعویہ کا مالک نہیں ہے۔
 - ۸۔ مسلم بادشاہوں نے جائیداد متدعویہ کو بطور وقف دیا تھا جسے برٹش گورنمنٹ نے بحال رکھا چونکہ جائیداد متدعویہ وقف ہے اس لئے مدعی کو ان کا مالک نہیں قرار دیا جاسکتا ہے۔ چونکہ مدعی ان کا متولی سجادہ نشین ہے اس لئے اس کو یو۔ پی۔ ایکٹ نمبر XIII آف ۱۹۳۶ کے تحت مطالبہ (سٹی وقف بورڈ) کو ادا کرنا چاہئے۔
- فیصلہ میں لائق سیول جج نے تحریر فرمایا کہ:

الف: ”جائیداد متدعویہ درگاہ کے مقاصد کے لئے وقف ہے جس میں ملحق مسجد اور خانقاہ شامل ہیں اور یہ تینوں (درگاہ، مسجد، خانقاہ) ایک مذہبی، امور خیر اور مقدس ادارہ کی تشکیل کرتی ہیں۔

ب: معافی دار شاہ احمد زمان سجادہ نشین کے وارث شاہ فقیر احمد اور ان کے وارث قائم مقام شاہ علی احمد اور ان کے وارث وقائم مقام شاہ ودریش احمد اور ان کے وارث قائم مقام شاہ التفات میں ہوئے اور ان کے وارث قائم مقام شاہ حیات احمد مدعی ہوئے، مزید لکھا۔

"They were all successive sajjada nashen"

”یہ سب کے سب سجادہ نشین تھے۔“

لائق عدالت نے یہ شجرہ سجادہ نشینان تسلیم کر لیا۔

شجرہ سجادہ نشینان

حضرت شیخ احمد عبدالحق صاحب رحمۃ اللہ علیہ، مخدوم صاحب	
شیخ عارف احمد صاحب رحمۃ اللہ علیہ	سجادہ نشین
محمد عارف صاحب رحمۃ اللہ علیہ	سجادہ نشین
بدھ صاحب رحمۃ اللہ علیہ	سجادہ نشین
پیر صاحب رحمۃ اللہ علیہ	سجادہ نشین
حاجی قطب الدین رحمۃ اللہ علیہ	سجادہ نشین
حمید صاحب رحمۃ اللہ علیہ	سجادہ نشین
سلیم صاحب رحمۃ اللہ علیہ	سجادہ نشین
شیخ محمد صاحب رحمۃ اللہ علیہ	سجادہ نشین
شیخ محمد اشرف رحمۃ اللہ علیہ	سجادہ نشین
شیخ عطاء اللہ (عرف پیرساون) رحمۃ اللہ علیہ	سجادہ نشین
شاہ احمد زماں صاحب رحمۃ اللہ علیہ	سجادہ نشین
فقیر احمد رحمۃ اللہ علیہ	سجادہ نشین
علی احمد رحمۃ اللہ علیہ	سجادہ نشین
درویش احمد رحمۃ اللہ علیہ	سجادہ نشین
التفات احمد رحمۃ اللہ علیہ	سجادہ نشین
حیات احمد رحمۃ اللہ علیہ (مدعی)	سجادہ نشین

وقف بورڈ کا موقف تھا اور عدالت نے بھی تسلیم کر لیا کہ سب کے سب سجادہ نشین و متولی درگاہ، خانقاہ اور مسجد کے تھے اور اغراض و مقاصد و فرائض کو پورا کرتے رہے اور مدعی بھی اپنے

قول و فعل سے تمام فرائض بحیثیت سجادہ نشین و متولی ادا کرتا چلا آ رہا ہے۔

C

بندوبست ۱۸۶۵ء (قصبہ ردولی خاص)

برٹش حکومت کے زمانے میں سب سے پہلا بندوبست ۱۸۶۵ء میں ہوا۔ ملکیت و حقیقت کے مقدمات بعد ثبوت و شہادت طے کئے گئے۔ اس زمانے میں حضرت شاہ التفات احمد ولد شاہ درویش احمد صاحب سجادہ تھے۔ عدالت نے درگاہ، خانقاہ، صحن خانقاہ اور مسجد درگاہ کی ملکیت و سجادہ نشینی ان کے حق میں طے کر کے اندراجات کردئے اور مکان مخدوم صاحب رحمۃ اللہ علیہ کا مالک قرار دیا۔

D

نواب شجاع الدولہ و نواب آصف اللہ ولہ کے فرمان

بادشاہ وقت نواب شجاع الدولہ نے ۲۹/شوال ۱۱۸۶ھ اور نواب آصف اللہ ولہ صاحب نے ۲۳/محرم الحرام ۱۱۹۰ھ اور ۳/رذی قعدہ ۱۱۹۳ھ میں شاہ احمد زماں سجادہ نشین درگاہ کے حق میں متعدد مواضعات کے فرامین (سندیں) دئے۔ معافیاں، اخراجات درگاہ وغیرہ کے لئے دیں۔ جو خاتمہ زمینداری قانون تک برقرار رہیں۔ سیول جج بارہ بنکی اور عطیہ بحالی افسر رام سنہی گھاٹ نے تسلیم کر کے سالانہ اینوٹی منظور کی جن کا ذکر اوپر کیا گیا ہے۔

تقریبات عرس

حضرت شیخ العالم قدس اللہ سرہ

عرس شریف جمادی الثانی میں ہوتا ہے۔ خاص تاریخیں ۱۲/۱۳/۱۴ اور ۱۵ جمادی الثانی ہیں۔ چاند رات سے تقریبات کا سلسلہ شروع ہو جاتا ہے۔ اور ۱۵ جمادی الثانی تک رہتا ہے تاریخ دار پروگرام پیش خدمت ہے۔

چاند رات سے ۱۰ جمادی الثانی تک

بعد نماز عشاء آستانہ عالیہ پر سماع کی محفلیں۔ ۱۰ جمادی الثانی کو بعد نماز مغرب درگاہ کی مسجد میں حضرت شیخ جلال الدین کبیر الاولیاء پانی پتی قدس سرہ کے توشہ پر فاتحہ۔

۱۱ جمادی الثانی

آستانہ عالیہ پر حاضری کے بعد ’دولہ شاہ اور راگھو شاہ‘ کے روضہ پر قوالوں کی حاضری، ان کا عرس اور چراغ دان۔

۱۲ جمادی الثانی

آستانہ عالیہ پر باہر سے آئے ہوئے قوالوں کی حاضری بعد نماز عشاء۔

۱۳ جمادی الثانی

اس تاریخ کو درگاہ کی مسجد میں بعد نماز عشاء زمانہ قدیم سے محفل سماع منعقد ہوتی چلی آری تھی۔ مگر ۱۹۷۰ء میں نہیں ہوئی۔ سجادہ نشین حضرت شاہ آفاق احمد احمدی رحمۃ اللہ علیہ نے موقوف کردی۔ محفل مسجد کے بجائے خانقاہ شریف میں ہوئی۔ واضح ہو کہ ۱۹۷۰ء میں بھی نہیں ہوئی تھی۔ لوگوں نے سمجھا کہ شاید اس کا سبب بارش ہو مگر اعلان ۱۹۷۰ء میں ہوا۔ مسجد میں قوالی کا آغاز کب

سے ہوا پتہ نہیں چلتا۔ روایت ہے کہ کسی زمانے میں صاحب سجادہ کو سماع میں وجد آیا اور وہ محویت واستغراق کے عالم میں اٹھ کر درگاہ شریف سے مسجد میں چلے آئے۔

اس حقیر نے بعد التماس موقوفی کا سبب پوچھا۔ عم محترم نے فرمایا کہ سلسلے کے ذمہ دار حضرات خلوص کے ساتھ مسجد کی قوالی کی موقوفی کے خواہاں تھے اور میرا بھی یہی خیال تھا۔ میں نے فوری قدم اس لئے اٹھایا کہ میرے بعد کسی سجادہ میں قدیمی رسم کو ختم کر دینے کی ہمت پیدا ہو کہ نہ ہو۔

نوٹ: چاند رات کی محفل کے آغاز پر صاحب سجادہ قوالوں کو حسب دستور قدیم کپڑے دیتے ہیں اور ہر محفل سماع کے اختتام پر مزارات مقدسہ پر عطر لگاتے ہیں۔

۲- قوال ”چھوٹے روضہ“ کے سامنے ہندی کے بول ضرور گاتے ہیں،

۱۴ جمادی الثانی

۱- بعد نماز ظہر تقریباً ڈھائی بجے خانقاہ شریف میں محفل سماع

۲- بعد نماز مغرب درگاہ شریف میں چراغ دان (چراغاں کی رسم)

۳- بعد نماز عشاء صحن خانقاہ میں رات کے دس بجے سے پچھلے پہر تک محفل سماع۔

یہ محفل روایتی تہذیب و شائستگی کے لئے کافی شہرت رکھتی ہے۔ کثیر تعداد میں لوگ شریک ہوتے ہیں۔ اس کی ابتدا آستانے کے قوالوں سے ہوتی ہے اور ان کو کپڑے دیئے جاتے ہیں۔

نوٹ: محفلوں میں فارسی یا مخصوص ہندی کلام گایا جاتا ہے۔ جو حمد، نعت اور صوفیانہ خیالات پر مشتمل ہوتا ہے۔

۲- محفل میں سگریٹ وغیرہ نہیں پی جاسکتی۔ کوئی ننگے سر نہیں رہ سکتا اور نہ بات کر سکتا ہے۔

دوزانو بیٹھنا پڑتا ہے۔

گاگر

ایک بجے شب میں حضرت شیخ العالم رحمۃ اللہ علیہ کے گھر سے اہل خاندان یا اجازت یافتہ

حضرات گاگر لاتے ہیں۔ گاگریں پہلے درگاہ شریف میں آتی ہیں۔ ایک حوض درگاہ میں انڈیلی جاتی ہے پھر تقسیم ہوتی ہے اور وہاں سے محفل میں لائی جاتی ہیں جن پر فاتحہ ہوتا ہے اور شربت تقسیم کیا جاتا ہے۔

نوٹ: حضرت مولانا متین میاں فرنگی محلی لکھنوی فاتحہ پڑھتے ہیں۔ جن کی شرکت عرس میں بلا ناغہ ہوتی ہے موصوف صاحب علم صوفی آدمی ہیں۔ فاتحہ کے بعد سجادہ صاحب مشرق سے اٹھ کر مغرب جانب متمکن ہوتے ہیں۔ پشت جانب دھن اور رخ جانب شمال درگاہ شریف کی طرف ہوتا ہے اور آستانے کے قوال ہندی کے یہ بول گاتے ہیں:

۱- گھٹ ہی میں گزگا گھٹ ہی میں جمن

بھٹکت کون پھرے ہمار من تیر تھ کون کرے

۲- نیکا لا گایا ہو چاہا میرا تاج و کلاہ سر احمد سو ہے

سجادہ صاحب کلاہ اور شیروانی اتار کر قوالوں کو دیتے ہیں (حضرت شیخ العالم نے جن قوال کو خرقہ اتار کر دیا تھا اب اس رسم کی تجدید ہوتی ہے) یہ وقت دیکھنے سے تعلق رکھتا ہے۔ عجیب و غریب تاثیر کا عالم ہوتا ہے۔ ایک مرتبہ راقم الحروف نے بھی سر سے ٹوپی اتار کر روپیہ پیسہ جو کچھ تھا صاحب سجادہ حضرت شاہ آفاق احمد احمدی رحمۃ اللہ علیہ کو نذر کر دیا تھا۔

غسل شریف- ۱۵ جمادی الثانی

بعد نماز فجر مزار مبارک کا غسل ہوتا ہے۔ صاحب سجادہ اس فرض کو انجام دیتے ہیں۔ دوران غسل پشت پر آستانے کے قوال ”رنگ“ اور موقع کی غزلیں گاتے ہیں اور رسم عطر کے فوراً بعد توشہ پر فاتحہ ہوتا ہے۔

نوٹ: ۱- خطیرہ میں وہی شخص رہ سکتا ہے جس کو سجادہ اجازت دے۔

۲- شاہ حیات احمد احمدی رحمۃ اللہ علیہ مرحوم کے دور میں نانا حکیم شاہ عزیز احمد احمدی رحمۃ اللہ علیہ مزار مبارک پر عرق گلاب و کیوڑہ ڈالنے کی خدمت انجام دیتے تھے پھر دادا مرحوم نے یہ

خدمت نانا مرحوم کی وراثت میں راقم الحروف کے سپرد کر دی۔

۳۔ سجادہ کے دائیں طرف ایک شخص قراہ لے رہتا ہے جس میں عرق نچوڑا جاتا ہے۔

۱۵/ جمادی الثانی

بعد نماز ظہر محفل سماع خانقاہ شریف میں۔ اس محفل میں سلسلہ عالیہ صابریہ کے مشائخ،

سجادہ نشین، مریدین اور معتقدین کی شرکت لازمی ہے۔

اکثر دوسرے سلسلوں کے حضرات بھی موجود رہتے ہیں۔

توشہ پرفاتحہ

عصر کی نماز سے پہلے گھر سے اہل خاندان توشہ محفل میں لاتے ہیں اور اس پرفاتحہ ہوتا ہے

(عموماً مولانا عبدالمبین میاں فرنگی محلی آیات قرآنی کی تلاوت کرتے ہیں) اور تبرک تقسیم کیا جاتا

ہے۔ فاتحہ کے بعد سجادہ صاحب گھر تشریف لاتے ہیں اور تبرکات و آثار باہر لائے جاتے ہیں

پھر سجادہ نشین تبرکات زیب تن کرنے کے بعد دو رکعت نماز ادا کرتے ہیں۔ اس کے بعد ”عصا“

کی زیارت کا اذن دیتے ہیں۔ ”عصا“ درگاہ شریف اور چھوٹا روضہ سے ہوتا ہوا خانقاہ شریف میں

قیام کرتا ہے۔

خرقہ شریف کی زیارت

”عصا“ کے فوراً بعد صاحب سجادہ گھر سے باہر تشریف لاتے ہیں۔ دروازے کے پاس

ہی سے مخصوص افراد مسہری کی طرح کاندھوں پر اٹھالیتے ہیں۔ خرقہ شریف کے آگے آگے

آستانے کے قوال مخصوص کلام گاتے ہوئے چلتے ہیں۔ مجمع پٹا پڑا رہتا ہے تل رکھنے کی گنجائش نہیں

رہتی۔ دروہام پر آدمی ہی آدمی نظر آتے ہیں۔ خرقہ آدمیوں کے سمندر سے ہو کر گذرتا ہے (درگاہ

شریف اور چھوٹے روضہ سے ہو کر خانقاہ شریف میں سکون کرتا ہے۔ یہاں نماز عصر ادا کی جاتی

ہے۔ جس کی امامت سجادہ صاحب کرتے ہیں۔

اور اس طرح عرس کی رسومات ختم ہو جاتی ہیں بس یاد اور آئندہ کی حسرت باقی رہتی ہے۔

ہرگز نمیرد آنکہ دلش زندہ شد بہ عشق ثبت است بر جریدہ عالم دوام ما

نوٹ: خرقہ شریف کے پہننے کے وقت اہل خاندان کا موجود رہنا اگر وہ ردولی میں ہے اور

معذور نہیں ہے۔ لازمی ہے۔ صاحب سجادہ سے اختلاف اور بات ہے مگر زیارت خرقہ اور بات ہے۔

غیر شخص ”عصا“ کی زیارت نہیں کرا سکتا بلکہ خاندان ہی کا فرد ہونا چاہئے۔ نہ ہونے پر

سجادہ کے اذن پر منحصر ہے۔ میری آنکھوں کی دیکھی بات ہے۔ بہت زمانہ ہوا ہمارے چچاؤں نے

اپنے بہنوئی (جن کا تعلق مخدوم رحمۃ اللہ علیہ صاحب کے خاندان سے نہیں تھا) کو ”عصا“ دیدیا

جیسے ہی وہ نکلے گھر ہی کی سیڑھیوں پر لڑھکتے چلے گئے اور حالت ان کی بری ہو گئی۔

مخصوص کلام

۱۔ گار اور غسل کے وقت یہ ”رنگ“ گایا جاتا ہے۔

رنگ

ابہیں رنگ لاگا، ابہیں رنگ لاگا، بانا بانری کا
اولیاء انبیاء غوث و قطب سب سب میں سرسار سولارے
احمد بنے کو کیونکر راکھوں جو پھولن میں گلا بار
۲۔ غسل کے وقت حافظ کی یہ غزل گائی جاتی ہے۔

اے خسروئے خوبان نظر سونے گداکن رحم بہ من سوختہ جاں بے سرو پاکن
شمع و گل، پروانہ و بلبہ ہمہ جمع اند اے دوست بیا رحم بہ تنہائی ماکن
وارد دل درویش تمنائے نگاہے زان چشم سیہ مست پہ یک غمزہ رواکن

اور یہ اشعار بھی گائے جاتے ہیں۔

بے ہوشم و با ہوشم از جام علی صابر
جان و دل من قربان برنام علی صابر
ہنگام صبحی شد اے پیر مغاں بر خیز
یک جرعه بہ کامم از جام علی صابر

قول

رنگ کے قول ہمارے یہاں کے مخصوص ہیں جو حضرت شیخ العالم رحمۃ اللہ علیہ کے وصال کے بعد سے گائے جا رہے ہیں۔ قول ۱۵ جمادی الثانی کی محفل سماع میں آستانہ کے قول گاتے ہیں۔
”یا رسول اللہ ﷺ مددے، یا محمد یا اللہ اب نور کا چرچا جگت تار کے من آ یو گھر محمد ﷺ

نام یلکی یلکی
یا رسول اللہ

فارسی کلام کے نمونے

۱- حضرت جامی رحمۃ اللہ علیہ

ز رحمت کن نظر بر حال زارم یا رسول اللہ ﷺ
غریم بے نوائیم خاکسارم یا رسول اللہ ﷺ

تو سلطان صاحب سریر آمدی علی کل شی قدیر آمدی
اعلیٰ نام کردی بہ ملک عرب بہ سوئے غریباں امیر آمدی

جہاں روشن است از جمال محمد ﷺ دلم زندہ شد از وصال محمد ﷺ
بہ صدق و صفا گشتہ بیچارہ جامی غلام غلامان آل محمد ﷺ
۲- حضرت سعدی شیرازی رحمۃ اللہ علیہ

بر سریر دل شاہم شوکت گدا اینست گرد کوئے معشوقم رتبہ رسا اینست
سعدیا عبث احرام طوف مروہ می بندی روئے یارمن بگر کعبہ صفا اینست
۳- حضرت بوعلی شاہ قلندر رحمۃ اللہ علیہ

ہست در سینہ ما جلوہ جانانہ ما بت پرستیم دل ماست صنم خانہ ما
گفت او خندہ زنان گریہ چوں کردم بہ درش بوعلی هست مگر عاشق و دیوانہ ما

۴- حضرت احمد جام رحمۃ اللہ علیہ

اے صدرا یوان رسل دے شمع بزم انبیاء خورشید برج سلطنت، جمشید تخت کبریا
طہ و یلین نام تو، انا فتننا کام تو قرآن زحق پیغام تو اے آفرینش راہبا

۵- حضرت سرمد رحمۃ اللہ علیہ

سوخت بے وجم تماشا را بہ ہیں کشت بے جرم مسیحا را بہ ہیں
شاہ و درویش و قلندر دیدہ سرمد سرمست و رسوا را بہ ہیں

۶- حضرت حافظ رحمۃ اللہ علیہ

مژدہ اے دل کے مسیحا نفسے می آید کس ندانست کہ منزل گہ مقصود کجاست
کہ از انفاش خوشش بوئے کسے می آید اینقدر هست کہ بانگ جر سے می آید

۳- حضرت خسرو رحمۃ اللہ علیہ

خبر رسید امشب کہ نگار خواہی آمد ہرمن رسید امشب کہ نگار خواہی آمد
سرمں فدائے راہ کہ سوار خواہی آمد بہ امید آل کہ روزے بشکار خواہی آمد

۳- حضرت شاہ عزیز صفی پوری رحمۃ اللہ علیہ

بگوش معنی زحق شنیدم منم محمد ﷺ جمال خود را خود آفریدم منم محمد ﷺ
چہ شد کہ برق زرخ کشیدم منم محمد ﷺ بہ ہیں ظہورم بہ صورت او منم سراپا حقیقت او

چہ شد کہ برق زرخ کشیدم منم محمد ﷺ

شجرہ طریقت بہ سلسلہ سجادگی حضرت شیخ العالم رحمۃ اللہ علیہ

<p>حاجی احمد زمان // //</p> <p>حضرت شاہ فقیر احمد قدس سرہ //</p> <p>شاہ علی احمد // //</p> <p>شاہ درویش احمد // //</p> <p>حاجی شاہ التفات احمد // //</p> <p>شاہ حیات احمد // //</p> <p>شاہ آفاق احمد // //</p> <p>شاہ عمار احمدی عرف نیر میاں اطال اللہ عمرہ // //</p>	<p>خواجہ خواجگان معین الدین چشتی اجمیری // //</p> <p>حضرت قطب الاقطاب خواجہ قطب الدین بختیار کاکی اوشی قدس سرہ // //</p> <p>بابا فرید گنج شکر // //</p> <p>مخدوم العالم حضرت مخدوم علاء الدین علی احمد صابر کلیری // //</p> <p>خواجہ شمس الدین ترک پانی پتی مشکل کشا // //</p> <p>شیخ المشائخ شیخ جلال الدین کبیر الاولیا پانی پتی // //</p> <p>دستگیر بیکساں شیخ العالم حضرت شیخ احمد عبدالحق صاحب توشہ رد ولوی قدس سرہ // //</p> <p>شیخ عارف احمد // //</p> <p>شیخ محمد // //</p> <p>شیخ بدھ اولیا // //</p> <p>شیخ پیر اولیا // //</p> <p>شیخ قطب الدین // //</p> <p>شیخ حمید // //</p> <p>شیخ سلیم // //</p> <p>شیخ محمد عارف ثانی // //</p> <p>شیخ محمد اشرف عرف پیر اچھے قدس سرہ // //</p> <p>شیخ پیر بساوان // //</p>	<p>الہی بحرمت سالک مازاغ البصر و ماٹھی، صاحب قاب قوسین او ادنیٰ، ختم المرسلین، رحمۃ للعالمین حضرت احمد مجتبیٰ محمد مصطفیٰ ﷺ</p> <p>الہی بحرمت حضرت امیر المؤمنین، امام المتقین، مولا و مقتدانا حضرت علی کرم اللہ وجہہ</p> <p>الہی بحرمت خواجہ حسن بصری قدس سرہ</p> <p>عبدالواحد بن زید // //</p> <p>خواجہ فضیل بن عیاض // //</p> <p>سلطان ابراہیم بن ادھم // //</p> <p>حذیفۃ العرشی // //</p> <p>خواجہ ہبیرہ البصری // //</p> <p>خواجہ ممشاد دینوری // //</p> <p>ابوالاٹحق شامی // //</p> <p>ابو احمد ابدال چشتی // //</p> <p>محمد ناصر الدین ابی یوسف چشتی // //</p> <p>قطب الدین مودود چشتی // //</p> <p>حاجی سید شریف زندنی // //</p> <p>خواجہ عثمان ہارونی // //</p>
------------------------------------------------------------------------------------------------------------------------------------------------------------------------------------------------------------------------------------------------------------------------	------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------	--------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------

نقل انتخاب خسرہ آبادی جلد بند و بست سابق ۱۸۶۵ء موضع ردولی، پرگنہ ردولی تحصیل و ضلع دریا آباد

نمبر احاطہ	نمبر مکان	نام مالک خاندان یا سردار خاندان	پسر دار خاندان پیش مالک مکان	پسر دار خاندان ذات مالک مکان	تعداد مردم		تعداد عورت		تعداد کل	کیفیت
					بالغ	نابالغ	بالغ	نابالغ		
۱	۲	۳	۴	۵	۶	۷	۸	۹	۱۰	۱۱
4401	0 0									راستہ
4402	0 0	شاہ التفات احمد سجادہ نشین						-	-	درگاہ شاہ عبدالحق رحمۃ اللہ علیہ
4403	2406	شاہ التفات احمد ولد درویش احمد	زمینداری	شیخ	۲	-	۳	-	-	
4404	2407	امید احمد ولد ہدایت احمد	//	//	۵	۴	۴	۳	-	
4459	-	شاہ التفات احمد سجادہ نشین	-	-	-	-	-	-	-	مسجد پختہ
4464	-	شاہ التفات احمد سجادہ نشین	-	-	-	-	-	-	-	راستہ
4360	0	شاہ التفات احمد سجادہ نشین	-	-	-	-	-	-	-	صحن خانقاہ
4361	0	شاہ التفات احمد سجادہ نشین	-	-	-	-	-	-	-	خانقاہ مخدوم صاحب قدس سرہ

17-12-86

نقل جاری کردہ

کلکٹریٹ بارہ بنکی

تذکرہ سجادگان حضور شیخ العالم قدس سرہ از شیخ عارف احمد قدس سرہ تا حضرت نیر میاں صاحب قبلہ

حامداً و مصلیاً!

حدیث پاک میں آیا ہے کہ رسول اللہ ﷺ نے عرب کے دو مشہور شخصوں کی ہدایت کے لئے یوں دعا فرمائی تھی۔ اَللّٰهُمَّ اَعِزَّ الْاِسْلَامَ بِاَحَبِّ هَذَيْنِ الرَّجُلَيْنِ اِلَيْكَ يَا اَبِي جَهْلٍ اَوْ بِعُمَرَ بْنِ الْخَطَّابِ. قَالَ: وَكَانَ أَحَبَّهُمَا إِلَيْهِ عُمَرُ.

ترجمہ: اے اللہ تو ابو جہل یا عمر بن الخطاب دونوں میں سے ایک کے ذریعہ جس کو تو پسند فرماتا ہے اسلام کو عزت و غلبہ عطا فرما! راوی کا بیان یہ ہے کہ ان دونوں میں حضرت عمر اللہ کے نزدیک محبوب تھے۔ اس حدیث کے راوی حضرت عبداللہ ابن عمر ہیں اور امام ترمذی کہتے ہیں کہ یہ حدیث حسن صحیح ہے۔

اس میں کوئی شک نہیں کہ حضور اقدس ﷺ کی یہ دعا حضرت عمر رضی اللہ عنہ کے حق میں مقبول ہوئی اور ایسی مقبول ہوئی کہ اس کے اثرات ان کے علاوہ ان کی اولاد کے حق میں بھی ہر

تذکرہ سجادگان حضور شیخ العالم قدس سرہ

از

شیخ عارف احمد قدس سرہ

تا

حضرت نیر میاں صاحب قبلہ

از قلم

مفتی محمد احمد رضا اشرفی مصباحی حنفی دینا چپوری

مفتی صابری دارالافتاء جامعہ چشتیہ ردولی شریف

دور میں ظاہر ہوتے رہے فرق ہے تو بس اتنا کہ حضرت فاروق اعظم کے اسلام سے ہی دین کو غلبہ حاصل ہوا اور ان کی اولاد کی روحانی و اخلاقی تعلیمات سے بوستان اسلام کو رونق بہاراں نصیب ہوئی۔

حضرت عبداللہ ابن عباس بیان کرتے ہیں کہ جب حضرت عمر رضی اللہ عنہ نے اسلام قبول کیا تو مشرکین نے کہا کہ آج کے دن ہماری قوم دو حصوں میں بٹ گئی۔ امام حاکم نے اس حدیث کو لیا ہے اور کہا کہ یہ حدیث صحیح الاسناد ہے۔

حضرت عبداللہ ابن مسعود رضی اللہ عنہ سے روایت ہے کہ بیشک حضرت عمر کا قبول اسلام (ہمارے لئے) ایک فتح اور ان کی خلافت ہمارے لئے ایک رحمت تھی۔ خدا کی قسم! ہم بیت اللہ میں نماز پڑھنے کی استطاعت نہیں رکھتے تھے یہاں تک کہ حضرت عمر رضی اللہ عنہ اسلام لے آئے پس جب وہ اسلام لائے تو انہوں نے مشرکین مکہ کا سامنا کیا یہاں تک کہ ہم نے (بر ملا) اسلام کی دعوت دی اور خانہ کعبہ میں نماز پڑھی۔ اس حدیث کو امام طبرانی نے معجم کبیر میں اور امام بیہقی نے مجمع الزوائد میں روایت کیا ہے۔

حضرت عبداللہ ابن عمر رضی اللہ عنہما فرماتے ہیں کہ جب کبھی لوگوں کو کوئی مسئلہ درپیش ہوا اور لوگوں نے اس پر بات کی اور حضرت عمر نے بھی اس مسئلہ پر کچھ کہا تو قرآن حکیم حضرت عمر کے قول کے مطابق نازل ہوا۔ امام ترمذی کہتے ہیں کہ یہ حدیث حسن ہے اور امام حاکم کہتے ہیں کہ یہ حدیث صحیح ہے۔

حضرت ابن عمر کے اس قول کی تائید خود حضرت عمر فاروق رضی اللہ عنہ کے یہ الفاظ کرتے ہیں کہ اللہ تعالیٰ نے تین امور میں میری موافقت فرمائی مقام ابراہیم میں، وجوب حجاب میں اور بدر کے قیدیوں کے بارے میں۔ اس کے راوی حضرت ابن عمر ہیں اور امام مسلم نے اپنی صحیح میں اس کو روایت کیا ہے۔

بے شک حضرت عمر فاروق رضی اللہ عنہ کی شخصیت ایسی ہے کہ قرآن مجید کی بہت سی آیتوں میں اللہ تبارک و تعالیٰ نے آپ کی رائے سے موافقت فرمائی اور بہت سی آیتوں کی شان نزول کا

تعلق آپ کی ذات گرامی سے ہے۔ لہذا آپ کے فضائل و مناقب کا احاطہ کرنا کسی انسان کے بس کی بات نہیں بلکہ سچائی یہ ہے کہ حضور اقدس ﷺ کا یہ فرمان کہ لَوْ كُنَّا بَعْدِي نَبِيٌّ لَّكَانَ عُمَرُ بْنُ الْخَطَّابِ. یعنی اگر کوئی میرے بعد نبی ہوتا تو وہ عمر ابن الخطاب ہوتا۔ حضرت عمر کے تمام ثنا خوانوں کو عاجز کر دیا اور ان کو تمام ثنا خوانوں سے بے نیاز کر دیا۔

تاہم کتب احادیث میں حضرت فاروق اعظم رضی اللہ عنہ کی فضیلت پر کثیر مواد موجود ہیں جن کی یہاں گنجائش نہیں میں نے جو کچھ عرض کیا اس سے صرف یہ بتانا مقصود ہے کہ دستگیر بیگساں شیخ العالم والا سلام حضرت شیخ احمد عبدالحق چشتی صاحب توشہ رد ولوی قدس سرہ اسی مبارک ہستی کی نسل پاک سے ہیں۔

اگر یہ کہا جائے کہ حضرت شیخ العالم رحمۃ اللہ علیہ حضرت سیدنا عمر فاروق رضی اللہ عنہ کے منجملہ فضائل میں ایک فضیلت ان کی منجملہ کرامات میں ایک کرامت اور ان کی منجملہ حسنات میں ایک نیکی ہیں تو بیجا نہ ہوگا کیونکہ حضرت شیخ العالم قدس سرہ کی ذات سے ان کی حیات ظاہری میں کچھ ایسے امور ظہور میں آئے ہیں جو حضرت فاروق اعظم رضی اللہ عنہ سے خصوصی مناسبت رکھتے ہیں مثلاً سرور کائنات ﷺ کا یہ فرمان عالیشان جس کو ترمذی نے حضرت ابن عمر سے روایت کیا ہے کہ إِنَّ اللَّهَ جَعَلَ الْحَقَّ وَفِي رِوَايَةٍ وَضَعَ الْحَقَّ عَلَى لِسَانِ عُمَرَ وَقَلْبِهِ یعنی بے شک اللہ تعالیٰ نے حق کو عمر کی زبان اور دل پر جاری فرما دیا ہے۔

حدیث پاک میں کلمہ ”حق“ کو دیکھئے حضور شیخ العالم کے نعرہ ”حق“ کو دونوں میں کس قدر گہری مناسبت ہے کہ وہاں باپ کے قلب و زبان پر اللہ تعالیٰ نے حق جاری فرما دیا اور یہاں بیٹے کے قلب و زبان پر حق ظاہر فرما دیا اور اس پر تو سب کا اتفاق ہے کہ حق حق حق کا نعرہ جس عجیب و غریب رنگ میں حضرت شیخ العالم سے ظاہر ہوا ہے کسی اور سے نہیں ہوا نہ آپ سے قبل اور نہ آپ کے بعد گویا یہ ایک امتیازی حق تھا جو جدا مجد کی طرف سے صرف آپ کو تفویض ہوا۔

شجرہ نسب حضور شیخ العالم قدس سرہ

حضور شیخ العالم قدس سرہ کا سلسلہ نسب اکیس واسطوں سے خلیفۃ المسلمین امیر المؤمنین حضرت سیدنا عمر ابن الخطاب رضی اللہ عنہ سے جاملتا ہے۔ شجرہ نسب یوں ہے:

- (۱) حضرت شیخ عبداللہ بن عمر رضی اللہ عنہما
 - (۲) حضرت شیخ ناصر بن عبداللہ رضی اللہ عنہما
 - (۳) حضرت شیخ منصور بن ناصر رضی اللہ عنہما
 - (۴) حضرت شیخ سلیمان بن منصور رضی اللہ عنہما
 - (۵) حضرت شیخ ادھم بن سلیمان رضی اللہ عنہما
 - (۶) حضرت شیخ ابراہیم بن ادھم رضی اللہ عنہما
 - (۷) حضرت شیخ ابوالفتح بن ابراہیم رضی اللہ عنہما
 - (۸) حضرت شیخ عبداللہ واعظ الاکبر بن ابوالفتح رضی اللہ عنہما
 - (۹) حضرت شیخ عبداللہ واعظ الاصغر بن عبداللہ واعظ الاکبر رضی اللہ عنہما
 - (۱۰) حضرت شیخ مسعود بن عبداللہ واعظ الاصغر رضی اللہ عنہما
 - (۱۱) حضرت شیخ خواجہ عبداللہ بن مسعود رضی اللہ عنہما
 - (۱۲) حضرت شیخ خواجہ فخر الدین محمود بن خواجہ عبداللہ رضی اللہ عنہما
 - (۱۳) حضرت شیخ خواجہ نصیر الدین بن خواجہ فخر الدین محمود رضی اللہ عنہما
 - (۱۴) حضرت شیخ خواجہ شہاب الدین بن خواجہ نصیر الدین رضی اللہ عنہما
- (معروف بفرخ شاہ کابل)

- (۱۵) حضرت شیخ خواجہ احمد یوسف بن خواجہ شہاب الدین رضی اللہ عنہما
- (۱۶) حضرت شیخ خواجہ محمد اکبر بن خواجہ احمد یوسف رضی اللہ عنہما
- (۱۷) حضرت شیخ خواجہ محمد یوسف ثانی بن خواجہ محمد اکبر رضی اللہ عنہما
- (۱۸) حضرت شیخ خواجہ محمد احمد بن خواجہ محمد یوسف ثانی رضی اللہ عنہما

- (۱۹) حضرت شیخ خواجہ شعیب بن خواجہ محمد احمد رضی اللہ عنہما
 - (۲۰) حضرت شیخ خواجہ داؤد بن خواجہ شعیب رضی اللہ عنہما
 - (۲۱) حضرت شیخ محمد عمر بن خواجہ داؤد رضی اللہ عنہما
- قطب الاقطاب دتگیر بیکساں شیخ العالم شیخ احمد عبدالحق بن شیخ محمد عمر رضی اللہ عنہما

ایک ضروری وضاحت:

حضور شیخ العالم کے شجرہ نسب کو نقل کرنے میں بہت سے لوگوں نے یہ غلطی کی ہے کہ حضرت عبداللہ ابن عمر رضی اللہ عنہما کے نام کے آگے ”باقر“ کا اضافہ کر کے باقر عبداللہ لکھ دیا ہے۔ یہ تو نہیں معلوم کہ یہ سلسلہ کب سے اور کس سے شروع ہوا لیکن حیرت ہے کہ ناقلین میں سے کسی نے بھی اس اضافہ کو درخور اعتنا نہیں سمجھا۔ حتیٰ کہ شخصیت و سیرت کے مؤلف اور جہان حق کے مرتبین نے بھی اُسے اسی طرح نقل کر دیا جس طرح اور لوگوں نے کیا۔

البتہ اس ناچیز کے لئے یہ اضافہ الجھن کا باعث بن گیا کیونکہ حضرت عبداللہ بن عمر رضی اللہ عنہما مشہور ترین صحابی رسول ہیں اور ان کے نام کے آگے باقر کا لفظ اس سے قبل کہیں نہیں دیکھا تھا اس لئے یہ گمان ہوا کہ ہو سکتا ہے حضرت عبداللہ کے علاوہ حضرت عمر فاروق رضی اللہ عنہ کا کوئی دوسرا فرزند رہا ہو جن کا نام باقر عبداللہ تھا لیکن معتبر اسلامی کتب تواریخ میں جہاں حضرت فاروق اعظم رضی اللہ عنہ کی ازواج و اولاد کا ذکر ہے وہاں بھی اس بات کی کوئی صراحت نہیں ملتی کہ آپ کے کسی فرزند کا نام باقر عبداللہ تھا۔

تاریخ ابن اثیر، ابن کثیر و ابن جریر کے مطابق آپ کی اولاد کی کل تعداد تیرہ تھی اسما حسب ذیل ہیں:

- (۱) عبداللہ (۲) عبدالرحمن الاکبر (۳) حفصہ ام المؤمنین (۴) عبید اللہ (۵) زید الاصغر (۶) فاطمہ (۷) عاصم (۸) عیاض (۹) زید الاکبر (۱۰) رقیہ (۱۱) زینب (۱۲) عبدالرحمن الاوسط (۱۳) عبدالرحمن الاصغر۔

آپ کی یہ تمام اولاد کل نو خواتین سے تھیں جو یکے بعد دیگرے آپ کے عقد یا ملکیت میں آئیں۔

حضرت عبداللہ آپ کے سب سے بڑے صاحب زادے تھے جو دنیا اسلام میں عبداللہ ابن عمر یا ابن عمر سے مشہور و معروف ہیں۔ لہذا شواہد و قرائین کی بنیاد پر یہ یقین سے کہا جاسکتا ہے کہ باقر عبداللہ نام کا آپ کا کوئی فرزند نہیں تھا اور حضور شیخ العالم شیخ احمد عبدالحق ردو لوی قدس سرہ حضرت سیدنا عبداللہ ابن عمر رضی اللہ عنہما کی ہی نسل پاک سے ہیں۔ جس کی تائید سلطان الاولیاء حضرت شیخ ابراہیم بن ادھم رضی اللہ عنہما کے شجرہ نسب سے ہو جاتی ہے جو حضور شیخ العالم رحمۃ اللہ علیہ کے اجداد نسبی میں سے ایک فرد فرید ہیں۔ سیر الاقطاب فارسی میں حضرت سیدنا ابراہیم بن ادھم کا شجرہ نسب یوں درج ہے۔ ”نسب شریفش ابراہیم بن ادھم بن سلیمان بن منصور بن ناصر بن عبداللہ بن امیر المؤمنین امام الوریعین حضرت فاروق عادل عمر ابن خطاب رضی اللہ عنہ (سیر الاقطاب صفحہ ۲۹) میرے خیال میں مذکورہ سہو کا تب سے صدور ہوا ہے اور انہوں نے ناصر بن عبداللہ کو باقر عبداللہ لکھ دیا ہے۔ جسے بعد کے لوگ نقل کرتے چلے گئے۔ واللہ تعالیٰ اعلم۔ بہر حال اگرچہ یہ ایک ضمنی بات تھی مگر اس کی وضاحت اس لئے ضروری تھی تاکہ قارئین پر حضور شیخ العالم کی شخصیت کا کوئی بھی گوشہ مخفی نہ رہے۔

حضور شیخ العالم قدس سرہ کے شجرہ نسب دیکھنے سے اندازہ ہوتا ہے کہ آپ کے اجداد کرام میں کیسی کیسی یگانہ روزگار ہستیاں گزری ہیں جن میں سے کچھ تو وہ شخصیتیں تھیں جنہوں نے فقیری میں بادشاہی کی اور کچھ وہ تھیں جنہوں نے بادشاہت اور تاج سلطانی کو ٹھوکر مار فقرو درویشی اختیار کی۔ سلطان الاولیاء غوث وقت حضرت شیخ خواجہ ابراہیم بن ادھم رضی اللہ عنہ کا نام کون نہیں جانتا جنہوں نے ایک مضبوط سلطنت کو اللہ و رسول کی محبت میں اس طرح ترک کر دیا جس طرح کوئی سلیم الطبع آدمی قابل نفرت چیزوں کو اپنے سے دور کر دیتا ہے۔ تاریخ اولیا میں چند ہی افراد ایسے ملتے ہیں جنہوں نے بادشاہت اور تاج سلطانی کو خیر آباد کہہ کر فقر و تجرید کی زندگی اختیار کی ان میں دو مبارک نام سب سے زیادہ مشہور ہیں ایک سلطان شیخ ابراہیم بن ادھم بلخی۔ دوسرا سلطان سید

اشرف جہانگیر سمنانی کچھ چھوی جب کہ حضرت ابراہیم بن ادھم کو اولیت حاصل ہے۔ حضرت شیخ العالم کے اجداد کرام میں سے اکثر بزرگوں کے مزارات بلخ میں آج بھی مرجع خلاق ہیں۔ کچھ حضرات سمرقند، بخارا، بغداد، بصرہ کوفہ وغیرہ میں مدفون ہیں جب کہ کچھ مقدس افراد وہ ہیں جو حرمین شریفین میں زریز میں محو استراحت ہیں۔ لیکن آپ کے دادا حضرت شیخ داؤد جو سلطان علاء الدین خلجی کے دور حکومت میں پہلی بار ہندوستان تشریف لائے اور سلطان نے ان کی بڑی تعظیم و تکریم کی نیز اودھ کا ایک بہت بڑا علاقہ جہاں آج کل ردو ل آباد ہے انہیں بطور جاگیر پیش کیا ان کا مزار اور آپ کے والد شیخ عمر کا مزار ردو ل شریف ہی میں قصبہ سے باہر مرجع خاص و عام بنے ہوئے ہیں۔

الغرض حضور شیخ العالم رحمۃ اللہ علیہ جہاں روحانی لطافت و کرامت میں دنیائے اولیا کے شیوخ میں ایک زبردست مقام رکھتے ہیں وہیں پر خاندانی شرافت و نجابت میں ایک امتیازی شان بھی رکھتے ہیں جس کا انحصار صرف اور صرف فضل خداوندی پر موقوف ہے۔

مزید نعمت کی بات تو یہ ہے کہ آپ کا سلسلہ نسب حضرت سیدنا عمر فاروق رضی اللہ عنہ کے واسطے سے اوپر جا کر حضور سرور کائنات ﷺ کے شجرہ نسب سے مل جاتا ہے۔ جس کی تفصیل یوں ہے۔

حضور سید المرسلین محمد رسول اللہ ﷺ کا شجرہ نسب۔

حضور محمد مصطفیٰ ﷺ ابن حضرت عبداللہ ابن عبدالمطلب ابن ہاشم ابن عبدمناف ابن قصی ابن کلاب ابن مرہ ابن کعب ابن لوی۔

حضرت فاروق اعظم رضی اللہ عنہ کا شجرہ نسب والد کی طرف سے

حضرت عمر فاروق رضی اللہ عنہ ابن خطاب ابن نفیل ابن عبد العزیٰ ابن ریح ابن عبداللہ ابن قرط ابن رزاح ابن عدی ابن کعب ابن لوی۔

والدہ کی طرف سے

حضرت عمر فاروق رضی اللہ عنہ ابن حنتمہ بنت ہشام ابن مغیرہ ابن عبداللہ ابن عمر ابن مخزوم

ابن یفطہ ابن مرہ ابن کعب ابن لوی۔

یعنی حضور اقدس ﷺ کا شجرہ نسب سات واسطوں سے کعب بن لوی تک پہنچتا ہے جب کہ حضرت فاروق اعظم رضی اللہ عنہ کا شجرہ نسب والد کی طرف سے آٹھ واسطوں سے اور والدہ کی طرف سے بھی آٹھ واسطوں سے کعب بن لوی تک پہنچتا ہے۔ ع

ایں سعادت بزور بازو نیست

تانه بخشد خدائے بخشندہ

یہاں تک تو حضور شیخ العالم رحمۃ اللہ علیہ کے شجرہ نسب پر اختصار کے ساتھ روشنی ڈالی گئی اب یہاں سے آپ کے سجادگان کا ایک اجمالی تعارف پیش کیا جا رہا ہے۔ چونکہ شخصیت و سیرت کے مؤلف نے صرف حضرت کی حیات اور خدمات ہی کو عنوان تالیف بنایا تھا اور ان دونوں پہلوؤں کو تشنہ چھوڑ دیا تھا جس کی وجہ سے کتاب گویا ناقص لگ رہی تھی اس لئے اس اشاعت میں یہ ضروری سمجھا گیا کہ تذکرہ کا یہ باب بھی مکمل کر دیا جائے تاکہ اس کی اہمیت و افادیت میں کوئی کمی واقع نہ رہنے پائے۔

تذکرہ سجادگان حضور شیخ العالم قدس سرہ

حضرت شیخ العالم کے وصال ہوئے اب تک پانچ سو چھیانوے سال ہو چکے ہیں لیکن آپ کی مسند سجادگی کی رونق کبھی ماند نہیں پڑی بلکہ آپ کی اولاد ہی میں سے ہر دور میں ایک جامع کمالات فرد کے ذریعہ آپ کا فیضان سجادگی عام ہوتا رہا اور یہ سلسلہ مجملہ تعالیٰ اب تک جاری ہے اور جاری رہے گا انشاء اللہ تعالیٰ۔

یوں تو آپ کے سجادہ نشینوں کو آپ کی وجہ سے اہل زمانہ پرگوں ناگوں فضیلتیں حاصل ہیں مگر ایک خصوصی فضیلت جس کا لحاظ اہل علم و سلسلہ بغیر کسی کوتاہی کے کرتے ہیں یہ ہے کہ آپ نے کہا تھا ”ہر دور میں اپنا سجادہ نشین میں خود ہوں“ چنانچہ اس بات کا انکشاف شیخ حمید قدس سرہ سجادہ نشین کے دور میں ہوا کہ حضور شیخ العالم کے سجادہ نشین کون ہوگا اس کا انتخاب آپ خود ہی فرماتے ہیں اور عالم رویت یا عالم معاملہ میں وقت کے سجادہ کو آگاہ فرمادیتے ہیں کہ تم اپنے بعد فلاں کو امانتیں سپرد کرنا۔

بہر حال اس پر تاریخی شواہد موجود ہیں کہ حضور شیخ العالم کے سجادگان ہر دور میں علماء و صوفیاء کے درمیان قابل عزت و احترام رہے ہیں۔ کوئی وقت کا خواہ کتنا بڑا عالم و فاضل کیوں نہ ہوتا اگر ان سے ملاقات ہوتی تو دست بوسی کرتا۔ بیٹھا ہوتا تو کھڑا ہو جاتا اور اگر بلند جگہ پر ہوتا تو نیچے اتر آتا۔ نیاز مندی کا یہ سلسلہ چلتا رہا یہاں تک کہ لوگوں میں نفسیانیت آگئی۔ تعصب و تنگ نظری نے ان پر باب روحانیت مسدود کر دیا اور جہالت و خود پسندی نے ان میں برتری کی جنگ بھڑکادی نتیجتاً خانقاہوں سے لوگ دور ہوتے چلے گئے تعلیمات صوفیاء سے ان کا رشتہ منقطع ہو گیا جس کی وجہ

- (۱۲) حضرت شیخ فقیر احمد // // سجادہ نشین دوازدہم
 (۱۳) حضرت شیخ علی احمد // // سجادہ نشین سیزدہم
 (۱۴) حضرت شیخ شاہ درویش احمد // // سجادہ نشین چہار دہم
 (۱۵) حضرت شیخ شاہ التفات احمد // // سجادہ نشین پنج دہم
 (۱۶) حضرت شیخ شاہ حیات احمد // // سجادہ نشین شش دہم
 (۱۷) حضرت شیخ شاہ آفاق احمد // // سجادہ نشین ہفت دہم

(۱۸) نیر ملت حضرت شیخ شاہ عمار احمد احمدی عرف نیر میاں صاحب قبلہ بقید حیات ہیں اور خدمات دین متین میں ہمہ تن مصروف ہیں اللہ تعالیٰ ان کی درازی عمر سے ہم سب کو برکت عطا کرے۔ (آمین)

حضور شیخ العالم کے سجادگان کے تفصیلی حالات ایک زمانہ تک نگاہوں سے اوجھل رہے یہاں تک کہ نام کے علاوہ ان کا کوئی ذکر ہی نہیں تھا۔ پھر جب حضرت شیخ عبدالرحمن چشتی صابری کی لکھی ہوئی کتاب مرآة الاسرار منظر عام پر آئی تو اس میں حضرت شیخ حمید قدس سرہ تک چھ سجادگان کے حالات دستیاب ہو گئے مگر حضرت شیخ سلیم سے لیکر حضرت شاہ درویش احمد تک کے حالات ہنوز ناپید تھے اور کسی نے تلاش و جستجو کی زحمت بھی گوارہ نہیں کی البتہ شاہ مبین احمد صاحب مرحوم مؤلف ”شخصیت و سیرت و شہر حق“ نے غالباً پہلی بار اس جہت پر کام شروع کیا اور انہیں کامیابی بھی ملی۔

ادھر جب ہم نے اس بار شخصیت و سیرت پر تصحیح و ترتیب جدید کا کام شروع کیا تو اس بات کا شدید احساس ہوا کہ تذکرہ سجادگان کے بغیر کتاب نامکمل ہے لہذا وہ حصہ بھی شامل اشاعت ہونا چاہئے۔ حضرت صاحب سجادہ نے فرمایا کہ ”اجمالی تعارف“ کے نام سے جو کتابچہ اس سے قبل ترتیب دیا گیا تھا اسے کتاب کے آخر میں شامل کر دینے سے یہ کمی دور ہو سکتی ہے مگر مجھے اس پر اطمینان اس لئے نہیں ہوا کیوں کہ اس میں مرآة الاسرار، اخبار الاخبار اور جہان حق سے نقل کے علاوہ کوئی دوسری چیز بالکل نہیں ہے چنانچہ مذکورہ کمی کو پُر کرنے کے لئے میں نے مواد کی تلاش

سے سماج و معاشرہ اخلاقی و روحانی زوال سے دوچار ہے۔ بلکہ یوں کہئے کہ مرض ناسور بن چکا ہے اور مریض شدت کرب میں تڑپ رہا ہے مگر معالج پایہ زنجیر ہے کہ نہ خود کو چھڑا سکتا ہے اور نہ علاج کے لئے جاسکتا ہے۔

حضور شیخ العالم قدس سرہ کے سجادگان سے شرف نیاز حاصل کرنے والوں کا مختصر تذکرہ آئندہ سطور میں پیش کیا جائے گا یہاں سر دست آپ کے سجادگان کا تعارف حاضر خدمت ہے۔ اوپر مذکور ہوا کہ حضور شیخ العالم کے پردہ کئے ہوئے پانچ سو چھیا نوے سال کا طویل عرصہ گزر چکا ہے اور اس طویل عرصے میں سترہ حضرات بحیثیت سجادہ نشین کیے با دیگرے گزر چکے ہیں جب کہ فی الحال نیر ملت شاہ عمار احمد احمدی عرف نیر میاں صاحب قبلہ اٹھارہویں سجادہ نشین کی حیثیت سے حضور شیخ العالم کی مسند سجادگی کو زینت بخشے ہوئے ہیں۔ ہم یہاں اولاً سجادگان کی ایک فہرست پیش کرتے ہیں بعدہ ان میں سے ہر فرد پر اجمالی معلومات پیش کریں گے۔ انشاء اللہ تعالیٰ۔

فہرست سجادگان حضور شیخ العالم قدس سرہ

- (۱) حضرت شیخ عارف احمد قدس سرہ سجادہ نشین اول
- (۲) حضرت شیخ محمد چشتی احمدی // // سجادہ نشین دوم
- (۳) حضرت شیخ بدھ اولیا // // سجادہ نشین سوم
- (۴) حضرت شیخ پیر اولیاء // // سجادہ نشین چہارم
- (۵) حضرت شیخ قطب الدین // // سجادہ نشین پنجم
- (۶) حضرت شیخ حمید // // سجادہ نشین ششم
- (۷) حضرت شیخ سلیم // // سجادہ نشین ہفتم
- (۸) حضرت شیخ محمد عارف ثانی عرف شیخا پیر // // سجادہ نشین ہشتم
- (۹) حضرت شیخ محمد اشرف عرف پیر اچھے // // سجادہ نشین نہم
- (۱۰) حضرت شیخ عطاء اللہ عرف پیر بساوان // // سجادہ نشین دہم
- (۱۱) حضرت شیخ احمد زماں // // سجادہ نشین یازدہم

نوجگان چشت اور امانات سے نوازا۔ جہانگیر کے زمانے میں ۲ جمادی الاول ۱۰۳۲ھ کو پردہ کیا داد بزرگوار کے پہلو میں ردولوی میں مدفون ہوئے۔

(۷) حضرت شیخ سلیم ردولوی خلیفہ شیخ حمید کے تھے ساری امانات شیخ احمد عبدالحق کے حکم سے ان کی دی گئی ان کی اہلیہ بی بی رابعہ دوسری رابعہ بصری تھیں۔ اپنے دادا کی زیارت کے لئے الگ در بنایا تھا۔ تاریخ وفات کا ذکر نہیں ہے۔

(۸) حضرت شیخ محمد عرف شیخا پیر ردولوی خلف و خلیفہ شیخ سلیم کے تھے تاریخ وفات معلوم نہیں ہوئی۔

(۹) حضرت شیخ محمد اشرف پیراچھے ردولوی، آپ خلف و خلیفہ و سجادہ نشین شیخ احمد کے تھے اپنے بڑے بیٹے پیر بساون کو خرقہ سجادگی و امانتیں دیں۔

(۱۰) پیر بساون کے مرید افادت خاں دہلوی تھے۔

(۱۱) پیر بساون نے آخری وقت حاجی الحرمین شاہ احمد زماں کو خرقہ و امانات دیں، جانشین بنایا۔ بحر ذخر مترجم قلمی نسخہ کے کچھ اوراق اس وقت پیش نظر ہے اس میں جو کچھ درج ہے ہم اسے مناسب مقام پر انشاء اللہ نقل کریں گے۔

فیضان حضور شیخ العالم کا سرچشمہ

جامعہ چشتیہ خانقاہ حضرت شیخ العالم ردولی شریف

جہاں درجہ اعدادیہ تا درجہ فضیلت و حفظ و قرأت

کی معقول تعلیم کا عمدہ انتظام ہے۔

اپنے بچوں کو بھیج کر دینی تعلیم سے آراستہ کریں۔

شروع کر دی۔ یہ حضور شیخ العالم کا فیضان ہی تھا کہ مجھے اس سلسلہ میں خاطر خواہ کامیابی ملی خاص طور سے جناب مبین احمد صاحب مرحوم نے جو بنیاد رکھی تھی وہ میرے لئے سنگ میل ثابت ہوئی۔ اور میں اتنی معلومات حاصل کرنے میں کامیاب رہا جو ہمیشہ خانہ تعارف کو روشن رکھیں گی انشاء اللہ تعالیٰ۔ اب یہاں سے حضور شیخ العالم قدس سرہ کے سجادگان میں سے ایک ایک فرد کا مختصر تعارف حاضر خدمت ہے۔ صاحب بحر ذخر نے حضرت شاہ احمد زماں رحمۃ اللہ علیہ تک گیارہ سجادگان کا ذکر کیا ہے مترجم بحر ذخر حضرت مولانا نعیم الحلیم ابوالعرفان فرنگی محلی نے ابتدا میں اس کی ایک اجمالی فہرست پیش کی ہے جو اس طرح ہے۔

(۱) حضرت مخدوم علیہ الرحمہ کی وفات کے بعد آپ کے صاحبزادے مخدوم شیخ عارف ۵۰ سال تک خلیفہ و مسند نشین رہے۔ تعلیم و تربیت والد سے حاصل کی آپ کی وفات ۱۸ صفر ۸۸۷ھ میں ہوئی اور والد محترم کے دائرہ میں مدفون ہوئے۔

(۲) مخدوم شیخ محمد بن مخدوم شیخ عارف اپنے والد کے خلیفہ و جانشین دادا کے قدم بقدم ۸۸۷ھ میں خلافت پائی، سلطان بہلول لودھی کے زمانہ میں تھے آپ کے مرید شیخ عبدالقدوس بن اسماعیل حنفی تھے۔

(۳) شیخ اولیا مخدوم بڈھ ردولوی بن شیخ محمد بن شیخ عارف۔ اپنے والد کے خلیفہ و جانشین ہوئے۔ آپ کے مرید شیخ عبدالرحمن قدوائی تھے۔ آپ کے دو صاحبزادے شیخ پیر، شیخ منصور صاحب کمال تھے تاریخ وفات نامعلوم۔

(۴) مخدوم شاہ پیر ردولوی اپنے والد شیخ بڈھ کے خلیفہ ہوئے تاریخ وفات نامعلوم۔

(۵) مخدوم شیخ قطب الدین اپنے والد شاہ پیر کے مرید و خلیفہ تھے۔ جلال الدین اکبر کے ایک امیر کو اپنی عمر سے ۲۰ سال دے دیئے تھے۔ آپ کے مرید پالی کے شیخ معروف مجذوب تھے۔ تاریخ وفات نامعلوم۔

(۶) مخدوم شیخ عبدالحمید ردولوی خلف و خلیفہ اپنے والد مخدوم قطب الدین کے ہیں۔ والد کے سیوم کے دن سے ایک سال حجرے میں رہے منزل سلوک طے کی۔ شیخ عبدالرحمن کو ولایت

شیخ الصادقین قدوة السالکین شیخ عارف احمد صابری چشتی قدس سرہ سجادہ نشین اول حضور شیخ العالم قدس سرہ

حضور شیخ العالم کے پہلے سجادہ نشین آپ کے فرزند ارجمند شیخ عارف احمد ہوئے۔ آپ کی ولادت ۸۱۵ھ میں اور وفات ۸۵۵ھ میں ہوئی۔ (شہر حق)

انوار العیون میں ہے کہ حضور شیخ العالم کے یہاں ایک بچہ تولد ہوا اور اس دھرتی پر آتے ہی اس بچے کی زبان سے لفظ حق حق جاری ہو گیا۔ بچے کا نام شیخ عبدالعزیز رکھا گیا قدرت الہی سے اس حیرت انگیز سرعت کے ساتھ اس کی نشوونما ہونے لگی کہ دس مہینے کی قلیل عمر میں سات، آٹھ برس کے بچوں کی طرح بولنے اور چلنے پھرنے لگا۔ لوگوں میں ایک شور سا برپا ہو گیا۔ حضرت شیخ العالم نے فرمایا ہمارے گھر میں اس طرح کے شور و ہنگامہ کی کوئی گنجائش نہیں لہذا اس بچے کی ہستی کو فنا سے بدل جانا ہی زیادہ مناسب ہے۔ چنانچہ ایک دن آبادی کے باہر تشریف لے گئے اور ایک جگہ کی نشاندہی کر کے فرمایا یہ اس کی آخری آرام گاہ ہے۔ پھر اس کے بعد جب گھر تشریف لائے تو گھر والوں نے دریافت کیا کہ کہاں تشریف لے گئے تھے؟ آپ نے فرمایا قبر کی جگہ دیکھنے اس پر اہل خانہ کو حیرت ہوئی اور عرض کیا کہ گھر میں سب لوگ بخیر ہیں پھر اس کی کیا ضرورت پیش آئی؟ جواباً آپ نے ارشاد فرمایا کہ ہو سکتا ہے کسی کو اس کی ضرورت درپیش ہو جائے۔ بس پھر کیا تھا قضائے الہی سے تیسرے دن شیخ عبدالعزیز کا وصال ہو گیا اور حضور شیخ العالم نے بہ نفس نفیس غسل و کفن دیکر نماز جنازہ پڑھی اور دریافت شدہ جگہ دفن فرمادیا پھر فاتحہ پڑھ کر شیرینی تقسیم کرتے ہوئے واپس ہوئے۔

حضرت قطب عالم فرماتے ہیں کہ اس کے بعد آپ کے گھر میں جب بھی کسی بچے کی ولادت ہوتی تو وہ بچہ بزبان فصیح تین بار حق حق کا نعرہ لگاتا اور وصال کر جاتا۔ آپ کی زوجہ معظمہ جو ایک پاکیزہ سیرت و فاطمہ صفت خاتون تھیں کسی بچہ کے زندہ نہ رہنے کی وجہ سے ہمیشہ مغموم اور افسردہ رہا کرتیں۔ ایک بار روتی ہوئی آپ سے عرض گزار ہوئیں کہ آپ کو میرے کسی فرزند کا جینا گوارہ نہیں آخر اس ضعیفہ کو کب تک خراب حال رکھیں گے؟ حضرت شیخ العالم نے فرمایا غم نہ کرو ہمارے حصے میں ایک فرزند ہے اگر اللہ تعالیٰ نے چاہا تو میں اس کی پرورش کر کے دوں گا لیکن وہ بچہ ابھی پختہ اور پروردہ نہیں ہوا۔ میں سفر میں جاتا ہوں تاکہ اس کو پختہ اور پروردہ کر لاؤں اور تمہیں سوئپ دوں مگر شرط یہ ہے کہ تم اس کی ہر خواہش کا خیال رکھو گی اور اسے کبھی کچھ نہ کہو گی۔ زوجہ محترمہ نے شرط قبول کر لی اور چند دنوں کے بعد حضرت شیخ العالم کے گھر میں ایک فرزند پیدا ہوا جس کا نام آپ نے شیخ عارف رکھا۔ بچہ کیا تھا بلکہ عارف ربانی، محقق سبحانی زمانے کا مددگار یگانہ روزگار، کامل، اکمل اور اللہ کے مقدس ولیوں میں سے ایک ولی کامل تھا۔ (مخلص از انوار العیون فارسی)

حضرت شیخ عبدالرحمن چشتی صابری تحریر فرماتے ہیں کہ آپ (شیخ عارف) بڑے صاحب کمال بزرگ تھے سر سے پاؤں تک آپ حسن اخلاق سے آراستہ اور صاحب کرامت تھے۔ جب آپ کو تعلیم کی خاطر استاد کے سامنے بٹھایا گیا۔ حضرت شیخ احمد عبدالحق نے فرمایا کہ اے معلم اسے اپنے علم میں سے کوئی چیز تعلیم نہ کرنا کیونکہ العلم حجاب اکبر (علم سب سے بڑا حجاب ہے) میں اسے خود پڑھاؤں گا تمہارے پاس صرف ادب سکھانے کی خاطر بھیجا ہے۔ چنانچہ آپ نے کمال شفقت سے شیخ عارف کو تربیت دیکر مرتبہ تکمیل و ارشاد پر پہنچا دیا۔ آپ کے وصال کے بعد مسند ارشاد پر متمکن ہوئے اور ایک جہاں نے آپ سے ہدایت حاصل کی۔ (مرآة الاسرار اردو صفحہ ۱۱۶)

محقق علی الاطلاق شیخ عبدالحق محدث دہلوی، شیخ عارف قدس سرہ کا تذکرہ کرتے ہوئے رقمطراز ہیں۔ شیخ عارف رحمۃ اللہ علیہ ولادت ۸۱۵ھ وصال ۸۵۵ھ آپ شیخ احمد عبدالحق کے بیٹے اور جانشین تھے، تقریباً چالیس برس کی قلیل عمر پائی، ہر گروہ اور ہر مذہب سے پوری واقفیت رکھتے

تھے اور تمام لوگ آپ سے خوش رہتے تھے۔ منقول ہے کہ شیخ احمد عبدالحق کا کوئی لڑکا زندہ نہ رہتا تھا۔ ایک روز آپ کی بیوی نے آپ سے بطور شکایت عرض کیا کہ کیا ہماری قسمت میں ایک بھی بیٹا نہیں؟ جو ہوتا بھی ہے تو خدا کا فرشتہ آتا ہے اور اسے خدا کی رحمت میں لیجاتا ہے۔ شیخ نے فرمایا کہ ایک بیٹا ہماری قسمت میں ہے جو تجھے ملے گا لیکن ابھی وہ پختہ نہیں ہوا ہے، روم کے سفر میں پکا کر انشاء اللہ تمہارے حوالہ کر دیا جائے گا لیکن شرط ہے کہ اس سے کچھ کہنا نہیں اور ہمیشہ اس کو خوش رکھنے کی کوشش کرنا، چنانچہ تھوڑے ہی دنوں کے بعد آپ کے ہاں ایک فرزند متولد ہوا جس کا نام ”عارف“ رکھا گیا اور عارف سے بھی ایک بیٹا ہوا جس کا نام ”محمد“ تھا جو شیخ عبدالقدوس کے شیخ اور پیر تھے۔ (اخبار الاخیار اردو صفحہ ۴۱۱)

صاحب بحر زار لکھتے ہیں:

مخدوم شیخ عارف ردو لوی: وہ پردہ دار سرّ اور قات ازلی، وہ محرم و ماہر حقائق حالات لم یزل وہ محیط سلسلہ صابری، وہ غریق بحر ہدایت و رہبری، وہ مشاہدہ انوار الوہیت میں ہمیشہ مستغرق رہنے والے مرجع اقطاب مخدوم شیخ عارف بن شیخ احمد عبدالحق خلف و خلیفہ والد بزرگوار خود ہیں۔ اولیائے عظیم اور انوار شاہد بے نشان میں ڈوبے رہنے والے عجیب حالات و صاحب غریب مقامات معدن المعانی، خزینہ کمالات انسانی اپنے والد محترم کے قدم بقدم مسند ہدایت پر رونق افروز ہونے والے۔ صدر روح روان سلسلہ بیکراں، مقتدائے ارباب عشق، ولولہ واقف سرّ سرمدی وارث درود ولایت احمدی تھے۔

والد کی وفات سے پچاس سال تک قدم بقدم اپنے والد کے حسن اخلاق، تواجد و عبادات تصرفات صوری و معنوی کے ساتھ سجادہ کو مزین فرمایا۔ آپ کے کمالات کی نہایت حضور اور دوری تھی۔ حضرت شیخ احمد عبدالحق نے استاذ سے فرمایا کہ صاحبزادے کو اپنے علم میں سے کچھ نہ سکھانا اس لئے کہ علم حجاب اکبر ہے میں اپنا علم خود اسے سکھاؤں گا۔ اور تمہارے پاس تو صرف ادب سیکھنے کے لئے میں نے بھیجا ہے اور سپرد کیا ہے پس آپ اپنے والد کی تربیت سے مرتبہ تکمیل و ارشاد تک پہنچے۔ اور اپنے والد کے بعد ایک عالم کو اپنے نور ولایت سے منور فرمایا اور ہدایت سے مالا مال

فرمایا۔ بتاریخ ۱۸ صفر ۸۸۷ھ میں وفات پائی۔ آپ کا مزار مبارک والد محترم کے دائرہ میں ہے ردو لوی میں۔ (اردو ترجمہ بحر زار صفحہ ۴)

ضروری وضاحت:

بحر زار کے انکشاف سے آپ کی تاریخ وصال میں اختلاف پیدا ہو گیا ہے۔ کیونکہ شیخ محقق دہلوی نے آپ کی تاریخ وفات ۸۵۵ھ لکھی ہے اور کہا کہ تقریباً چالیس برس کی قلیل عمر پائی جب کہ صاحب بحر زار نے سال وفات ۸۸۷ھ اور مسند سجادگی کو رونق بخشنے کی مدت پچاس سال درج کیا ہے۔ جناب مبین احمد صاحب مؤلف شخصیت و سیرت نے اول الذکر کو نقل کیا ہے جب کہ بعض کتابوں میں ثانی الذکر بھی منقول ہے۔ واللہ تعالیٰ اعلم۔

آپ کا مزار مبارک بالکل شیخ العالم کے دائیں پہلو میں منبع خیر و برکت بنا ہوا ہے۔ آپ کے بعد آپ کے لائق و فائق فرزند شیخ الاسلام شیخ محمد قدس سرہ مسند ارشاد پر متمکن ہوئے۔ شیخ المشائخ شیخ عارف احمد قدس سرہ علم و فضل، تقویٰ و طہارت اور حقیقت و معرفت میں حضور شیخ العالم کے قدم بقدم تھے ورنہ حضور شیخ العالم کی مسند تبلیغ و ارشاد کو سنبھالنا کارے دار لیکن آپ نے اس حسن و خوبی سے تربیت و اصلاح کا کام انجام دیا کہ سلسلہ چشتیہ صابریہ میں چار چاند لگ گیا۔

سلسلہ چشتیہ صابریہ کی سب سے اہم ترین شاخ سلسلہ احمدیہ ”جو حضور شیخ العالم سے جاری ہوتی ہے اس کے مبلغ اول آپ ہی تھے، صاحب خم خانہ تصوف لکھتے ہیں۔“ آپ (حضرت شیخ العالم) کے صاحبزادے شیخ عارف آپ کے سجادہ نشین ہوئے اور ان کے والد حضرت شیخ احمد عبدالحق کا سلسلہ چلا جس کو ”سلسلہ احمدیہ چشتیہ“ کہتے ہیں۔ (خم خانہ تصوف صفحہ ۲۵۵)

شیخ الاسلام عارف ربانی حضرت شیخ محمد چشتی رحمۃ اللہ علیہ سجادہ نشین دوم حضور شیخ العالم قدس سرہ

آپ والد گرامی حضرت شیخ عارف رحمۃ اللہ علیہ کے بعد حضور شیخ العالم کے دوسرے سجادہ نشین کی حیثیت سے مسند ارشاد و تبلیغ پر متمکن ہوئے اور ایک جہان کو فیوض باطنی سے مالا مال کیا۔ آپ نہایت ہی اعلیٰ شان کے مالک تھے۔ بچپن ہی سے آثار و ولایت جبین مقدس پر ہویدا تھے۔ والد گرامی نے ایک قلیل مدت میں ظاہری باطنی تربیت فرما کر آپ کو درجہ کمال پر فائز کر دیا۔ پھر حضرت شیخ العالم کی روحانیت نے ایسا اثر بخشا کہ میدان سلوک و معرفت کے عظیم شہسوار کہلائے۔

صاحب بحر زار رقمطراز ہیں۔ قطب الاقطاب مخدوم شیخ محمد ردولوی: وہ ہزاروں نورانی شمع سے مزین فانوس ولایت وہ کمالات انسانی کی خوشبوؤں کا خلیفہ، وہ نسیم صبح وصال وہ شمیم گلستہ فضل و کمال وہ ذخیرہ تعارف و معارف قطب الاقطاب مخدوم شیخ محمد بن مخدوم شیخ عارف صوفیائے کرام کے طائفہ میں محتشم، بزرگ شان قوی الحال، صاحب خلق عام مشاہدہ مدام، نہایت گلستہ ولایت صابری، روائج ریاض بندہ پروری، شمس فلک کمالات شمس الدین، مظہر جلال حضرت جلال الدین، ترک سلسلہ ترکان، بزرگ بزرگی بزرگان، ہارون ولایت ہارونی، حاجی معاملات حاجی شریف زندانی کاف کرامات کبراء، فہیم معاملات معلیٰ، مدوح اہل معاملہ، محمود اذیات مشاغلہ، وہ جو دوست ہم دم اپنے جد بزرگوار کے قدم بقدم تھے۔

گلزار انصار میں لکھا ہے کہ معروف و محمود احمد عارف تھے۔ ان کی سیمائے صورت سے شائم سیرت اور خوارق عادت کی چمک دمک روشنی پھیلانے والی اور ان کے ظاہری و باطنی حالات

منور کرنے والے تھے۔ انہوں نے منصب مسند نشینی اپنے والد ماجد کی خدمت اور برکت سے حاصل فرمایا اور مشابہت حالات اور مناسبت مقامات و مراقبات میں والد بزرگوار کے پہلو بہ پہلو تھے۔ ۸۸۷ھ میں کوس ولایت و خلافت نبجہ لگا۔ اس زمانے میں سلطان بہلول لودھی کی سلطنت صوری دار الخلافہ دہلی میں قائم تھی۔ صاحب کمالات اور عیسوی معجزات کے حامل تھے۔ (بحر زار اردو ترجمہ صفحہ ۵)

بحر زار میں آپ کا ایک مکتوب بھی نقل کیا گیا ہے۔ خط کیا ہے علوم و معارف کا خزینہ اسرار و حقائق کا گنجینہ بلکہ اہل دل کیلئے صحیفہ سکینہ ہے۔ ذیل میں اس کا اردو ترجمہ ملاحظہ کریں۔
اے عزیز! ارادہ سالک کی سواری ہے۔ جس قدر قوی تر اور محکم تر سلوک راہ طریقت اور طریق شریعت کو طے کیا جائے اور منزل حقیقت کو پانے کی کوشش کی جائے اور جلد ہی سالک کو چاہئے کہ کشش اور کوشش کے بقدر جدوجہد کرے اور خود کو مرشد کامل دانا جو انسان کامل ہو اس کے حوالے کرے اور اقوال و افعال و احوال اور حضرت رسالت پناہی ﷺ سے اپنے کو آگاہ کرے اور پوری تحقیق کے ساتھ عمل کرے اور آپ ﷺ کے فرمان کے مطابق عمل پیرا ہو اور اپنے ظاہر و باطن کو پیر سے پوشیدہ نہ رکھے۔ کم خنی، بھوک پر صبر سیر و صحبت قلبی و عزلت باطنی کو اختیار کرے تاکہ مقام ابرار و احرار تک پہنچنے میں کامیابی حاصل ہو اللہ تعالیٰ کے فضل و کرم سے۔ (بحر زار صفحہ ۵)
حضرت شیخ عبدالرحمن چشتی لکھتے ہیں۔ ”آپ کے کمالات کا اندازہ اس بات سے لگایا جاسکتا ہے کہ حضرت عبدالقدوس گنگوہی سرہ جیسے عالم لاہوت میں پرواز کرنے والے شہباز آپ کے مرید تھے۔“ (مرآۃ الاسرار صفحہ ۱۱۶۱)

کون نہیں جانتا کہ قطب الاقطاب شیخ عبدالقدوس گنگوہی رحمۃ اللہ علیہ جہان اولیا میں ایک خاص مقام اور سلسلہ چشتیہ سابریہ کی ایک خاص پہچان کا نام ہے۔ جن کی شان یہ ہے کہ دو مخدوموں نے ان کے لئے بشارت ولایت دنیا میں ان کی آمد سے قبل ہی دی دے تھی۔ ایک غوث العالم حضرت شیخ سید اشرف جہانگیر سمنانی رحمۃ اللہ علیہ نے دوسرے شیخ العالم شیخ احمد عبدالحق ردولوی رحمۃ اللہ علیہ نے۔

بلاشبہ مرید اس وقت تک منزل مقصود تک نہیں پہنچتا ہے جب تک کہ مرشد کی رہبری میسر نہ ہو اور اس کی ولایت اس وقت تک مضبوط نہیں ہوتی جب تک کہ مرشد کی طرف سے اس کی تصدیق نہ ہو جاتی ہو صوفیاء فرماتے ہیں شیخ اپنے مرید سے بہر حال ایک درجہ ہی سہی ضرور بلند ہوگا کیونکہ شیخ امام ہوتا ہے اور مرید مقتدی اور دونوں کے درمیان فرق بالکل عیاں ہے۔

لہذا حضرت شیخ محمد رحمۃ اللہ علیہ کے مکمل حالات اگرچہ کتابوں میں دستیاب نہیں تاہم قطب عالم شیخ عبدالقدوس گنگوہی رحمۃ اللہ علیہ کی شخصیت سے آپ کے فضل و کمال کا اندازہ باسانی لگایا جاسکتا ہے۔ بلکہ اگر میں یوں کہوں تو بیجا نہ ہوگا کہ حضرت عبدالقدوس گنگوہی رحمۃ اللہ علیہ کی ذات ہی آپ کا سب سے بڑا حیات نامہ ہے جس کا انتظام قدرت نے اپنی طرف سے کر دیا کیونکہ اُس چاند کی چاندنی اسی آفتاب ولایت کی کرن کا فیض ہے۔

حضرت شیخ عبدالقدوس گنگوہی رحمۃ اللہ علیہ حضرت شیخ العالم رحمۃ اللہ علیہ کے آستانے میں جا روب کشی کرتے اور عالم روحانیت میں حضرت شیخ العالم کے ساتھ ان کا بڑا مضبوط معاملہ تھا لیکن حضرت شیخ العالم نے ان سے فرمادیا کہ تمہارے کمالات کا حصول شیخ محمد سے بیعت پر موقوف ہے جیسا کہ خود حضرت عبدالقدوس گنگوہی رحمۃ اللہ علیہ نے اپنی کتاب انوار العیون میں رقم کیا ہے کہ ”شیخ العالم کے پوتے شیخ وقت حضرت شیخ محمد مدظلہ و اعلیٰ قدرہ سے میں نے بیعت کی اور اجازت کا شرف حاصل کیا۔ (انوار العیون صفحہ ۱۲۸)

شیخ عبدالرحمن چشتی لکھتے ہیں ”اگرچہ انہوں نے (شیخ عبدالقدوس) شیخ احمد عبدالحق قدس سرہ کی روحانیت سے براہ راست فیضان حاصل کیا لیکن حضرت شیخ کے باطنی حکم کی بنا پر وہ شیخ محمد کے مرید ہوئے اور خرقہ خلافت حاصل کیا۔ (مرآۃ الاسرار صفحہ ۱۱۶)

آپ کی عمر طبعی کتنی ہوئی اور کس سنہ میں آپ کا وصال ہوا اس کا ذکر کتابوں میں نہیں ملتا البتہ وقت قرب وصال کا ایک واقعہ لطائف قدوسی کے حوالے سے مرآۃ الاسرار میں یوں منقول ہے۔

”جب آخر عمر میں حضرت شیخ محمد مرض الموت میں مبتلا ہوئے تو آپ نے اپنے بڑے

لڑکے شیخ اولیا عرف شیخ بدھ کو یاد فرمایا۔ وہ اس وقت شیخ عبدالقدوس گنگوہی کی خدمت میں شاہ آباد گئے ہوئے تھے۔

شیخ احمد عبدالحق قدس سرہ کی روحانیت نے اسی وقت شیخ عبدالقدوس کو حکم دیا کہ میرے بیٹے شیخ بدھ کو فوراً اودھ (یعنی ردولی) پہنچاؤ وہ اسی وقت شیخ بدھ کو ردولی لے آئے۔ اس وقت شیخ محمد حالت نزع میں تھے۔ آپ گاہے بگاہے ذات احدیت میں مستغرق ہو جاتے تھے۔ جب عالم ہوشیاری میں آتے تھے تو فرماتے تھے کہ سبحان اللہ سمجھ گیا سمجھ گیا۔ شیخ عبدالقدوس نے دریافت کیا کہ آپ کیا سمجھ گئے۔ آپ نے فرمایا میں ”توحید مطلق“ کو سمجھا۔ جب روح پرواز ہونے کا وقت آیا تو آپ پر استغراق کا غلبہ ہو گیا۔ شیخ عبدالقدوس نے عرض کیا کہ یہ مردان حق کی ہوشیاری کا وقت ہے۔ آپ نے فرمایا ہماری طرف سے بے فکر ہو جاؤ اس وقت ذات حق کے سوائے میرے سینہ میں کوئی چیز نہیں سما سکتی ہے پس ذوق و شوق کے عالم میں اٹھ کر بیٹھ گئے اور خرقہ خلافت اور مشائخ چشت کی امانت شیخ بدھ کو عنایت فرمائی اور اپنا جانشین مقرر کیا۔ اس کے بعد شیخ عبدالقدوس نے عرض کیا کہ حضور تو اس ہوشیاری اور اس دولت کے ساتھ جا رہے ہیں۔ مجھ غریب کا کیا حال ہوگا؟ آپ نے فرمایا بابا تجھے کیا غم ہے تم ولی اللہ ہو۔

اس وقت معلوم ہو گیا کہ آپ کو طلب کرنے کا یہ مقصد تھا کہ شیخ عبدالقدوس اس بشارت سے ابدی کامیابی حاصل کریں گے اور شیخ بدھ آپ کے خلیفہ اور جانشین ہو کر مفاخرت دارین حاصل کریں گے۔ تھوڑی دیر کے بعد شیخ محمد نہایت خوش و خرم دارالبقا کی جانب رحلت کر گئے۔ (مرآۃ الاسرار صفحہ ۱۱۶)

آپ کا مزار اقدس احاطہ شیخ العالم میں منع فیوض و برکات بنا ہوا ہے۔ آپ کے چار صاحب زادے ہوئے شیخ عبدالقادر، شیخ عبدالشکور، شیخ عبدالغفور اور شیخ اولیاء ان میں سے ہر فرد اپنی جگہ کامل روزگار ہوئے مگر مسند سجادگی حضرت شیخ اولیا کے حصہ میں آئی۔

الہی تا بود خورشید و ماہی

چراغ چشتیاں را روشنائی

شیخ الشیوخ عمدۃ الواصلین حضرت مخدوم شیخ اولیاء عرف شیخ بدھ قدس سرہ سجادہ نشین سوم حضرت شیخ العالم قدس سرہ

آپ کا شمار شیخ الکاملین میں ہوتا ہے۔ وقت کے زبردست عالم، فاضل اور محقق تھے۔ حصول علم دین میں آپ نے بڑی کوششیں کیں۔ شیخ عبد القدوس گنگوہی کے چونکہ آپ پیرزادے تھے اس لئے وہ آپ کی بری قدر و منزلت فرماتے اور حصول علم دین پر برابر کوشاں رہنے کی تاکید کرتے بلکہ اکثر کتابیں آپ کو خود شیخ عبد القدوس گنگوہی نے ہی پڑھائیں اور ان کے فرزند شیخ حمید جو بڑے ہی بلند پایہ عالم، فقیہ و فلسفی تھے وہ آپ کے ہم درس تھے چنانچہ حضرت مولانا شیخ رکن الدین ابن شیخ عبد القدوس گنگوہی لطائف قدوسی میں لکھتے ہیں۔ ”شیخ المشائخ والا ولیاء شیخ بدھ جو حضرت قطبی (یعنی حضرت شیخ عبد القدوس گنگوہی) کے پیرزادہ تھے۔ شاہ آباد میں میرے بڑے بھائی شیخ حمید کے ساتھ تعلیم حاصل کرنے میں مشغول تھے۔“ (لطائف قدوسی صفحہ ۲۳۹)

آپ کتنی زبردست شخصیت کے مالک تھے اور عرفاء و اولیاء کے درمیان آپ کا کیا مقام تھا اس کا اندازہ ان القابات سے لگایا جاسکتا ہے جن کو حضرت شیخ عبد القدوس گنگوہی نے ایک مکتوب میں آپ کے نام کے آگے انتہائی ادب و احترام کے ساتھ استعمال کیا ہے۔ اس مکتوب کا ابتدائی حصہ یہ ہے۔

حق حق حق

السلام علیکم سلام علیک روحی فداک و قلبی لدیک

قد موسی وز میں بوس بجناب عالی مآب لایزال عالیا آستانہ علیا پیرزادہ سجادہ نشین درگاہ عالی، فرد حقیقت، مرد طریقت، شیخ المشائخ والا ولیاء شیخ اولیاء عرف شیخ بدھ دامت مشیخہ فقیر حقیر مبتلا عبد القدوس بن اسماعیل حنفی عرض پرداز یہ کہ المقصود هو المقصود ولا مقصود سواہ فاللہ ولا سواہ (مکتوبات قدوسیہ اردو مکتوب نمبر ۲۲ صفحہ ۱۱۳) اس خط میں حق تعالیٰ کی بے نیازی، اس کی رضا جوئی اور اس کی اطاعت کا ذکر ہے ساتھ ہی ساتھ پیرزادے کیلئے حصول تعلیم اور تصفیہ قلب کی تلقین بھی۔

صاحب بحر ذخار نے آپ کو ان الفاظ سے یاد کیا ہے۔

شیخ اولیا مخدوم بدھ ردولوی: وہ برج سرمدی کے سعد ستارے وہ دُرج احمدی کے بے بہا موتی وہ استغراقی جام کے بادہ نوش وہ قطب آفاق بالاحتقاق وہ خزینہ کمالات حقائق و معارف شیخ اولیاء مخدوم بدھ بن شیخ محمد بن شیخ عارف خلف و خلیفہ والد خود شیخ محمد بن عارف بساط صدر میں جلیل القدر اولیا میں سے ہیں نمونہ کمالات اجداد، مورد عنایات خدا داد تھے۔ غرض کہ حق سبحانہ و تعالیٰ نے شیخ بدھ کو محرمیت تمام اور مشاہدہ مدام اپنے حضور اقدس میں عطا فرمایا تھا اور اپنے وقت کا شیخ المشائخ بنایا تھا۔ (بحر ذخار اردو ترجمہ صفحہ ۶)

حضرت عبد الرحمن چشتی بہت ہی مختصر مگر جامع الفاظ میں آپ کا تذکرہ یوں کرتے ہیں۔ ”آپ کا اصل نام شیخ اولیا ہے اور شیخ بدھ کے نام سے مشہور ہیں۔ اپنے والد کے وصال کے بعد مسند ارشاد پر متمکن ہوئے اور بڑے کمالات حاصل کئے۔ مخدوم شیخ عبد الرحمن قدوائی جن کی عمر ایک سو سال کے قریب تھی آپ کے مرید تھے وہ فرماتے ہیں کہ ایک رات شیخ بدھ اپنی اہلیہ کے ساتھ سوئے ہوئے تھے۔ جب وہ بیدار ہوئیں تو دیکھا کہ شیخ بدھ نیند کر رہے ہیں اور ان کی ایک اور صورت مصلے پر نماز پڑھ رہی ہے انہوں نے ڈر کر شور مچانا شروع کیا شیخ بدھ بیدار ہو گئے اور وہی ایک صورت رہ گئی۔ آپ نے اپنے اہل خانہ سے کہا کہ راز فاش نہ کرنا۔ واضح رہے کہ کسب کمال سے یہ صورت مثالی حاصل ہوتی ہے صوفیا کی اصطلاح میں اسے وجود مکتسب کہتے ہیں۔“ غرضیکہ آپ کے خوارق عادات بے شمار ہیں۔ آخر آپ پیران چشت کی امانتیں فرزند کے

سپر دکر کے پردہ پوش ہو گئے۔ شیخ بدھ نے ایک خرقہ خلافت اپنے چھوٹے لڑکے شیخ منصور کو بھی عطا فرمایا۔ (مرآة الاسرار صفحہ ۱۱۶۳)

آپ کی ولادت و وصال کی تاریخ کیا ہے اور کتنے فرزند ہوئے اس کی کوئی تفصیل کتابوں میں نہیں ملتی البتہ دو فرزند ایک حضرت شیخ پیر اولیا دوسرے حضرت شیخ منصور کا ذکر نہایت ہی اختصار کے ساتھ صاحب مرآة الاسرار نے کیا ہے اول الذکر فرزند نے آپ کے بعد مسند سجادگی کو زینت بخشی۔ صاحب بحر ذار لکھتے ہیں۔ آپ کے کمالات و خوارق عادات بہت ہی زیادہ ہیں جو تحریر میں لانا مشکل ہے۔ آپ کے دو صاحبزادے تھے بڑے شیخ پیر جن کا ذکر آگے آئے گا چھوٹے صاحبزادے شیخ منصور تھے جو بہت بڑے صاحب کمال تھے اور اکثر سفر میں رہتے اور اکثر بزرگان وقت جیسے شیخ جلال الدین تھائیری وغیرہ سے ملاقات کر کے کافی ریاضات شاقہ کیں اور بہت سے لوگوں کی تربیت بھی فرمائی۔ آخر عمر میں وہ عالم ارواح سے محبت رکھتے اور شغل معنوی میں مشغول رہتے اور حضرت شیخ عبدالرحمن قدوائی اگرچہ شیخ بدھ سے مرید تھے لیکن تربیت و ارشاد شیخ منصور سے حاصل کر کے اپنا کام پورا کیا۔ (بحر ذار اردو ترجمہ صفحہ ۶) آپ کی تاریخ وفات نامعلوم ہے احاطہ شیخ العالم میں آپ کی آخری آرام گاہ ہے۔

شیخ الاصفیاء حضرت شیخ پیر اولیاء چشتی قدس سرہ سجادہ نشین چہارم حضرت شیخ العالم قدس سرہ

آپ حضرت شیخ بدھ اولیاء قدس سرہ کے بڑے صاحبزادے ہیں۔ والد گرامی نے آپ کی تعلیم و تربیت اپنے ہاتھوں فرمائی۔ مختلف علوم و فنون پر کامل عبور رکھتے تھے اور وقت کے علماء و صوفیاء کے لئے مرجع فیض کی حیثیت رکھتے تھے۔ طبعاً کم گو اور خاموشی پسند تھے مگر نہایت ہی حقیقت آگاہ اور سیف زبان فرد تھے۔ جو ہوتا وہی کہتے اور جو کہہ دیتے وہی ہوتا۔

ریاضت و مجاہدہ میں کمال حاصل تھا اور محبت الہی کا ایسا غلبہ رہتا کہ ہر چیز سے غافل ہو جاتے۔ اور مشاہدہ جمال حق کی تاثیر سے آنکھیں اس قدر سرخ اور پر نور تھیں کہ کسی کو نگاہ ملانے کی جرأت نہ ہوتی تھی۔

مؤلف بحر ذار نے آپ کی شان رفیع کا خاکہ اس طرح کھینچا ہے۔

حضرت مخدوم شاہ پیر ردولوی: وہ بادۂ عشق و اخلاص سے سرشار وہ اجلہ اولیاء مشہور باختصاص، وہ سلطان واصلین، صاحب تاج و سریر مرد اکمل حضرت مخدوم شاہ پیر جو مقتدایان اصحاب محبت و وداد اور پیشوایان ارباب تود و اتحاد تھے۔ بزرگ شان، انتہائی بلند احتشام تمام اور شوکت و رفعت ولایت مالا کلام کے حامل تھے۔ (بحر ذار اردو ترجمہ صفحہ ۴)

صاحب مرآة الاسرار حضرت شیخ عبدالرحمن چشتی علیہ الرحمہ نے اپنی کتاب مرآة الاسرار میں مختصر الفاظ میں آپ کی شخصیت کی مکمل جھلک یوں پیش کر دی ہے۔

”حضرت شیخ پیر بن شیخ بدھ قدس سرہما آپ حضرت شیخ بدھ کے بڑے لڑکے تھے اور والد کی وفات کے بعد ان کی مسند پر بیٹھے۔ آپ بڑے عظیم القدر بزرگ تھے۔ آپ اکثر اوقات شغل

باطن میں مشغول رہتے تھے۔ بڑے قوی الحال، صادق المعاملہ اور حقائق آگاہ تھے۔ شیخ محمد صوفی جو سو سالہ بزرگ تھے اور اکثر مشائخ کے صحبت یافتہ تھے۔ شیخ پیر کی بہت تعریف کرتے۔ ایک دفع انہوں نے اس فقیر (شیخ عبدالرحمن چشتی) سے فرمایا کہ جب بھی میں شیخ پیر کی خدمت میں حاضر ہوا ہوں۔ آپ کو سکرا الہی میں مست پایا ہے۔ آپ کی آنکھیں مشاہدہ میں اس قدر سرخ رہتی تھیں کہ ان کی طرف نگاہ نہیں کی جاسکتی تھی۔ اس کے باوجود آپ نہایت خوش اخلاق اور متواضع تھے آخر عمر میں آپ نے مشائخ چشت کی امانت اپنے لڑکے شیخ قطب الدین کے حوالہ کی اور رحلت فرما گئے۔ (مرآة الاسرار صفحہ ۱۱۶۴)

آپ بھی اپنے جد امجد حضرت شیخ العالم کے احاطہ میں مدفون ہیں مگر آپ کی قبر کون سی ہے سب لوگوں کو پتہ نہیں اور حضرت شیخ قطب الدین کے علاوہ آپ کی کسی اور اولاد کی کوئی تفصیل نہیں ملتی۔

قطب الاقطاب حضرت مخدوم شیخ قطب الدین چشتی قدس سرہ سجادہ نشین پنجم حضرت شیخ العالم قدس سرہ

آپ کا صرف نام ہی قطب الدین نہیں تھا بلکہ درحقیقت آپ قطب وقت اور پیشوائے اہل زمانہ تھے۔ علم و فضل اور تقویٰ طہارت کا یہ عالم تھا کہ جہاں بھی گئے۔ جس محفل میں بھی شرکت کی ہر جگہ لوگوں نے آپ کیلئے منصب صدارت خالی کر دیا۔

آپ نے تمام علوم عقلیہ و نقلیہ والد گرامی اور گھر کے دیگر بزرگوں سے حاصل کیا۔ والد گرامی تو عالم بے نظیر اور ولی کامل تھے ہی آپ کے چچا حضرت شیخ منصور بھی وقت کے جید عالم و فاضل اور شیخ طریقت تھے غالباً آپ نے ان سے بھی اکتساب علم کیا کیونکہ ان کا حلقہ درس کافی وسیع تھا۔

صوفیاء و مشائخ کی زیارت سے آپ کو خاصی دلچسپی تھی اور ان کی صحبت آپ کے نزدیک قلب و روح کی غذا تھی اس لئے حرمین طہیین کے علاوہ اکثر بلاد اسلامیہ کا سفر فرمایا اور بے شمار مشائخ و اولیاء اللہ سے اکتساب فیض و روحانی استفادہ کیا۔ صاحب بحر ذخائر نے آپ کے متعلق لکھا ہے :

قطب المشائخ مخدوم شاہ قطب الدین: وہ سفینہ وحدت کے درقوں کے مشاہد، وہ بکثرت ممتاز تصرفات کے انتہائی حامل، وہ معاملات تصور میں حجت متین رکھنے والے مخدوم شاہ قطب الدین اپنے والد ماجد حضرت مخدوم شیخ پیر کے مرید تھے اہل تصوف کے اکابرین میں سے ایک مرد کا سب اور کار ہادیدہ تھے اور معاملات تصوف کو طے کرنے والے تھے اور تجرید میں قدم رکھتے ہوئے سعادت کے حصول کے لئے زیارت حرمین شریفین سے مستفید ہوئے اور وہاں سے واپسی

کے سفر میں اکثر شہروں کی سیر اور وہاں کے بزرگوں سے نیاز حاصل کیا اور ان سے صحبت محرمانہ حاصل کر کے وطن لوٹے اور مریدوں کی ہدایت میں مشغول ہو گئے۔ (بحر خارا رد و صفحہ ۷)

آپ نہایت ہی عالی ہمت صادق الحال اور صاحب اختیار و تصرف تھے۔ صاحب مرآة الاسرار حضرت شیخ عبدالرحمن چشتی آپ کے احوال و کوائف کو مختصر انداز میں یوں بیان کرتے ہیں۔

”حضرت مخدوم شیخ قطب الدین قدس سرہ۔ اپنے والد کی وفات کے بعد آپ مسند ارشاد پر متمکن ہوئے آپ نے صوفیائے کرام کے تمام مقامات طے کر لئے تھے اور تجرید میں گامزن ہو کر آپ نے حرمین شریفین کا سفر اختیار کیا اور اکثر بلاد کی سیر کرتے ہوئے مشائخ وقت کی صحبت سے مشرف ہوئے۔ کچھ عرصہ کے بعد واپس آ کر آپ مریدین کی تربیت میں مشغول ہو گئے۔ شیخ معروف مجذوب جو قبضہ ہانی (غالبا موہانی) کے رہنے والے تھے آپ کے مرید تھے۔

حضرت قطب الابدال مخدوم علی احمد صابر قدس سرہ کی زیارت کے لئے آپ کلیر تشریف لے گئے اور بہت نعمت حاصل کی۔ حضرت شیخ نے آپ سے عالم معاملہ میں فرمایا کہ اب آپ کا وقت قریب پہنچ چکا ہے اپنے وطن کو واپس جاؤ اور اپنی ہڈیوں کو اپنے دادا کے پہلو میں پہنچا دو (یعنی اپنے دادا حضرت شیخ العالم کے قریب دفن ہونے کی تیاری کرو) آپ نے عرض کیا کہ میرے آباء و اجداد کی عمریں دراز تھیں میں نے کیا قصور کیا ہے کہ پچاس ساٹھ سال کی عمر میں جا رہا ہوں؟ حضرت مخدوم صابر قدس سرہ نے فرمایا کہ تم نے اپنی عمر کے بیس سال رحمت خاں کو دے دیئے تھے اب جاؤ اور مشائخ چشت کی امانت کو محفوظ رکھو۔ اس امانت سے مراد مرشدی حضرت شیخ حمید ہیں (حضرت شیخ حمید قدس سرہ حضرت شیخ عبدالرحمن چشتی کے مرشد تھے)

یہ (واقعہ) اس طرح ہے کہ رحمت خاں جلال الدین اکبر بادشاہ کے امراء میں سے تھے اور شیخ قطب الدین کے مرید تھے۔ ایک دفعہ وہ سخت بیمار ہو گئے۔ آپ ان کی طبع پرسی کے لئے تشریف لے گئے اور دیکھا کہ وہ بہت اضطراب میں ہیں۔ آپ کو ان کے حال پر رحم آیا اور بے اختیار فرمایا کہ میں نے اپنی عمر کے بیس سال تمہیں دیئے۔ حق تعالیٰ نے دعا قبول فرمائی اور وہ فوراً

شفایاب ہو گئے۔

آپ یہ بات بھول چکے تھے لیکن مخدوم صابر قدس سرہ نے آپ کو یاد دلائی۔ چنانچہ شیخ قطب الدین نے حضرت مخدوم سے دریافت فرمایا کہ میری زندگی کے کتنے دن باقی ہیں۔ آپ نے فرمایا تین ماہ کی مہلت ہے۔ یہ سن کر آپ فوراً گھر آئے اور خرقہ خلافت اور خواجہ گان چشت کی امانت اپنے فرزند شیخ حمید کے سپرد کی اس کے تین ماہ بعد آپ نے وفات پائی (مرآة الاسرار صفحہ ۱۱۶۴/۱۱۶۵)

آپ بھی اپنے جد کریم کے آستانہ کے احاطہ میں آسودہ خاک ہیں مگر مزار کی نشاندہی سب کے لئے مشکل ہے۔

مخدوم الاولیاء ہم شبیہ شیخ العالم حضرت شیخ حمید چشتی قدس سرہ سجادہ نشین ششم حضرت شیخ العالم قدس سرہ

مقتدائے اہل طریقت و شریعت، قطب الزماں والا ارشاد حضرت شیخ حمید چشتی قدس اللہ سرہ ظاہری حسن و جمال باطنی جاہ و جلال اور بے پناہ فضل و کمال سے آراستہ و مزین تھے ایک طرف جہاں آپ کی علمی جولانیت کا یہ عالم تھا کہ اہل علم آپ کی صحبت کو از دیا و علم کا باعث سمجھتے وہیں فکر و تدبیر سیاسی شعور و آگہی اور اصول جہانبانی میں آپ کو وہ کمال عبور حاصل تھا کہ مغل سلطنت کے عظیم شہنشاہ بادشاہ جہانگیر کے آپ مشیر اعلیٰ اور اس کے ذاتی محافظ دستہ کے محاسب تھے۔

ایک طرف فرد الافراد حضرت شیخ عبدالرحمن چشتی ہاشمی علوی جیسے ولی کامل جن کا شمار رجال الغیب میں ہوتا ہے آپ سے شرف ارادت پر ناز کرتے اور اسے اپنے تمام کمالات معنوی کا سرچشمہ قرار دیتے تو دوسری طرف شہنشاہ جہانگیر آپ کی قدر و منزلت اور تعظیم و توقیر کو دارین کی سعادت قرار دیتے اور آپ پر اس قدر اعتماد کرتے کہ سفر و حضر میں آپ کے بغیر اسے چین نہیں آتا۔ یہاں تک کہ آپ کے وصال کے غم میں بادشاہ اتنا بیمار ہو گیا کہ اس کے کار جہانبانی میں خلل پڑ گیا اور چند سال بعد اسی رنج میں وفات پا گیا۔ چنانچہ حضرت شیخ عبدالرحمن چشتی لکھتے ہیں ”بادشاہ کی ذاتی محافظت میرے مرشد شیخ حمید قدس سرہ کے سپرد تھی جن کا ۱۰۳۲ھ میں وصال ہو گیا اور ان کی جگہ کوئی اور صاحب خدمت مقرر نہ ہوا اس وجہ سے بادشاہ سخت بیمار ہو گیا۔ چند سطر آگے لکھتے ہیں۔ بادشاہ کی علالت بڑھ گئی حتیٰ کہ وہ عادل بادشاہ تیس سال سلطنت کرنے کے بعد ماہ صفر میں کشمیر جاتے ہوئے راستہ میں فوت ہو گیا اور لاہور میں دفن ہوا (مرآۃ الاسرار صفحہ

(۱۲۵۸)

آپ کے متعلق دستگیر یکساں حضرت شیخ العالم شیخ احمد عبدالحق ردولوی قدس سرہ نے یہ پیش گوئی فرمائی تھی کہ ”ہماری ساتویں پشت کا جب ظہور ہوگا تو وہ بعینہ ہماری طرح ہوگا“ یہ پیش گوئی حرف بہ حرف صحیح ثابت ہوئی یہاں تک کہ جس مرید کی آپ نے تربیت فرمائی وہ چند دنوں میں درجہ ولایت پر فائز ہو گیا۔

بحرِ خار میں آپ کے مناقب اس طرح وارد ہیں:

وہ نور بادہ بوستان آل حضرت عبدالحق وہ نقاۃ دودمان مرتبہ حق الحق، وہ ازلی مسعود اور ابدی سعید قطب الوقت، حضرت مخدوم شاہ حمید خلف و خلیفہ مخدوم قطب الدین کے ہیں۔ اور مقتدایان صوفیہ اہل صفا اور پیشوایان اصحاب زہد و ورع جامع علوم صوری و معنوی میں سے تھے۔ بزرگ شان اور عشق وافر اور تصرفات عالی کے حامل تھے۔ آپ کے چہرے سے پرتو نور ولایت جھلکتا تھا۔ (بحرِ خار اردو صفحہ ۸)

یہاں پر مناسب ہے کہ آپ کے مرید خاص حضرت شیخ عبدالرحمن چشتی علیہ الرحمہ نے آپ کے تعلق سے جو کچھ لکھا ہے اسے من و عن نقل کر دیا جائے کہ اس سے بہتر ہمارے لئے ممکن نہیں۔ چنانچہ وہ مرآۃ الاسرار میں رقمطراز ہیں:

شیخ حمید بن شیخ قطب الدین قدس سرہما۔ آپ تمام کمالات انسانی سے آراستہ اور علوم ظاہری و باطنی کے جامع تھے۔ مخدوم شیخ عبدالرحمن قدوائی اکثر فرمایا کرتے تھے کہ حضرت مخدوم قبلہ گاہی (حضرت شیخ احمد عبدالحق) کی زبان مبارک سے یہ الفاظ نکلے تھے کہ ”ہماری ساتویں پشت کا جب ظہور ہوگا تو وہ بعینہ ہماری طرح ہوگا“

چنانچہ یہی ہوا۔ اپنے والد شیخ قطب الدین کی وفات کے تیسرے دن اپنے ملک کے رسم و رواج کے مطابق آپ اپنے اجداد کا خرقہ زیب تن کر کے خانقاہ میں بیٹھ گئے۔ جب لوگوں نے بیعت کی درخواست کی تو آپ نے کمال صدق و راستی سے کام لیتے ہوئے فرمایا کہ بھائیو ابھی تک میں نے اپنے آپ کو نہیں پہچانا دوسروں کا ہاتھ کس طرح پکڑ سکتا ہوں۔ اس کام کی اصل دیانت

ہے اس لئے اس وقت اگر میں بیعت لینے کی جرأت کروں تو دیانت کے خلاف ہوگا پس آپ ریاضت و مجاہدہ میں مشغول ہو گئے۔ چنانچہ پہلا کام جو آپ نے کیا یہ تھا کہ حجرہ کے اندر خلوت گزریں ہو گئے اور ایک سال تک باہر قدم نہ رکھا۔ اس دوران کھانے پینے کی طرف توجہ نہ کی بلکہ جب کھانے یا گوشت کی بو آتی تو بے قرار ہو جاتے تھے (یعنی آپ اشیاء خورد و نوش سے اس قدر لاتعلق ہو گئے تھے کہ بوتک برداشت نہ تھی) عالم باطن سے آپ کو اس قدر انس ہو گیا تھا کہ اہل عالم کی شکل تک دیکھنا پسند نہ تھا۔ حتیٰ کہ آپ نے حضرت مخدوم قبلہ گاہی (حضرت شیخ العالم) کے نقش قدم پر سلوک طے کر لیا۔ اس کے بعد آپ تربیت مریدین اور ہدایت خلق کی طرف متوجہ ہوئے۔ لیکن جو عبادت اور ریاضت آپ نے شروع کی تھی قبر تک اس پر پابند رہے بلکہ آخر عمر میں آپ نے قرآن مجید حفظ کیا۔ آپ اکثر تفسیر زاہدی کا مطالعہ کرتے تھے۔

ایک دن اس فقیر (شیخ عبدالرحمن چشتی) نے عرض کیا کہ حضرت مخدوم قبلہ گاہی (حضرت شیخ العالم) چھ ماہ تک قبر میں خلوت گزریں ہوئے۔ آپ کے دوسرے آبا و اجداد بھی مسند پر بیٹھنے سے پہلے چھ ماہ خلوت میں بیٹھتے تھے لیکن آپ نے ایک سال خلوت فرمائی ہے؟ فرمایا وہ اہل صفا تھے اور میں بہت کثیف تھا اس لئے ایک سال خلوت کی۔

آپ کا مشرب عشق و محبت اور ذوق و شوق تھا اور ہر وقت کلمات توحید آپ کی زبان پر رہتے تھے۔ خواجگان چشت کی رسم کے مطابق آپ کو سماع کا بہت شوق تھا اور خوش الحان قوال ہمیشہ آپ کی خدمت میں حاضر رہتے تھے۔ قوالی میں اکثر دیوان مغربی حضرت بوعلی قلندر اور دیوان خواجہ حافظ شیرازی کی غزلیں گائی جاتی ہیں۔ کبھی کبھی آپ پر وجد بھی طاری ہو جاتا تھا اور آپ قوالوں کو بہت رقومات عطا کرتے تھے۔ اگرچہ آپ کو فتوحات (نذرانے) بہت ملتے تھے لیکن لنگر کا خرچ اس سے زیادہ تھا۔

کشف قلوب اور کشف قبور میں آپ کو کمال حاصل تھا۔ اس فقیر (شیخ عبدالرحمن چشتی) کو بھی اس عارف ربانی کے ہاں ایک خلوت نصیب ہوئی۔ آپ روزانہ فقیر کے خلوت خانہ میں تشریف لاتے تھے اور عالم باطن سے جو کچھ احقر پر وارد ہوتا تھا وہ مفصل حضرت شیخ کے سامنے

بیان کرتا تھا۔

آپ قطب وقت تھے حضرت مخدوم قبلہ گاہی (حضرت شیخ العالم) نے عالم معاملہ میں اس فقیر کو بتا دیا تھا کہ میرا بیٹا شیخ حمید قطب وقت ہے۔ جب یہ عاصی (عبدالرحمن چشتی) خلوت سے باہر آیا تو آپ نے خرقہ خلافت مع امانت خواجگان چشت عطا فرمایا اور فقیر کے حال پر بہت توجہ فرمائی آپ نے فرمایا جو کچھ تجھے ملا ہے سب شیخ احمد عبدالحق قدس سرہ کے حکم سے ملا ہے کیونکہ ہمارے مشائخ کا سلسلہ تجھ سے روشن ہوگا۔ اس وقت خواجگان چشت کی ولایت تمہارے سپرد کر دی گئی ہے اب اپنے گھر میں بیٹھ کر اللہ تعالیٰ کے حکم سے ولایت تقسیم کرتے رہو اور تجھے یہ کام مبارک ہو۔ اس عنایت بے پایاں کا کس زبان سے شکر ادا کروں۔

کچھ عرصہ کے بعد یعنی جہانگیر بادشاہ کے ایام سلطنت میں جمادی الاول کی دو تاریخ ۱۰۳۲ھ کو آپ نے وصال فرمایا اور اپنے جد بزرگوار کے پہلو میں بمقام ردولی دفن ہوئے۔ (مرآۃ الاسرار صفحہ ۱۱۶۶/۱۱۶۷)

شیخ الواصلین حضرت شیخ سلیم چشتی قدس سرہ سجادہ نشین ہفتم حضرت شیخ العالم قدس سرہ

آپ قطب الوقت حضرت شیخ حمید قدس سرہ کے فرزند اقبال مند ہیں۔ والد گرامی کی وفات کے بعد مسند ارشاد پر متمکن ہوئے۔ صورت و سیرت میں والد ماجد کے عکس جمیل اور علم و فضل میں یگانہ روزگار تھے آپ کی تعلیم و تربیت والد گرامی کی خصوصی نگرانی میں ہوئی۔ حضرت شیخ عبدالرحمن چشتی نے بھی آپ کی روحانی تربیت میں حصہ لیا اور ان کے ساتھ آپ نے کچھ دن سیر و سیاحت بھی فرمائی۔

صاحب بحر ذخار لکھتے ہیں:

حضرت شیخ سلیم ردولوی، وہ کامل و وحید حضرت شیخ سلیم خلیفہ شیخ حمید مجاہدات و مشاہدات ترک و تجرید، بذل و انکسار اور ارشاد و ہدایت میں بے نظیر زماں تھے۔ امانت اجداد و جانشینی حضرت احمد عبدالحق کو شیخ حمید نے اشارہ کرتے ہوئے ان کو جانشین فرمایا اور یہ سب عنایت شیخ احمد عبدالحق کے حکم کے مطابق ہوئی۔ بی بی رابعہ ان کی اہلیہ..... حضرت رابعہ بصری کی طرح کم کمالات نہیں رکھتی تھیں۔

ظاہر میں اپنے والد اور باطن میں اپنے جد بزرگوار سے فیض اور تلقین حاصل کر کے سیر سلوک میں کمال حاصل کیا تھا اور حضرت شیخ احمد عبدالحق (یعنی) اپنے دادا کی زیارت کے لئے ایک علیحدہ در بنایا تھا جو ابھی بھی ان کے نام سے مشہور ہے۔ (بحر ذخار ردو صفحہ ۱۰)

حضرت شیخ عبدالرحمن چشتی قدس سرہ کا شاہی دربار میں آنا جانا شہنشاہ جہانگیر ہی کے زمانہ سے تھا لیکن جب شاہ جہاں تخت حکومت پر بیٹھا تو اس نے حضرت شیخ کو اپنے خاص اور معتمد

مصاحبین میں شامل کر لیا۔ چونکہ حضرت شیخ کے مرشد حضرت شیخ حمید بادشاہ جہانگیر کے معتمد عالی تھے اس خصوصی نسبت کی وجہ سے بادشاہ ان سے مزید محبت فرماتے تھے۔ چنانچہ سلطان شاہ جہاں کی گزارش پر ایک بار حضرت شیخ عبدالرحمن چشتی اپنے مرشد زادے حضرت شیخ سلیم قدس سرہ کو شاہی دربار تک لے گئے۔ جب یہ دونوں حضرات پہنچے اس وقت بادشاہ کے پاس علماء و فضلا کی ایک جماعت موجود تھی۔ حضرت شیخ عبدالرحمن چشتی نے جب تعارف کراتے ہوئے یہ کہا کہ یہ دستگیر بے کساں شیخ العالم شیخ احمد عبدالحق ردولوی قدس سرہ کے فرزند و سجادہ نشین حضرت شیخ سلیم چشتی ہیں تو بادشاہ نے تخت سے اتر کر آپ کی تعظیم کی اور تمام علماء فضلا نے آپ کی دست بوسی فرمائی۔ پھر رخصتی کے وقت بادشاہ نے شاہی نذر پیش کی جسے آپ نے حاجتمندوں میں تقسیم فرمادیا (از مخطوطات)

عمر کے آخری حصہ میں آپ نے ماسوالہ کے ہر چیز سے قطع تعلق کر لیا اور بالکل گوشہ نشین ہو گئے اور ایک مدت تک رشد ہدایت کا فریضہ انجام دینے کے بعد اپنے لائق و فائق فرزند عالی ہمت حضرت شیخ محمد عارف ثانی کو بحکم شیخ العالم سجادہ نشین نامزد کر کے اس دار فانی سے رخصت ہو گئے۔ آپ بھی حضرت شیخ العالم علیہ الرحمہ کے جوار فیض میں آسودہ خاک ہیں مگر مرقہ مقدس غیر معلوم ہے۔

سراج السالکین حضرت شیخ محمد عارف ثانی عرف شیخا پیر قدس سرہ سجادہ نشین ہشتم حضرت شیخ العالم قدس سرہ

آپ کی زندگی اپنے اسلاف کی چلتی پھرتی تصویر تھی۔ آپ بڑی عالمانہ شان اور رؤیائے جاہ و جلال کے مالک تھے ظاہری و باطنی تعلیم و تربیت والد گرامی ہی سے حاصل کی اور جملہ علوم عقلیہ و نقلیہ سے بہرہ ور ہوئے پھر ریاضت و مجاہدہ میں ایسی محنت شاقہ کی کہ عالم معاملہ میں حضرت شیخ العالم نے فرمایا ”اے بیٹے ہمارے ہوتے ہوئے تمہیں کس بات کا غم ہے؟“ چنانچہ آپ چلہ گاہ سے باہر تشریف لائے تو والد گرامی کے حلقہ تربیت میں اس وقت خانقاہ میں جو مریدین تھے ان میں آپ کی ولایت کا چرچا ہو چکا تھا۔

منقول ہے کہ حضور شیخ العالم اور شیخ عارف قدس سرہا عالم خواب میں آپ کے والد گرامی حضرت شیخ سلیم قدس سرہ سے فرمایا کہ تمہیں اللہ ایک ایسا فرزند نزیہ عطا کرے گا جو وقت کا ولی کامل ہوگا تم اس کا نام عارف رکھنا چنانچہ جب آپ کی پیدائش ہوئی تو آپ کے والد گرامی نے درویش و علماء کی خانقاہ میں دعوت کی اور فرمان شیخ العالم کے مطابق آپ کا نام شیخ محمد عارف ثانی رکھا اور بعد میں اسی نام سے آپ مشہور زمانہ ہوئے۔

والد ماجد کے وصال کے بعد مسند ارشاد و تبلیغ پر قدم رنجہ ہوئے اور خلق خدا کی ہدایت میں لگ گئے۔ حضور شیخ العالم کی خانقاہ اپنی متنوع خصوصیات کی وجہ سے دور دور تک شہرت پا چکی تھی۔ خاص طور سے سلسلہ چشتیہ صابریہ کے بزرگ اپنے مریدوں کو اس وقت تک خلوت نشینی کی اجازت نہ دیتے جب تک کہ بارگاہ شیخ العالم میں حاضر ہو کر نذر عقیدت نہ لٹائے اور سجادہ شیخ العالم کے زیر نگرانی ایک مخصوص چلہ نہ کھینچ لے۔ اس لئے آپ نے خانقاہ میں درس و تربیت کا

ایک باضابطہ نظام شروع کیا تاکہ ہر طالب اپنے مطلوب کا اہل بن سکے۔ چنانچہ آپ کسی مرید کی باطنی تربیت اس وقت تک شروع نہ فرماتے جب تک کہ وہ ظاہری علوم سے آراستہ نہیں ہو جاتا۔ بحر ذہن میں آپ کا مختصر تذکرہ اس طرح پیش کیا گیا ہے۔

وہ صاحب ضمیر عرش نظیر حضرت شیخ محمد عرف شیخا پیر خلف و خلیفہ شیخ سلیم و سجادہ نشین شیخ احمد عبدالحق کے ہیں۔ عظیم القدر ہستی، مستغنی مزاج دنیا و مافیہا سے بے نیاز صاحب خرق عادت تھے۔ ایک روز رونق افروز تھے حاکم ان کی ملاقات کیلئے حاضر ہوا اور بھولے سے سید فرید الدین خلیفہ شاہ امیر علی نقشبندی سے معانقہ کر کے نیاز مندی کا اظہار کیا۔ سید صاحب نے مضطرب ہو کر حضرت کی طرف اشارہ کیا کہ جانشین وہ ہیں جب حاکم آپ کی خدمت میں حاضر ہوا۔ آپ نے فرمایا اب آنے سے کوئی فائدہ نہیں ہے۔ اسی روز حاکم کی تبدیلی کا حکم اس کو مل گیا۔ (بحر ذہن خارا دو)

آپ کی وفات کے بعد آپ کے فرزند شیخ محمد اشرف عرف پیر اچھے مسند نشین شیخ العالم ہوئے آپ کا مزار بھی احاطہ شیخ العالم میں ہے۔

اشرف المشائخ استاذ الاساتذہ حضرت شیخ محمد اشرف چشتی عرف پیر اچھے قدس سرہ سجادہ نشین نہم حضرت شیخ العالم قدس سرہ

آپ کا اصل نام شیخ محمد اشرف ہے اور ”پیر اچھے“ کے لقب سے مشہور تھے۔ ابتدا ہی سے والد گرامی کے حلقہ درس میں داخل ہوئے اور تمام علوم و فنون پر کامل و متنگاہ حاصل کی۔ والد گرامی ہی کی نگرانی میں سلوک و تربیت کی تمام منزلیں طے کیں اور جب ظاہر و باطن سے خوب آراستہ ہو گئے تو والد گرامی نے حلقہ درس و تربیت آپ کے سپرد کر دیا اور بالکل خلوت نشین ہو گئے یہاں تک کہ ان کا وصال ہو گیا۔

مؤلف بحر زخار نے لکھا ہے:

وہ مسند خلافت سے مشرف حضرت شیخ محمد اشرف معروف بہ پیر اچھے خلف و خلیفہ شیخ محمد سجادہ نشین شیخ احمد عبدالحق تھے۔ ان کو مرتبہ معصومیت حق تعالیٰ سے عطا ہوا تھا اور اس کے جلووں میں مستغرق رہتے تھے اور مسائل کے سوال کبھی رد نہیں کرتے تھے۔ ان کا وجود ایثار و قربانی سے مملو تھا۔ (بحر زخار اردو صفحہ ۱۰)

یوں تو حضرت شیخ العالم رحمۃ اللہ علیہ کے ہر سجادہ نے خدمت خلق کے وہ جوہر لٹائے ہیں کہ اس کی نظیر صرف انہیں کے ہم اوصاف بزرگوں میں مل سکتی ہے مگر تاریخی اعتبار سے حضرت شیخ محمد اشرف رحمۃ اللہ علیہ کا دور سنہرہ دور میں شمار کیا جاتا ہے کیونکہ آپ نے خانقاہ کو صرف ایک خانقاہ نہیں رہنے دیا بلکہ اس میں مدرسہ کا رنگ و بو بھی پیدا کر دیا اور والد گرامی نے جو حلقہ درس

مریدوں کی تربیت کے لئے قائم فرمایا تھا آپ نے اسے کمال کی اس معراج تک پہنچا دیا کہ ہر طرف اس کا ڈنکا بج گیا اور تشنگانِ علوم و معرفت اس طرف متوجہ ہونے لگے۔

تاجدارِ قادریہ فرزندِ رسول سید السادات حضرت شیخ سید عبدالرزاق بانسوی رحمۃ اللہ علیہ بھی ان متلاشیانِ علوم میں سے ایک تھے جنہوں نے تحصیل علم کے لئے ردولی کے قصد سے رخت سفر باندھا تھا مگر قدرت کو کچھ اور ہی منظور تھا کیوں کہ اسی راستے میں ایک مجذوب نے نہ جانے کیا بات پلائی کہ پھر کسی درس گاہ کا منہ دیکھنے کی انہیں نوبت ہی نہ آئی لیکن فضل و کمال میں وہ درجہ رکھتے تھے کہ استاذ الہند حضرت ملا نظام الدین فرنگی محلی، ملا کمال الدین فرنگی محلی اور ملا عبدالحق فرنگی محلی جیسے علم و فن کے کوہِ ہمالیہ ان کی غلامی کو اپنی سر بلندی کا طرہ یقین کرتے تھے۔

حضرت سید السادات کے قصدِ ردولی شریف کے واقعہ کو مولانا محمد رضا فرنگی محلی نے ان الفاظ میں بیان کیا ہے کہ ”حضرت سید شاہ عبدالرزاق بانسوی..... کم عمری میں اپنے نانہالی وطن بانسہ (ضلع بارہ بنکی) سے برائے تعلیم و تعلم ردولی (ضلع بارہ بنکی/موجودہ ضلع فیض آباد) بھیجے گئے تھے راستہ میں ایک درویش سیاح سے ملاقات نے ان کے سفر کی سمت بدل دی اور پڑھنے پڑھانے سے دستبردار ہو کر اس منزل کی طرف قدم بڑھا دیئے جہاں سے انہیں وہ فرض انجام دینا تھا جو انہیں تفویض کیا گیا تھا۔“ (بانی درس نظامی ملا نظام الدین صفحہ ۲۳۸)

کچھ آگے چل کر اسی واقعہ کو مزید وضاحت کے ساتھ یوں لکھتے ہیں:

جب زمیندار سید عبدالرحیم کے اس صاحبزادے (سید عبدالرزاق بانسوی قدس سرہ) کی ولادت ہوئی۔ جس کی نشو و نما زمیندارانہ ماحول میں ہوئی اور قرآن شریف و ابتدائی نوشت و خواند کے بعد مزید تعلیم کی غرض سے یہ صاحب زادے بانسہ سے قصبہ ردولی (ضلع بارہ بنکی) کے لئے ایک ملازم کے ہمراہ روانہ کئے گئے۔ اس وقت صاحب زادے کی عمر دس گیارہ سال کی تھی۔ راستہ میں ملازم نے ان کو ایک درخت کے نیچے یہ کہہ کر بٹھا دیا کہ وہ قریب کے گاؤں سے جہاں اس کی رشتہ داری ہے کچھ کھانے کا سامان لے کر ابھی آتا ہے وہ وہاں رنگ رلیوں میں اس طرح کھو گیا کہ قریب شام کسمن صاحب زادے کو تنہائی کا خوف پریشان کرنے لگا۔ غیبی امداد کے طور پر ایک

سیاح دُرولیش شاہ عنایت اللہ ادھر آگئے اور ہراس و پریشانی میں مبتلا نو عمر بچے کو ڈھارس دلائی اور پوچھا کہ یہ کونسی کتاب لئے بیٹھے ہو؟ صاحبزادے نے جواب دیا۔ ”یوسف زلیخا“ درویش نے جواب دیا تمہیں اس سے کیا سروکار کہ یوسف حسین و جمیل تھے اور زلیخا ان پر فریفتہ و شیدا؟ اللہ تعالیٰ نے تمہیں اپنے کام کے لئے خلق کیا ہے۔“

درویش کے ان الفاظ نے صاحبزادے پر جادو کا سا اثر کیا علاوہ اور امور باطنہ کے جو اس دُرولیش کی مختصر صحبت میں سید صاحب کو حاصل ہوئے، انہوں نے علوم ظاہری سے دست برداری اختیار کر لی اور دکن کی سمت چلے گئے اس لئے کہ درویش نے چلتے وقت وعدہ کیا تھا کہ دوبارہ ملاقات دکن میں ہوگی۔ (ایضاً صفحہ ۲۴۴)

مندرجہ بالا واقعہ کو یہاں ذکر کرنے کا مقصد یہ ہے کہ حضرت سید عبدالرزاق بانسوی رحمۃ اللہ علیہ جب تحصیل علم کے لئے ردولی بھیجے گئے تو اس وقت ردولی میں کون سی درسگاہ تھی اور وہ کس فاضل وقت کا زمانہ تھا؟ ظاہر ہے کہ اس وقت خانقاہ حضرت شیخ العالم ہی وہ واحد درسگاہ رہی ہوگی جس میں علوم ظاہرہ و باطنہ کے ساغر چھلکتے ہوں گے۔ کیونکہ ردولی کی تاریخ میں خانقاہ حضرت شیخ العالم کے علاوہ اس سے قبل یا بعد نہ کسی خانقاہ کا پتہ چلتا ہے اور نہ کسی قدیم درسگاہ کا۔ اور یہاں باضابطہ درس و تدریس کا آغاز بھی سجادگان حضرت شیخ العالم کا ہی رہین منت ہے۔ اس بات سے کسی کو انکار نہیں ہونا چاہئے۔ البتہ اشرف العلماء، حضرت شیخ محمد اشرف رحمۃ اللہ علیہ کا عہد ان سب لوگوں میں عہد زریں کہلاتا ہے۔

لیکن اس بات کا ہمارے پاس اگرچہ کوئی قطعی ثبوت نہیں کہ حضرت سید صاحب کو جب ردولی کے قصد سے روانہ کیا گیا تو اس وقت یہاں شیخ محمد اشرف ہی استاذ وقت اور شیخ زمانہ تھے تاہم قرائن و قیاس سے یہی ظاہر ہے کہ وہ دور حضرت شیخ محمد اشرف قدس سرہ کا ہی تھا کیونکہ حضرت سید صاحب عالم جوانی میں جب بارگاہ شیخ العالم میں حاضری کی غرض سے تشریف لائے تو اس وقت حضرت شیخ پیر بساوان ابن شیخ محمد اشرف سجادہ نشین تھے (سید صاحب کی آمد کا واقعہ حضرت پیر بساوان رحمۃ اللہ علیہ کے ذکر میں آگے آرہا ہے۔)

حضرت شیخ محمد اشرف رحمۃ اللہ علیہ عالمانہ وقار اور درویشانہ صفات کے سنگم تھے۔ طبعاً سید ملنسار خلیق کم گو، بادیب، شفیق اور ہنس مکھ مگر بارعب تھے آپ کے عادات و اطوار سے ہی متاثر ہو کر سب چھوٹے بڑے آپ کو ”پیر اچھے“ کے لقب سے یاد کرتے تھے جو بعد میں آپ کے نام کا لاحقہ بن گیا۔

عبادت و ریاضت، زہد و قناعت اور تقویٰ و طہارت میں آپ اپنے اسلاف کے نمونہ تھے، صاحب کشف و کرامت ہونے کے ساتھ ساتھ تربیت مریداں میں ید طولی رکھتے تھے لیکن ہر خواہشمند کو مرید نہیں کرتے تھے۔

جب تک خدائے تعالیٰ نے چاہا آپ سے دین متین کا کام لیا آپ کے ذریعہ بے شمار لوگوں کو دین حق کا فیض پہنچا اور سلسلہ بہت مستحکم ہوا پھر عمر طبعی پوری ہونے کے بعد آپ کا وصال ہو گیا۔ آپ بھی احاطہ حضرت شیخ العالم میں مدفون ہیں۔ آپ کے بعد آپ کے صاحبزادے حضرت شیخ محمد پیر بساوان مسند سجادگی پر فائز ہوئے۔

بحرذخار کے مطابق آپ کا وصال دوران سیاحت ہوئی ہے جیسا کہ اس میں لکھا ہے کہ اپنی حیات مبارک میں اپنے بڑے صاحبزادے پیر بساوان کو پیروں کی ساری امانت سپرد کر کے اور خرقہ سجادگی ان کو پہنا کر اپنا قائم مقام بنایا اور خود سیر کے لئے روانہ ہو گئے اور اسی دوران ان کا انتقال ہو گیا۔ (بحرذخار اردو قلمی صفحہ ۱۰)

شیخ اکامین حضرت شیخ محمد عطاء اللہ عرف پیر بساون قدس سرہ سجادہ نشین دہم حضرت شیخ العالم قدس سرہ

آپ حضرت شیخ محمد اشرف رحمۃ اللہ علیہ کے فرزند عالی وقار ہیں۔ والد گرامی کی وفات کے بعد حضرت شیخ العالم قدس سرہ کی مسند سجادگی پر تشریف فرما ہوئے۔ اور گم گشتگان راہ کی ہدایت اور رہنمائی میں ہمہ تن مصروف ہو گئے۔

والد گرامی ہی کے زیر سایہ آپ نے علوم ظاہرہ و باطنہ کی تکمیل کی اور مقامات و مراحل سلوک طے کیا مگر مسند سجادگی کو سنبھالنے کے بعد آپ پر حال کا غلبہ رہنے لگا یہاں تک کہ جب دریافت کیا جاتا کہ آپ کو کسی چیز کی ضرورت تو نہیں ہے؟ تب اپنی ضرورت سے آگاہ کرتے۔ منقول ہے کہ آپ زبردست کشف و کرامت کے مالک تھے۔ ایام عرس میں آپ سے عجیب و غریب شان کا ظہور ہوتا تھا اور سخاوت و فیاضی دو بالا ہو جاتی تھی۔

سماع کا اعلیٰ ذوق رکھتے تھے چنانچہ بیان کیا جاتا ہے کہ ایام عرس میں سماع کے دوران آپ پر اکثر ایسی کیفیت طاری ہو جاتی کہ دیکھنے والوں کو یہ اندیشہ ہوتا تھا کہ شاید آپ کی روح پرواز کر گئی ہے۔

جناب مبین احمد صاحب مرحوم اپنے ایک نامکمل مسودہ میں لکھتے ہیں کہ آپ کے والد گرامی کی قائم کردہ درس گاہ کا آپ کے زمانہ میں کیا حال ہوا پتہ نہیں چلتا ہے البتہ اپنے صاحبزادے شیخ احمد زماں کو بچپن ہی سے خود پڑھاتے تھے اور گاہے بگاہے ریاضت و مجاہدہ بھی کراتے تھے۔

سید السادات حضرت سید عبدالرزاق بانسوی رحمۃ اللہ علیہ کے ردولی کا سفر تو اس وقت ادھورارہ گیا تھا جب وہ تحصیل علم کی غرض سے تشریف لا رہے تھے جیسا کہ ان کا واقعہ اوپر مذکور ہوا

مگر جس زمانے میں وہ فیضان شیخ العالم سے شاد کام ہوئے وہ آپ ہی کا مقدس دور فیض بخش تھا۔ بحر ذخا میں لکھا ہے:

پیر بساون بھی بہت صاحب کمال تھے۔ افادت خاں جو ردولی کے باشندہ تھے اور دہلی میں مقیم تھے ان کو خواہش پیدا ہوئی کہ مرید ہو جائے۔ رات کو روضہ مزار شیخ احمد عبدالحق کو خواب میں دیکھا۔ چاہا کہ اندر داخل ہوا اور زیارت سے مشرف ہو لیکن ہیبت طاری ہونے کے سبب ناکام رہا آخر خاک بوسی کی تمنا کا اظہار کیا۔ شیخ احمد عبدالحق نے ظاہر ہو کر ارشاد فرمایا کہ اس مکان کا آئینہ میرا فرزند پیر بساون ہے بغیر اس کے وسیلے کے تم یہاں تک نہیں پہنچ سکتے۔

اور شاہ عبدالرزاق بانسوی کو (بھی) اپنے مزار کی مستعمل چادر پیر بساون کی معرفت عطا فرمائی۔

حضرت مولانا مفتی ابوالعرفان محمد نعیم الحلیم قادری فرنگی محلی مدظلہ بحر ذخا کے حوالہ سے اس واقعہ کو یوں تحریر کرتے ہیں۔ ”حضرت مخدوم شاہ احمد عبدالحق رحمۃ اللہ علیہ نے فیض باطنی کے ذریعہ اپنی درگاہ کے سجادہ نشین حضرت پیر بساون بن شیخ محمد اشرف پیر کو حکم دیا کہ روضہ مبارک کی مستعملہ چادر حضرت شاہ عبدالرزاق بانسوی رحمۃ اللہ علیہ کو عطا فرمائی جائے اور ان کو باطنی فیض سے سرخرو کیا جائے لہذا وہ چادر مبارک سید صاحب کو عطا فرمائی گئی۔ (جہان حق)

حضرت سید عبدالرزاق بانسوی رحمۃ اللہ علیہ کی جلیل القدر شخصیت اہل علم پر پوشیدہ نہیں مگر بارگاہ شیخ العالم سے ان کا حضرت پیر بساون کے ذریعہ مستفیض ہونا حضرت پیر بساون کے مقام ارفع و اعلیٰ کا پتہ دیتا ہے۔

آپ کا وصال کب ہوا یہ کسی نے نہیں ذکر کیا البتہ قرآن سے پتہ چلتا ہے کہ آپ کا وصال بارہویں صدی ہجری کے آخر یا تیرہویں صدی ہجری کے ابتدائی حصہ میں ہوا۔ آپ بھی حضرت شیخ العالم رحمۃ اللہ علیہ کے احاطہ میں محو آرام ہیں آپ کے بعد آپ کے صاحب مراتب فرزند حاجی الحرمین شاہ احمد زماں قدس سرہ سجادہ نشین ہوئے۔

بحر ذخا میں مرقوم ہے:

آخر وقت میں ساری امانت اور اجداد کی نعمت خاص حاجی الحرمین شاہ احمد زماں..... کو عطا فرمائی اور خرقہ جانشینی شیخ احمد عبدالحق ان کو پہنا کر اپنا قائم مقام بنایا اور تین سال کے بعد جوار رحمت میں جاگزیں ہو گئے۔ (بحر ذار اردو صفحہ ۱۰)

شیخ الدھر حاجی الحرمین حضرت شاہ احمد زماں قدس سرہ سجادہ نشین یازدہم حضرت شیخ العالم قدس سرہ

حضرت شیخ احمد زماں قدس سرہ اپنے والد ماجد حضرت شاہ پیر بساؤن قدس سرہ کے وصال کے بعد حضرت شیخ العالم قدس سرہ کے منصب سجادگی پر فائز ہوئے۔ آپ صورت و سیرت میں اپنے اسلاف کرام کے آئینہ دار تھے۔ علم و فضل، تقویٰ و طہارت اور زہد و قناعت میں اپنے معاصرین پر فائق تھے۔ غالباً تمام علوم ظاہرہ و باطنہ اپنے والد سے ہی اکتساب کیا تھا۔ آپ کے تفصیلی حالات تلاش بسیار کے باوجود دستیاب نہ ہو سکے البتہ صاحب نور القلوب کے مطابق آپ نے حرمین شریفین کے علاوہ دیگر مقامات مقدسہ کی زیارت کی اور بے شمار اولیاء اللہ سے کسب فیض کیا اور صاحب بحر ذار کے مطابق۔ شاہ احمد زماں نے بڑی بزرگی اور کمالات کے ساتھ مسند خلافت کو رونق بخشی۔ (بحر ذار صفحہ ۱۱)

نوابان اودھ ابتدا ہی سے حضور شیخ العالم اور ان کے سجادگان کے قدردان رہے چنانچہ نواب شجاع الدولہ اور نواب آصف الدولہ نے متعدد مواضع اور درگاہ شریف کے اخراجات وغیرہ بطور نذر آپ کو پیش کئے۔

جناب مبین احمد صاحب لکھتے ہیں: بادشاہ وقت نواب شجاع الدولہ نے ۲۹ شوال ۱۱۸۶ھ اور نواب آصف الدولہ صاحب نے ۲۳ محرم الحرام ۱۱۹۰ھ اور ۳ رزی قعدہ ۱۱۹۳ھ میں شاہ احمد زماں سجادہ نشین درگاہ کے حق میں متعدد مواضع کے فرامین (سندیں) دیئے۔ معافیاں اخراجات درگاہ وغیرہ کے لئے دیں (شخصیت و سیرت صفحہ ۲۷۷)

حضرت شاہ احمد زماں قدس سرہ جب تک بقید حیات رہے فیضان سلسلہ و مشائخ کو عام کرتے رہے۔ بالا خرع طبعی پوری فرمانے کے بعد اپنے ولی صفت فرزند حضرت شاہ فقیر احمد قدس سرہ کو فرمان حضور شیخ العالم کے مطابق خرقة سجادگی عطا کیا اور اس دار فانی سے دار بقا کی طرف کوچ کر گئے۔

شیخ السالکین محب الفقراء حضرت شیخ فقیر احمد قدس سرہ سجادہ نشین دوازدهم حضرت شیخ العالم قدس سرہ

جامع الفضائل والکمالات، منبع جود و عنایات سراج السالکین حضرت شیخ فقیر احمد بن شیخ احمد زماں قدس سرہ اپنے والد گرامی کے پردہ فرمانے کے بعد مسند سجادگی پر فائز ہوئے اور خلق کی خدا کی حاجت روائی میں مصروف ہوئے۔

آپ علم و عمل اور تقویٰ اور پرہیزگاری میں اپنے ابا و اجداد کے مظہر کامل تھے، عبادت و ریاضت اور غرباء پروری محبوب ترین مشاغلہ میں تھیں۔

روحانیت کا یہ عالم تھا کہ حضور شیخ العالم رحمۃ اللہ علیہ اگر کسی کو عالم مکاشفہ میں کچھ ارشاد کرتے تو آپ بغیر بتائے اس شخص پر یہ ظاہر کر دیتے کہ شیخ العالم نے تم سے یہ فرمایا۔ اس دور کے صوفیاء و مشائخ اور خانقاہی سجادگان آپ کے ادب و احترام میں مبالغہ کرتے اور عرس کے ایام میں حاضر ہو کر آپ سے شرف نیاز حاصل کرتے۔

عمدة الواصلین حضرت مولانا سید امجد علی قادری صابری لکھنوی جو آپ کے ہم زمانہ بزرگ تھے۔ ان کے ملفوظات کا مجموعہ جو نور القلوب سے موسوم ہے اور ابھی غیر مطبوعہ ہے اس میں ان کا ایک واقعہ درج ہے جس سے آپ کے کمالات بھی ظاہر ہوتے ہیں۔ ذیل میں ہم اس کا اردو میں خلاصہ پیش کرتے ہیں۔

حضرت مولانا امجد علی فرماتے ہیں کہ ایک بار عرس حضرت شیخ العالم قدس سرہ میں حاضر ہوا۔ حضرت شاہ فقیر احمد صاحب جو کہ حضرت شیخ العالم کے فرزند و سجادہ نشین ہیں۔ انہوں نے میری دعوت کی اور محفل میں طلب فرمایا۔ میں نے ان کی دعوت پر محفل میں شرکت کی اور چند

اصحاب جناب رحم علی، مومن خاں، مرزا محمد علی وغیرہ کے ساتھ مزار شریف پر حاضر ہوا قدموں میں بوسہ دیا اور فاتحہ پڑھ کر قیام گاہ واپس آ گیا۔ یہاں واپس آنے کے بعد ہم لوگ مراقبہ میں چلے گئے۔ جناب شیخ رحم علی جن کو حضرت شیخ العالم سے حضوری کی بڑی قوی نسبت حاصل ہے اور کئی بار عالم مکاشفہ میں زیارت سے بہرہ مند بھی ہو چکے ہیں اچانک ان پر استغراقی کیفیت طاری ہو گئی اور وہ مغلوب الحال ہو گئے۔ اسی بیخودی کے درمیان حق سبحانہ تعالیٰ نے ان کی دیدہ بصیرت پر حضرت شیخ العالم کا جمال جہاں آری بے نقاب فرمادیا۔ چنانچہ وہ کیا دیکھتے ہیں کہ حضور شیخ العالم مزار شریف کی چادر اور گلوں سے لدے ہوئے باہر تشریف لائے اور فرمایا کہ رحم علی! فقیر احمد غسل کر رہا ہے امجد علی خاں سے بھی کہو کہ غسل کر کے میری قبر پر حاضر ہو میں نے اس کے لئے دستار اور خلعت رکھا ہے۔

رحم علی خاں نے جب حضرت شیخ العالم کی زبان فیض ترجمان سے یہ بات سنی تو دوڑتا ہوا حضرت شاہ فقیر احمد سجادہ نشین کو پورا واقعہ گوش گزار کر دیا۔ اس پر حضرت شاہ فقیر احمد نے فرمایا کہ امجد علی واللہ تمہارے لئے دستار و خلعت رکھی ہوئی ہے۔ پھر مزار شیخ العالم میں حاضر ہو کر خلعت و توشہ ساری چیزیں دینے کے بعد حضرت شاہ فقیر احمد نے اشدبار آنکھوں کے ساتھ ارشاد فرمایا کہ حضرت شیخ العالم قدس سرہ نے مجھ سے پہلے ہی فرمادیا تھا کہ یہ دستار و خلعت امجد علی خاں کے لئے ہے۔ (مخلص نور القلوب فارسی قلمی)

اس واقعہ سے بآسانی اندازہ لگایا جاسکتا ہے کہ حضرت شاہ فقیر احمد قدس سرہ عالم روحانی میں کتنا مضبوط پایہ رکھتے تھے۔ مولانا امجد علی قادری لکھنوی نے آپ کو ان الفاظ سے یاد کیا ہے۔ قدوة العارفین زبدة السالکین صاحبزادہ جہاں و جہانیاں مرشدزادہ عالم و عالمیاں کاشف اسرار محمدی سجادہ نشین مسند احمدی حضرت شاہ فقیر احمد سلمہ اللہ تعالیٰ (ایضاً)

آپ کی تاریخ وصال معلوم نہ ہو سکی۔ آپ نے اپنے بعد بحکم شیخ العالم خود کے فرزند ارجمند حضرت شاہ علی احمد رحمۃ اللہ علیہ کو اجازت و خلافت دے کر سجادہ نشین متعین فرمایا اور ذات حق میں مستغرق رہتے ہوئے واصل بحق ہو گئے۔

شیخ الشیوخ ولی کبیر حضرت شیخ علی احمد قدس سرہ سجادہ نشین سینر دہم حضرت شیخ العالم قدس سرہ

اصدق الصادیقین از ہد الزہدین شیخ الشیوخ والکاملین حضرت شیخ شاہ حاجی علی احمد قدس سرہ اپنے والد حضرت مخدوم شیخ فقیر احمد قدس سرہ کے بعد دستگیر بیکساں حضرت شیخ العالم قدس سرہ کے سجادہ نشین ہوئے۔ آپ کے تفصیلی حالات دستیاب نہ ہو سکے تاہم جناب مبین احمد صاحب کے مطابق ابتداً تحصیل علوم کے لئے کہیں باہر تشریف لے گئے مگر جملہ علوم و فنون کی تکمیل والد گرامی سے ہی کی اور اشغال و مراحل باطنہ بھی والد ہی نے طے کرایا۔

بچپن ہی سے انتہائی کریم النفس اور شریف الطبع تھے۔ زیادہ تر وقت اپنے جد امجد حضرت شیخ العالم قدس سرہ کے آستانہ پر گزارتے اور اکثر و بیشتر بحر مراقبہ و مکاشفہ میں مستغرق رہتے۔ مولانا امجد علی قادری لکھنوی جو وقت کے بڑے زبردست بزرگ تھے اور حضرت شیخ العالم قدس سرہ کی ذات سے ان کا روحانی معاملہ بڑا قوی تھا ان کو سلسلہ صابریہ احمدیہ میں خلافت و اجازت حضرت شاہ فقیر احمد رحمۃ اللہ علیہ سے حاصل تھی لیکن اس کا واسطہ و ذریعہ حضرت شاہ علی احمد رحمۃ اللہ علیہ ہی بنے۔ اس کا پس منظر حضرت مولانا امجد علی صاحب اس طرح بیان کرتے ہیں۔

حضرت میاں علی احمد فرزند ارجمند حضرت میاں فقیر احمد احمدی ستون مقبرہ حضرت شیخ العالم کو پکڑ کر کھڑے ہیں۔ غلبہ شوق میں میں نے ان کا دست مبارک پکڑ کر اپنی طرف کھینچا اور عرض کیا کہ حضرت شاہ فقیر احمد صاحب سے کہئے کہ اجازت سلسلہ چشتیہ صابریہ احمدیہ بلا واسطہ حضرت شیخ العالم سے حاصل ہوا لیکن باطن کے لئے ظاہر ضروری ہے لہذا سلسلہ عالیہ

احمد سجادہ نے نماز پڑھی بعد نماز حضرت مخدوم نے درگاہ کا رخ کیا اور نظر سے اوجھل ہو گئے۔ (شخصیت اور سیرت)

آپ اپنے اسلاف و سلسلہ کے فیضان کو عام و تمام کرتے رہے حتیٰ کہ جوار رب قدیر میں تشریف لے گئے۔ آپ کی تاریخ وصال مجہول ہے۔ مزار شریف احاطہ شیخ العالم میں سرچشمہ فیض بنا ہوا ہے۔ آپ کے بعد آپ کا فرزند ظفر مندرویش حق حضرت شاہ درویش احمد صاحب مسند سجادگی پر جلوہ فگن ہوئے۔

احمدیہ کی اجازت مجھے لکھ کر عطا فرمادیں۔ ابھی آستانہ پر حضرت شاہ علی احمد صاحب سے یہ مدعا عرض کر کے باہر نکلا ہی تھا کہ حضرت میاں شاہ فقیر احمد سلمہ اللہ تعالیٰ نے سلسلہ عالیہ چشتیہ صابریہ احمدیہ لکھ کر بطور اجازت عطا فرمادی اور کلاہ و چادر میرے سر پر رکھ کر ارشاد فرمایا کہ حضرت شیخ العالم قدس سرہ سے آپ کو اجازت باطن طور پر تھی اور اس فقیر نے آپ کو ظاہری اجازت دی۔ (مخلص از نور القلوب فارسی قلمی)

حضور شیخ العالم سے آپ کا روحانی تعلق اس قدر قوی تھا کہ حالت بیداری میں آپ حضرت شیخ العالم سے معاملات روحانی کا فیض اٹھاتے جب کہ دوسرے لوگ مہینوں بلکہ برسوں مراقبہ اور چلہ کشی کرنے کے بعد اس نعمت عظمیٰ سے سرفراز ہوتے۔ اس سلسلے میں حضرت مولانا عبد الرحمن لکھنوی رحمۃ اللہ علیہ کے ایک مرید مولانا مرزا خدا بخش مہونہ نے ایک واقعہ بیان کیا ہے جو بارگاہ شیخ العالم میں چلہ کشی کے دوران انھیں پیش آیا تھا۔

شاہ مبین احمد فاروقی رقمطراز ہیں۔ تیسرا چلہ انہوں نے درگاہ شریف کی مسجد میں شروع کیا بیس دن گزرے تھے کہ تہجد کے وقت مراقبہ میں بیٹھے ہوئے تھے کہ کسی نے ان کا شانہ ہلا کر کہا ”اذان کہو“ انہوں نے جواب دیا آپ بھی مسلمان ہیں، آپ ہی اذان کہہ دیجئے اتنے میں شاہ علی احمد سجادہ نشین آگئے اور فرمایا خبردار! تم کو معلوم ہے کہ تم کس سے شرف گفتگو حاصل کر رہے ہو؟ انہوں نے پوچھا کہ کون ہیں؟ جواب دیا کہ حضرت شیخ العالم رحمۃ اللہ علیہ ہیں۔

انوار الرحمن کی عبارت یہ ہے۔ شاہ علی احمد سجادہ در آنجا رسیدہ فرمودند خبردار! با کدام کس کلام میکنی؟ پرسیدم کیست؟ فرمودند حضرت شیخ العالم رحمۃ اللہ علیہ ہستند (انوار الرحمن فارسی صفحہ ۲۹۷)

مرزا خدا بخش بدحواس ہو کر حضرت مخدوم کے قدموں پر گر پڑے، حضرت مخدوم صاحب نے ان کی پشت پر دست حق پرست رکھ کر فرمایا خوف مت کرو اذان کہو۔ حسب الحکم انہوں نے اذان کہی، حضرت مخدوم نے امامت فرمائی۔ وہ اور علی

شیخ العارفین رئیس المتقین حضرت شاہ درویش احمد صاحب قدس سرہ سجادہ نشین چہار دہم حضرت شیخ العالم قدس سرہ

ماہر حق سناش حامل اوصاف درویشاں صدر بزم صوفیا و عالماں شیخ القانین رئیس المتقین
حضرت شیخ شاہ درویش احمد احمدی اپنے وقت کے اولیاء کاملین میں سے تھے۔
والد گرامی حضرت شاہ علی احمد قدس سرہ کے وصال کے بعد جانشین و مسند نشین سرکار عالمپناہ
حضرت شیخ العالم قدس سرہ ہوئے۔

آپ بڑے قوی التصرف اور عالی ہمت واقع تھے۔ زبان و نگاہ میں بلا کی تاثیر تھی اور جس
کے لئے جو دعا کر دیتے مقبول بارگاہ ہوتی۔

آپ علماء و فضلاء کی بڑی قدر کرتے اور علماء بھی آپ کے حضور خراج محبت و احترام پیش
کرنا اپنی سعادت سمجھتے۔ بالخصوص علماء فرنگی محل لکھنؤ آپ کو بہت محبوب رکھتے تھے۔ یوں تو علماء
فرنگی محل کو شروع ہی سے حضرت شیخ العالم اور ان کے سجادگان سے ایک جذباتی لگاؤ تھا لیکن
استاذ الاساتذہ حضرت مولانا نور الحق فرنگی محلی و مولانا ظہور اللہ فرنگی محلی وغیرہ بزرگوں نے بارگاہ
شیخ العالم سے اپنی خصوصی وابستگی کا ثبوت پیش کرتے ہوئے اپنی درسگاہ سے فارغ ہونے والے
طلبہ کی دستار بندی عرس شیخ العالم میں حاضر ہو کر کرنے لگے۔

چنانچہ دنیائے سنیت کی دو عظیم ترین شخصیت خاتم الاکابر حضرت سیدنا شاہ آل رسول
مارہروی قدس سرہ اور سیف اللہ المسلمول معین الحق سیدنا شاہ فضل رسول قادری بدایونی قدس سرہ
کی تکمیل علوم طاہرہ کی دستار بندی آستانہ حضرت شیخ العالم میں ہوئی۔

اول الذکر کے تعلق سے مولانا عبدالحق رضوی لکھتے ہیں (آپ کو) ۱۲۲۶ھ میں حضرت

مخدوم شیخ العالم عبدالحق ردو لوی کے عرس مبارک کے موقع پر مشاہیر علماء و مشائخ کی موجودگی میں
دستار فضیلت سے سرفراز کیا گیا (تذکرہ مشائخ قادریہ برکاتیہ رضویہ ص ۳۶۹)

جبکہ ثانی الذکر کے تعلق سے علامہ عبدالحکیم شرف قادری لاہوری یوں رقمطراز ہیں۔

جمادی الاخریٰ ۱۲۲۸ھ کو حضرت مخدوم شاہ عبدالحق ردو لوی رحمۃ اللہ علیہ کے مزار کے سامنے
عرس کے موقع پر مولانا عبدالواسع لکھنوی، مولانا ظہور اللہ فرنگی محلی اور دیگر اجلہ علماء کی موجودگی
میں (آپ کی) رسم دستار بندی ادا کی (تاج الفحول نمبر ماہنامہ مظہر حق بدایوں ص ۶۸)

مذکورہ دونوں بزرگوں کا ذکر یہاں اس لئے کیا کیونکہ قیاس و قرائن سے یہی ظاہر ہوتا ہے کہ
وہ دور حضرت شاہ درویش احمد رحمۃ اللہ کا تھا اور بارگاہ شیخ العالم میں کوئی بھی تقریب حضرت سجادہ
نشین کی اجازت و شرکت کے بغیر کبھی کسی نے انجام دینے کی جرأت نہیں کی۔ خاص طور سے علماء
فرنگی محل تو اس باب میں سبقت لے گئے کہ حضرت شیخ العالم کے سجادوں کا جو اکرام و احترام ان
بزرگوں نے کیا دوسروں کے ہاں اس کی نظیر کم ہی ملے گی۔ اس لئے بہت ممکن ہے کہ آپ ہی نے
ان دونوں حضرات کے سر پر اپنے دست مبارک سے دستار بندی کی ہو جیسا کہ عرس کے ایام میں
دیکھا گیا کہ عوام و خواص حضرت صاحب سجادہ کے ہاتھوں ہی سے جملہ تبرک حاصل کرنا باعث
صد افتخار سمجھتے ہیں۔ واللہ تعالیٰ اعلم۔

الغرض اس بات سے حضرت سجادہ نشین کا علماء و مشائخ کے درمیان کیا وقار ہوتا ہے اس کا
ہلکا سا اندازہ لگایا جاسکتا ہے مگر بہر حال یہ انھیں حضرات کے لئے باعث سعادت ہے جو اس طرح
سے متمتع ہوتے ہیں۔

حضرت شیخ درویش احمد قدس سرہ اپنی پوری زندگی درویشانہ طرز پر ہی گذاری اور ایک طویل
عرصہ تک اہل عرفان کی انجمن میں شمع کی حیثیت سے روشنی بکھیرتے رہے۔ پھر حضرت شیخ العالم
قدس سرہ کے حکم کے بموجب اپنے فرزند صدر رشک انجمن حضرت شاہ التفات احمد احمدی کو سجادہ
نشین حضرت شیخ العالم اور اپنا قائم مقام منتخب فرما کر اس جہان فانی سے روپوش ہو گئے۔ آپ کی
آخری آرامگاہ بھی حضرت شیخ العالم کے جوار فیض رساں میں ہی ہے۔

ممدوح المشائخ مخدوم العلماء حضرت حاجی شاہ التفات احمد احمدی قدس سرہ سجادہ نشین پنج دہم حضرت شیخ العالم قدس سرہ

شیخ جلیل عارف کامل مخدوم العلماء ممدوح المشائخ حضرت حاجی شاہ التفات احمدی رحمۃ اللہ علیہ حضرت شیخ العالم رحمۃ اللہ کے جمال ولایت کا آئینہ تھے۔ علم و فضل، تقویٰ و طہارت اور کسب و کمال میں اعلیٰ مقام رکھتے تھے۔

علماء فرنگی محل، اپنے والد ماجد اور حضرت مولانا سید سخاوت حسین میرٹھی قدس سرہم سے جملہ علوم و فنون کی تحصیل فرمائی نیز وقت کے کبار علماء و مشائخ سے بھی کسب فیض کیا اور بہت جلد منازل سلوک و تصوف طے فرما گئے۔ آپ کو جمیع سلاسل کی خلافت و اجازت حاصل تھی مگر سلسلہ صابریہ احمدی میں بیعت و ارادت قبول فرماتے۔

والد گرامی نے آپ کو اپنی زندگی میں ہی اپنا خلیفہ و جانشین اور حضور شیخ العالم کا سجادہ منتخب فرمایا تھا لہذا ان کے وصال کے بعد مسند سجادگی پر رونق افروز ہوئے اور تبلیغ و اشاعت کا کام شروع فرمایا۔

شاہ مبین احمد مرحوم آپ کے مختصر احوال یوں لکھتے ہیں۔

حاجی شاہ التفات احمد احمدی رحمۃ اللہ علیہ سجادہ نشین۔ آپ کے والد کا اسم گرامی شاہ درویش احمد تھا آپ نے دو شادیاں کیں۔ دوسری بیوی سے دو فرزند شاہ حسین احمد جس کا کمسنی میں انتقال ہو گیا اور شاہ حیات احمد ہوئے اور دو بیٹیاں۔

آپ دراز قد صحت مند اور صاف رنگ کے تھے۔ خاص لباس سفید ترکی ٹوپی لمبا کرتا اور تقریباً ہندوستان بھر کی سیاحت کی۔ خاص مواقع کے علاوہ ردولی سے باہر ہی رہتے تھے۔

سیاحت کی بنا پر ہر گوشہ میں متعارف تھے۔ اس وقت کے مشائخ اور سجادگان سے راہ و رسم رکھتے یہی وجہ تھی کہ عرس شریف میں صاحبان ذوق و شوق و سماع بکثرت تشریف لاتے۔ (شخصیت و سیرت قدیم نسخہ ص ۱۷۹)

شاہ مبین احمد فاروقی کی ایک دوسری تالیف جس کا نام ”جاء الحق وزهق الباطل“ ہے اس میں وہ تھوڑی سی تفصیل کرتے ہوئے لکھتے ہیں۔

برٹش حکومت کے دور میں پہلا بندوبست قصبہ ردولی خاص کا ۱۸۶۵ء میں ہوا اس وقت شاہ التفات احمد سجادہ نشین تھے۔ ان کے نام مکان مخدوم درگاہ شریف خانقاہ مسجد درگاہ شریف وغیرہ بحیثیت مالک مکان و سجادہ نشین درج ہوئے۔ آگے لکھتے ہیں۔

شاہ احمد زماں سجادہ نشین کے چھوٹے بیٹے شاہ حسین احمد کے سلسلہ خاندان کو چھوٹا خاندان کہتے ہیں اور گھر کو چھوٹا گھر جو صاحب سجادہ مالک مکان کے اثر میں تھا۔ چھوٹے خاندان کی بی بی حیل زوہبہ شاہ التفات احمد کی تھیں جن سے کوئی اولاد نہیں ہوئی۔ انہیں کی زندگی میں انہوں نے ردولی کی رہنے والی سید زادی بی بی آمنہ سے شادی کر لی جن کے لطن سے شاہ حسین احمد جن کا کمسنی میں انتقال ہو گیا اور شاہ حیات احمد اور دو بیٹیاں ہوئیں۔ (جاء الحق وزهق الباطل ص ۲۱۲۰)

کتاب ”انوار رزاقیہ“ جو حضرت مولانا عبدالرازق فرنگی محلی رحمۃ اللہ علیہ کے احوال کوائف پر مشتمل ہے اس میں کچھ واقعات ایسے ہیں جن کا تعلق آپ کی ذات سے بھی ہے ہم یہاں ان میں سے صرف دو واقعہ نقل کرتے ہیں۔ پہلا واقعہ اس طرح سے ہے۔

جناب حضرت شاہ التفات احمد صاحب سجادہ نشین حضرت شیخ الشیوخ زبدۃ العارفین قدوة الصالحین حضرت شیخ احمد عبدالحق ردولی قدس سرہ ارشاد فرماتے تھے کہ میں حج اور زیارت مدینہ طیبہ کے لئے ممبئی سے دخانی جہاز پر جدہ روانہ ہوا راستہ میں طوفان شدید آیا ملاحوں نے کہا کہ جہاز غرق ہونے کے قریب ہے آپ لوگ دعا کریں۔ میں بھی دعا کرنے لگا۔ مجھے غنودگی آگئی میں

نے دیکھا کہ حضرت مولانا مولوی عبدالرزاق قدس سرہ تشریف لائے ہیں اور شیخ احمد عبدالحق قدس سرہ اور حضرت شاہ مسعود احمد قدس سرہ بھی تشریف فرما ہیں۔ حضرت مولانا نے پشت سے جہاز میں زور لگایا اور حضرات نے ہاتھ سے سہارا دیا جہاز طوفان سے نکل گیا۔ (انوار رزاقیہ ۶۷) دوسرا واقعہ یوں ہے۔

حضرت شاہ صاحب فرماتے ہیں کہ بعد حج مدینہ طیبہ حاضر ہوا اور زیارت روضہ حضرت سرور کائنات علیہ التحیات والصلوٰۃ سے مشرف ہوا۔ اسی وقت میرے دل میں آیا کہ بقیہ عمر یہیں گزار دوں گا، ترک وطن کر دوں گا۔ روضہ مبارک اور ممبر شریف کے محاذی بیٹھ گیا اور غنودگی ہو گئی۔ میں نے دیکھا کہ حضرت مولانا قدس سرہ اور حضرت شاہ مسعود احمد قدس سرہ تشریف لائے اور فرمایا کہ شاہ التفات احمد صاحب ترک وطن مناسب نہیں ہے۔ تہیہ وطن کیجئے آپ کے استقبال کے لئے ہم آئے ہیں میں بیدار ہوا اور وطن کا قصد کیا اور بخیر پہنچ گیا (ایضاً ۶۸)

دراصل حضرت مولانا عبدالرزاق فرنگی محلی کے تذکرہ میں آپ کا ذکر اس لئے وارد ہے کیونکہ آپ کے اور مولانا کے مابین بے پناہ دوستی اور غایت درجہ کی عقیدت و محبت تھی۔ جبکہ حضرت مولانا شاہ مسعود احمد صاحب آپ کے خاندان کے ایک بزرگ تھے۔

آپ سماع کے دلدادہ تھے بلکہ سماع آپ کی روحانی غذا تھی بسا اوقات دوران سماع آپ پر ایسی کیفیت طاری ہوتی کہ خود سے بیخود ہو جاتے۔ ایک بار عرس کلیر شریف میں دوران سماع آپ کو اس طرح حال آ گیا کہ جان بحق ہونے کے قریب ہو گئے۔ پورا واقعہ ”حیات بشیر“ کے مؤلف سے سنئے۔

حضرت شاہ التفات احمد صاحب حضرت شیخ العالم ردولوی کی اولاد میں سے تھے۔ آپ درریش صادق اور اپنے اسلاف کے نمونہ تھے۔ ان کی حاضری کلیر شریف بزمانہ عرس ناغہ نہیں ہوئی۔ سماع میں ان کو بسا اوقات کیفیت ہوتی جس کا اثر تمام محفل پر ہوتا۔ ایک بار کلیر شریف میں ان کی حالت قریب المرگ ہو گئی اور وہ لیٹ گئے۔ تو ال سمجھے کہ یہ آرام میں ہیں اس لئے قوالی روک دی گئی۔ کچھ دیر بعد اس طرف صوفی جان محمد صاحب کا گذر ہوا۔ انہوں نے آپ

کی صورت دیکھ کر نبض دیکھی تو ساقط تھی۔ قوال کو بلا کر اسی غزل کو پھر پڑھوایا جس پر کیفیت ہوئی تھی کافی دیر کے بعد اس عالم کی جانب آپ کی واپسی ہوئی۔ صوفی صاحب اگر کچھ دیر نہ آتے تو آپ کا اصلی حالت پر آنا ممکن نہ تھا۔ (حیات بشیر ص ۱۲۶)

آپ بڑے کریم النفس شریف الطبع اور ظریف المزاج واقع تھے۔ ذہانت و فطانت اور حاضر جوابی میں عدیم النظیر تھے۔

جناب مبین احمد صاحب فاروقی لکھتے ہیں۔ آپ ذہین بے خوف اور صاحب اثر تھے۔ کئی واقعات آپ سے وابستہ ہیں۔ ایک واقعہ یہ ہے کہ اجیر شریف کے عرس میں (آپ سے) سوال پوچھا گیا کہ ”حضرت غریب نواز“ اور ”حضرت بڑے پیر“ میں کون افضل ہے؟ حالانکہ سوال اچھا نہیں تھا تاہم آپ نے جواب دیا کہ ”اسم پاک محمد (صلی اللہ علیہ وسلم) میں کس میم کو فضیلت حاصل ہے؟“ (شخصیت و سیرت قدیم نسخہ)

اعلیٰ حضرت فاضل بریلوی کی بارگاہ شیخ العالم میں حاضری اور مخدوم شاہ التفات احمد سجادہ نشین کے ہاتھوں مولانا ظفر الدین بہاری کی دستار بندی اعلیٰ حضرت فاضل بریلوی رحمۃ اللہ علیہ کو حضور شیخ العالم قدس سرہ کی ذات سے بڑی عقیدت تھی۔ آپ مخدوم العلماء حضرت شاہ التفات احمد احمدی سجادہ نشین کا بہت احترام فرماتے۔ بارگاہ مخدومی سے ان کی گہری وابستگی کا علم اس بات سے ہوتا ہے کہ ۱۳۳۵ھ میں آپ عرس حضور شیخ العالم کے موقع پر اپنے چہیتے شاگرد ملک العلماء مولانا ظفر الدین بہاری کے ساتھ نہ صرف بہ نفس نفیس حاضر ہوئے بلکہ حضرت مولانا ظفر الدین بہاری کی دستار فضیلت کی رسم بھی یہیں ادا فرمائی اور آپ کی گزارش پر سجادہ نشین حضرت شاہ التفات احمد احمدی نے مولانا کے سر پر اپنے مقدس ہاتھوں سے دستار باندھی۔

ڈاکٹر غلام جابر شمس مصباحی لکھتے ہیں:

”یہی سال ۱۳۳۵ھ ان کی (مولانا ظفر الدین بہاری کی) تکمیل تحصیل کا سن بھی ہے

خانقاہ عالم پناہ حضرت مخدوم عبدالحق چشتی ردولوی کے آستانہ پر عرس کی تقریب میں صاحب سجادہ حضرت شاہ التفات حسین علیہ الرحمہ نے آپ کے سر پر دستار فضیلت باندھی۔ امام احمد رضا بہ نفس نفیس موجود تھے۔..... اسی سال امام احمد رضا نے ان کو ملک العلماء اور فاضل بہار کا خطاب دیا، (ماہنامہ سنی دنیا بریلی دسمبر ۲۰۰۸ء صفحہ ۱۵/۱۶)

مولانا خواجہ ساجد عالم مصباحی رقمطراز ہیں:

۱۳۳۵ھ کی کسی تاریخ کو اساطین امت و عمائدین ملت کے بڑے مجمع میں سرکار بریلی کی درخواست پر حضرت مخدوم شاہ التفات احمد قدس سرہ سابق سجادہ نشین خانقاہ ردولی شریف نے آپ کے سر پر دستار فضیلت باندھی اور سند تدریس و افتا مرحمت فرمائی۔ (ماہنامہ اشرفیہ جنوری ۲۰۰۸ء صفحہ ۲۷)

واضح رہے کہ اعلیٰ حضرت کے مرشد گرامی حضرت شاہ ال رسول مارہروی قدس سرہ کی تکمیل فضیلت کی دستار بندی بھی علماء فرنگی محل کی موجودگی میں اسی بارگاہ عالم پناہ میں ہوئی تھی نیز علماء فرنگی محل کا یہی دستور تھا کہ وہ اپنے یہاں کے فارغین کو عرس حضور شیخ العالم کے مبارک موقع پر اپنے ہمراہ ردولی شریف لے آتے اور صاحب سجادہ کے ہاتھوں رسم دستار بندی انجام پاتی۔

میرے عرض کرنے کا مطلب یہ ہے کہ اس طرح کے واقعات حضور شیخ العالم کے کسی سجادہ نشین کیلئے اگرچہ کوئی شرف کی بات نہیں مگر ان سے علماء و فضلا کے مابین ان کے مقام و مقبولیت کا پتہ چلتا ہے نیز مذکورہ دونوں اقتباس سے یہ بھی ظاہر ہوتا ہے کہ حضرت شاہ التفات احمد احمدی اور اعلیٰ حضرت فاضل بریلوی علیہما الرحمہ کے مابین کس قدر گہرے مراسم تھے۔

حضرت شاہ التفات احمد قدس سرہ کی بہت سی نشانیاں خانقاہ شریف میں موجود ہیں لیکن آپ کی حیات طیبہ کی سب سے اہم یادگار حضور شیخ العالم کے مزار مبارک پر بنی ہوئی موجودہ ٹین کی چھتری اور سنگ مرمر کی تعویذ ہے۔ اس سے قبل حضور شیخ العالم کی تربت مبارک کھلے آسمان کے نیچے تھی۔ منقول ہے کہ مزار مبارک پر گنبد کی تعمیر کے لئے ممبئی کے ایک سیٹھ نے آپ سے اجازت طلب کی۔ آپ نے اجازت دے تو دی مگر حضرت شیخ العالم سے آپ کو اس امر کی

اجازت نہیں ملی اور آپ خاموش ہو گئے۔

ادھر حضرت قطب علی شاہ صاحب بناری علیہ الرحمہ درگاہ شریف میں حاضر ہو کر چلے پہ چلے اور مراقبہ پہ مراقبہ کر کے حضور شیخ العالم سے اجازت مانگ رہے تھے کہ تعمیر روضہ شریف کی اجازت مجھے مرحمت ہو۔ اسی دوران ممبئی کے اس سیٹھ کا انتقال ہو گیا جس کے سبب آپ حضرت قطب علی شاہ صاحب سے دل برداشتہ ہو گئے۔

اس پورے واقعہ کو شاہ مبین احمد فاروقی اپنے والد کی زبانی نقل کرتے ہوئے رقمطراز ہیں:

”میرے والد نے قطب علی شاہ صاحب بناری کا واقعہ بیان کیا۔ کوٹھے سے صحن خانقاہ شریف کی طرف اشارہ کرتے ہوئے کہا کہ اس جگہ حضرت شاہ التفات احمد احمدی کے سامنے حضرت قطب علی شاہ بناری کھڑے تھے اور ہاتھ باندھے ہوئے ان کے بیسوں مرید۔ شاہ التفات احمد احمدی ان سے خفگی کا اظہار کرتے رہے اور وہ سنتے رہے مگر حفظ مراتب میں فرق نہیں آنے دیا۔ آخر میں انہوں نے سجادہ موصوف کے ہاتھوں کو بوسہ دیا اور ان کی اتباع میں ان کے مریدوں نے بھی۔

اصل واقعہ یہ ہے کہ شیخ العالم کے آستانے کی چھتری اور تعویذ قطب علی شاہ صاحب بنوانا چاہتے تھے مگر سجادہ موصوف نے ممبئی کے ایک سیٹھ کو اجازت دے دی تھی۔ قطب علی شاہ صاحب حضرت شیخ العالم کے عاشق صادق تھے۔ بڑے عامل اور پراز تاثیر بزرگ تھے۔ انہوں نے درگاہ شریف میں چلہ کیا۔ سوئے اتفاق سیٹھ کا انتقال ہو گیا قطب علی شاہ صاحب نے پھر سے اجازت مانگی اس پر سجادہ موصوف نے برافروختگی سے فرمایا کہ ”آخر آپ نے اس (سیٹھ مذکور) کو مار ڈالا۔ بالآخر شیخ العالم کی تعویذ اور چھتری کی تعمیر کا سہرا انہیں کے سر رہا (اہل آفاق کے تاثرات۔ روزنامہ شاہ مبین احمد فاروقی قلمی)

ہم عصر مشائخ سے آپ کے بہت گہرے تعلقات تھے۔ خاص طور سے شہید عشق حضرت مولانا محمد حسین الہ آبادی، حضرت مولانا عبدالرزاق فرنگی محلی، شیخ المشائخ اعلیٰ حضرت اشرفی میاں کچھوچھوی ان کے برادر کبیر حضرت شیخ سید اشرف حسین کچھوچھوی، حضرت حاجی وارث علی شاہ

صاحب دیوہ، حافظ بخاری حضرت سید عبدالصمد چشتی پھپھوند شریف حضرت قطب علی شاہ صاحب بناری، حضرت شاہ عبدالطیف صاحب ستن شریف، حضرت مولانا شاہ احمد حسین صاحب کانپوری، حضرت شاہ درویش احمد صاحب قدوسی سجادہ نشین، شیخ عبدالقدوس گنگوہی وغیرہ مقتدر مشائخ کرام سمیت ہندوپاک کی مشہور خانقاہوں کے سجادہ نشین حضرات آپ کے ہمراز وہم مجلس تھے اور عرس کے ایام میں ردولی شریف حاضر ہو کر آپ سے محبت و مودت دوبا کرتے اور فیضان شیخ العالم سے بہرور ہوتے۔

آپ کا وصال ۱۹۰۸ء میں ہوا۔ جناب مبین احمد فاروقی مرحوم رقمطراز ہیں۔ آپ کا وصال ردولی شریف میں ۱۹۰۸ء میں ہوا اور درگاہ شریف میں اپنے آبا و اجداد کے پہلو میں آرام فرما ہوئے۔ ۱۹۰۸ء میں حضرت شاہ آفاق احمد احمدی کی پیدائش ہوئی اور اسی سنہ میں حضرت شاہ حیات احمد احمدی سجادہ نشین ہوئے (شخصیت و سیرت قدیم نسخہ ص ۱۸۰) حیات بشیر میں آپ کی تاریخ وصال یہی درج ہے کہ ”آپ نے ۲۸ فروری ۱۹۰۸ء بروز جمعہ بوقت سہ پہر انتقال فرمایا اور حضرت شیخ العالم کی درگاہ کے احاطہ میں مدفون ہوئے۔“ (حیات بشیر ص ۱۲) آپ کی سجادگی کی مدت خاصی طویل رہی ہے جیسا کہ اوپر حوالہ کی روشنی میں ۱۸۶۵ء میں آپ کو سجادہ نشین حضرت شیخ العالم لکھا جانا مذکور ہوا جبکہ ۱۹۰۸ء میں آپ نے پردہ فرمایا۔ اس اعتبار سے آپ تقریباً پچاس سال تک فیضان شیخ العالم تقسیم فرماتے رہے۔ آپ نے اپنی زندگی میں ہی اپنے صاحب وجاہت بیٹے حضرت شاہ حیات احمد احمدی کو خلافت و اجازت دیکر سجادہ نشین منتخب فرما دیا تھا لہذا آپ کے بعد شاہ حیات احمد احمدی سجادہ نشین ہوئے۔

شیخ الاحیاء والاصفیاء موصوف بہ شمت طاہرہ و باطنہ حضرت شاہ حیات احمد قدس سرہ سجادہ نشین شش دہم حضرت شیخ العالم قدس سرہ

عالم باعمل، عابد شب زندہ دار، بحر تصوف کے ماہر شنار حضرت شیخ شاہ حیات احمد احمدی رحمۃ اللہ علیہ ۱۹۰۸ء میں والد گرامی کے وصال کے بعد منصب سجادگی پر فائز ہوئے۔ آپ عالمانہ وقار، خانقاہی وجاہت اور صوفیانہ طرز زندگی کے ملا جلا سنگم تھے۔

شاہ مبین احمد صاحب لکھتے ہیں۔

آپ میانہ قد تھے اور رنگ گندمی عنقوان شباب میں گھونگھروالی کا کلیں تھیں۔ آواز میں پروقار کھنک بھاری بھر کم شخصیت کی آئینہ دار تھی۔ لباس میں شیروانی، کرتہ، واسکٹ، چوڑی دار پانچامہ اور صابری رومال رہتا تھا اور چھڑی لئے رہتے تھے۔ (شخصیت و سیرت قدیم نسخہ ص ۱۸۱) منقول ہے کہ جب آپ کی پیدائش ہوئی تو پیشوائے عشاق حضرت مولانا عبدالرزاق فرنگی محلی تشریف لائے، آپ کے والد گرامی حضرت شاہ التفات احمد احمدی قدس سرہ اور تمام اہل خاندان کو مبارکباد دی اور شاہ حیات احمد احمدی نام تجویز فرمایا۔ (ایضاً)

آپ کا شمار وقت کے مشہور ترین علماء و فضلاء میں ہوتا تھا۔ جملہ علوم نقلیہ و عقلیہ کی تکمیل مدرسہ نظامیہ فرنگی محل میں استاد وقت قیام الملت والدین حضرت علامہ شاہ محمد قیام الدین عبدالباری فرنگی محل قدس سرہ کے زیر سایہ ہوئی جبکہ روحانی تربیت میں خاص دخل حضرت والد گرامی کا رہا۔

استاذ زمن حضرت علامہ شاہ محمد قیام الدین عبدالباری قدس سرہ کے تلامذہ کا ایک لانتناہی سلسلہ ملک و بیرون ملک میں پھیلا ہوا تھا لیکن آپ ان کے ممتاز ترین شاگردوں میں سے ایک تھے اور مخدوم زادہ ہونے کے ناطے ان کی خصوصی توجہ سے مالا مال تھے۔

حضرت مولانا نے ایک بار خواب دیکھا کہ حضرت سیدنا مولیٰ علی رضی اللہ عنہ کی گود میں ایک بچہ ہے جب غور دے دیکھا تو وہ شاہ حیات احمد احمدی تھے۔ آپ کے کمالات کا اندازہ اس سے لگایا جاسکتا ہے کہ مولانا موصوف جیسی ہستی نے آپ کی شان میں اشعار کہے باوجود یکہ وہ استاذ تھے اور آپ ابھی زیر تعلیم۔ اس کی پوری تفصیل ”اجمالی تعارف“ کے حوالے سے ملاحظہ کیجئے۔

”حضرت علامہ عبدالباری علیہ الرحمہ اپنے احباب و رفقاء کو مصرعہ طرح دیتے تھے یہ حضرات اس پر طبع آزمائی کرتے تھے۔ اس محفل میں حصہ لینے والے وہ حضرات بھی ہوتے تھے جن کی طرف سے حضرت علامہ موصوف خود کلام تحریر فرماتے۔

حسب ذیل غزل علامہ موصوف نے حضرت شاہ حیات احمد علیہ الرحمہ کے لئے اس وقت تخلیق فرمائی جب آپ وہاں زیر تعلیم تھے۔ اس غزل کے مقطع میں حضرت علامہ موصوف کے اس خواب کی طرف بھی اشارہ ہے جو آپ نے دیکھا تھا کہ حضرت شاہ حیات احمد ایک بچہ کی شکل میں حضرت مولیٰ علی رضی اللہ عنہ کی گود میں ہیں۔

نہ جس نے تفرقہ کچھ نور میں اور نار میں دیکھا
پڑے ہیں داغ لاکھوں شیخ کے ملبوس میں لیکن
سماں میخانہ کا محشر میں رندوں! چھا گیا مجھ پر
وہ میخانہ میں خرقہ آج اپنا رہن رکھتے ہیں
حیات احمد تو تھے اندر خراباتی مگر شب کو
طفیل چشم ساقی اس بڑی سرکار میں دیکھا
(خانوادہ شیخ العالم کا اجمالی تعارف ص ۳۲۳)

حضرت علامہ عبدالباری فرنگی محلی علیہ الرحمہ حضرت شاہ حیات احمد احمدی رحمۃ اللہ علیہ سے کس قدر محبت فرماتے اور آپ کے ادب و احترام میں کس درجہ آگے بڑھے ہوئے تھے اس کا اندازہ حضرت مولانا محمد الفاروقی چشتی صابری الہ آبادی (شاگرد رشید حضرت علامہ عبدالباری فرنگی محلی) کے بیان کردہ اس واقعہ سے لگایا جاسکتا ہے جو حضرت آفاق احمد احمدی علیہ الرحمہ کے سویم کے دن انہوں نے بیان کیا تھا۔

پورا واقعہ شاہ مبین احمد فاروقی نے اس طرح تحریر کیا ہے:

”مولانا صاحب (مولانا محمد میاں الفاروقی) نے فرمایا کہ پیر پرستی کا وہ زمانہ نہیں رہا جو میں نے دیکھا ہے کہ حضرت مولانا عبدالباری فرنگی محلی رحمۃ اللہ علیہ اپنے سجادے پر بیٹھے ہوئے طلبہ کو درس دے رہے تھے کہ چند دیوبندی علماء حاضر ہوئے مگر آپ نے کوئی توجہ نہیں کی۔ دریں اثنا حضرت شاہ حیات احمد احمدی صاحب سجادہ حضرت شیخ العالم رحمۃ اللہ علیہ شیروانی اور چوڑی دار پاجامہ ڈاڑھی اور مونچھیں صاف ملنے کے لئے آگئے (اسوقت شاہ حیات احمدی کا عنقوان شباب تھا اور مدرسہ میں داخل بھی نہ ہوئے تھے اس لئے شرعی وضع قطع ابھی نہیں اپنایا تھا) مولانا موصوف نے سجادہ سے اٹھ کر نہایت احترام کے ساتھ ان کا ہاتھ چوما اور گلے سے لگالیا۔ تھوڑی دیر باتیں کر کے حیات میاں چلے گئے۔ علماء دیوبند معترض ہوئے اور سخت برہمی کا اظہار کیا کہ آپ نے ایک غیر شرعی وضع قطع کے حامل شخص کی اتنی تعظیم کیوں کی؟ اس پر حضرت مولانا نے برجستہ فرمایا کہ اگر اللہ تعالیٰ شاہ حیات میاں کو نعوذ باللہ دوزخ میں جانے کا حکم فرمائے تو یہ کنہ گار عبدالباری دامن رحمت تھا مگر گر گڑ گڑائے گا اور عرض کرے گا کہ بارالہ میرے وہ تمام اعمال جو تجھے پسند ہوں ان کا صلہ حیات میاں کو عطا کر کے ان کو جنت میں داخل فرما اور ان کے گناہ میرے کا ندھوں پر رکھ کر مجھ کو دوزخ کے حوالے کر دے۔ (اہل آفاق کے تاثرات۔ روزنامہ شاہ مبین احمد فاروقی قلمی)

بلاشبہ شاہ حیات احمد احمدی قدس سرہ جدا گانہ فضائل و کمالات کے مالک تھے۔ یوں کہئے کہ آپ علم و فن کا مشک عنبر، سلوک و تصوف کا کامل شناور۔ سیاست و قیادت کا عظیم رہبر اور سیروسیاحت کا زبردست شہسوار تھے۔

بلکہ مشائخ کے درمیان شیخ عظیم، علماء کے درمیان صدر نشین، شعراء کے درمیان استاذ، ادباء کے درمیان نقاد، مریدوں کے درمیان پیر کامل اور احباب کے درمیان شمع انجمن تھے۔ شاہ مبین احمد فاروقی لکھتے ہیں۔

آپ کے دور کو سنہرا دور کہا جاتا ہے رب العزت نے خوشحالی، شہرت، صحت اور عزت عطا کی جس ذوق کو اپنایا ردولی نے اختیار کیا۔ جوانی میں شعر و شاعری کا ذوق ہوا تو ردولی ادب کا گہوارہ

بن گئی۔ علمی مباحثہ کا آغاز کیا تو چاروں طرف اس کے چرچے ہونے لگے۔ شکار کی طرف توجہ کی تو سب کو شکار کا ذوق ہو گیا۔ سیاحت کی طرف آئے تو ردو لوی سیاحت کا اکھاڑہ ہو گئی واقعات اور داستانیں زبان زد ہیں ”دستر خوان وسیع، احباب زیادہ اور خدام کثیر تھے“۔ آپ مجسٹریٹ بھی رہے اور اجیر شریف کی کمیٹی کے صدر بھی ہوئے۔ برٹش گورنمنٹ نے ان کو خاں بہادر کا خطاب ۲۲ فروری ۱۹۲۸ء کو دیا تھا اور سند جاری کی تھی۔ (جاء الحق وزہق الباطل ص ۲۲)

بہت ہی جلد انہوں نے ممتاز جگہ بنالی۔ طاقتور اور اثر دار شخصیت کے مالک تھے۔ ان کے دور کو سنہرا دور کہا جاتا ہے۔ ان کا دسترخوان وسیع تھا۔ ملازمین کی کثرت اور وفاداروں کی کمی نہیں تھی۔ انہوں نے خانقاہ شریف، صحن خانقاہ ملحق نشست گاہ موسومہ بد کوٹھی اور درگاہ شیخ العالم میں تعمیرات کیں اور ان کو آراستہ و پیراستہ کیا۔ دیکھائی دینے والا شان و شکوہ انھیں کارہن منت ہے۔ انہوں نے اس دور کی آل انڈیا تحریکوں میں جم کر حصہ لیا۔ اس وقت ہندوستان میں ان کے مقابلہ کا کوئی سجادہ نشین نہیں تھا۔ (ایضاً)

آپ کے معاصر علماء و مشائخ آپ کی بے حد قدر فرماتے اور حضرت شیخ العالم قدس سرہ کا توشہ آپ کی خدمت میں پیش کرنے کے لئے ردو لوی تشریف لاتے۔ جن علماء و مشائخ سے آپ کے گہرے روابط تھے ان کی فہرست بہت طویل ہے۔ چند قابل ذکر آسماء یہ ہیں۔
مولانا عبدالقادر صاحب فرنگی محلی، مولانا قطب میاں صاحب فرنگی محلی، مولانا جمال میاں صاحب فرنگی محلی، محدث اعظم ہند مولانا سید محمد اشرفی کچھوچھوی، مولانا سید محمد الدین اشرف کچھوچھوی، مولانا محمد میاں الہ آبادی، مولانا غلام جیلانی اعظمی، مولانا سید نور الحسن صاحب اجیری وغیرہ رحمہم اللہ تعالیٰ۔

حوالہ کی روشنی میں یہ بات گذر چکی ہے کہ آپ کے دور سجادہ نشینی کو سنہرا دور سے تعبیر کیا جاتا ہے اور اس میں کوئی دورائے نہیں کہ آپ نے خانقاہ کے فروغ و استحکام کے لئے جو اقدامات کئے ہیں وہ اس خانقاہ کی تاریخ میں ہمیشہ ایک روشن باب کی حیثیت سے یاد کئے جائیں گے جیسا کہ شاہ مبین احمد صاحب نے لکھا کہ خانقاہ کی یہ شان و شوکت اور باغ و بہار انہیں کی رہن منت ہیں۔

حضرت شاہ حیات احمد احمدی جب تک بحیات رہے فیضان سلسلہ چشتیہ صابریہ احمدیہ کو عام کرتے رہے اور حقوق سجادہ نشینی کو مکما حقہ ادا کرتے رہے اور بالآخر جان جاں آفریں کے حوالہ کر کے ہمیشہ کے لئے دنیا کی نگاہوں سے روپوش ہو گئے۔

شاہ مبین احمد فاروقی نے آپ کی شادی عمر اور اولاد کا تذکرہ کرتے ہوئے لکھا ہے۔
آپ کی شادی بی بی شفیق النساء کے ساتھ ہوئی تھی جن کے لطن سے کثیر اولاد ہوئیں، وفات کے وقت آپ کی عمر شریف تقریباً ۷۴ سال کی تھی۔ بہنگام نزاع درود شریف کا ورد جاری رہتا تھا۔ آخر وقت میں دوریشانہ انداز پیدا ہو گئے تھے بکثرت عبادت کرتے کم کھاتے اور کم سوتے (شخصیت و سیرت قدیم نسخہ ص ۱۸۱)

اور وفات و تدفین کے احوال کوائف یوں بیان کیا ہے۔
آپ کی وفات حسرت آیات ۱۲ جون ۱۹۶۴ء کو بروز یکشنبہ بوقت سہ پہر رہائش گاہ موسومہ بہ ”کوٹھی“ مشرقی درمیانی کمرے میں قلیل علالت کے بعد ہوئی۔ طبیعت کچھ عرصہ سے ناساز رہتی تھی مگر اس دن حرارت محسوس ہوئی جو رفتہ رفتہ تیز ہوتی گئی اور بالآخر موت کا پیغام ثابت ہوئی۔ شب کو ۹:۳۰ بجے صحن خانقاہ میں نماز جنازہ ادا کی گئی اور جسد خاکی درگاہ شریف میں سپرد خاک کر دیا گیا۔
قبر شریف جدا مجر شیع محمد رحمۃ اللہ علیہ کے دکن اور والد حضرت شاہ التفات احمد احمدی کے ٹھیک پورب میں ہے درمیان میں فی الحال کوئی قبر نہیں۔ کیا ہی اچھی جگہ آپ کے نصیب میں آئی۔ یہی خوش نصیبی از دم پیدائش تا بہ وقت وصال سر پر چتر شاہی کی طرح سایہ فگن رہی۔ (ایضاً ص ۱۸۱)
آگے کچھ مزید اوصاف و خصوصیات کا ذکر اس طرح کیا ہے۔

”آپ نماز بہت اچھی طرح پڑھاتے تھے الحمد للہ کے بعد پہلی رکعت میں سورہ والضحیٰ اور دوسری میں الم نشرح ضرور لگاتے۔ سلسلہ عالیہ صابریہ کی تاریخ و مسئلہ و مسائل اور طریقت کے نازک پہلوؤں پر کامل دسترس رکھتے تھے۔ آپ نے عرس شریف اور سماع کی محفلوں کو وسعت دی۔ آپ کی وفات سے سجادگی کا ایک روشن باب ختم ہو گیا۔ آپ کے بعد بڑے بیٹے کی حیثیت سے شاہ آفاق احمد احمدی سجادہ نشین ہوئے۔ (ایضاً ص ۱۸۲)

شیخ الآفاق عمدة الاصفیاء حضرت علامہ شاہ آفاق احمد احمدی قدس سرہ سجادہ نشین ہفت دہم حضرت شیخ العالم قدس سرہ

پیکر حسن و جمال، صاحب فضل و کمال منبع جو دو نوال شیخ الآفاق عمدة الاصفیاء حضرت علامہ شاہ آفاق احمد احمدی قدس سرہ اپنے والد گرامی حضرت شاہ حیات احمد احمدی متوفی ۱۹۶۴ء کے بعد حضور شیخ العالم کے سجادہ نشین کی حیثیت سے افق عالم پر جلوہ بار ہوئے۔ آپ کی پرکشش شخصیت کی تشریح جس خوبصورت انداز میں جناب شاہ مبین احمد فاروقی مرحوم نے کی ہے اس سے بہتر اور کسی کے لئے ممکن نہیں کیونکہ انہوں نے آپ کی خدمت بھی کی ہے۔ صحبت کا لطف بھی اٹھایا ہے اور حالات کا گہرائی سے جائزہ لینے کے بعد مستند انداز میں اسے سپرد قلم بھی کیا ہے۔ ہم مرحوم کی تالیف ”شہر حق“ کی روشنی میں حضرت شاہ آفاق احمد احمدی کی شخصیت کا مختصر جائزہ پیش کرنے کی سعادت حاصل کر رہے ہیں۔

آپ حضرت شاہ حیات احمد احمدی رحمۃ اللہ علیہ سجادہ وصال ۱۹۶۴ء ابن شاہ التفات احمد احمدی سجادہ وصال ۱۹۰۸ء کی اولاد اکبر تھے۔ ۲۸ فروری ۱۹۰۸ء کو بعد نماز جمعہ جد اعلیٰ حضرت صاحب توشہ رحمۃ اللہ علیہ کے مکان واقع محلہ مخدوم زادہ قصبہ ردولی میں آپ کی پیدائش ہوئی۔ والدہ ماجدہ کا نام بی بی شفیق النساء (وفات ۱۹۶۸ء) تھا جو موضع سید پنور تحصیل رام سنبھی گھاٹ ضلع بارہ بنکی کے معزز زمیندار شیخ حمید علی کی دختر تھیں۔ (آپ کی) ابتدائی تعلیم گھر پر ہوئی مزید تعلیم و تربیت کے لئے اس دور کے مشہور عالم دین حضرت مولانا عبدالباری فرنگی محلی (وصال ۱۹۲۶ء) آپ کو بذات خود لکھنؤ لے گئے اور مدرسہ نظامیہ فرنگی محل میں داخل کر دیا جہاں آپ نے متوسطات تک پڑھا۔

دوران طالب علمی آپ کی شادی ماہ شعبان المعظم ۱۳۴۲ھ/ ۱۹۲۵ء موضع سید پنور مذکور کے شیخ ساجد حسین کی دختر بی بی احمدی بیگم سے ہو گئی جن کے لطن سے لڑکے بھی ہوئے اور لڑکیاں بھی۔ فراغت تعلیم کے بعد والد ماجد کا ہاتھ بٹانے لگے جو کافی بڑے زمیندار تھے۔ آپ متوسط قدر رنگ سنہرا، پر جمال اور جامہ زیب تھے۔ آداب گفتگو خورد و نوش نشست و برخاست میں نئی اور پرانی قدروں کا حسین سنگم اور پرکشش شخصیت کے مالک تھے۔ (شہر حق ص ۱۶۱)

یہ سچ ہے کہ آپ کی ذات علم و دانش کی ایک روشن انجمن تھی شعر و شاعری سے لیکر سلوک تصوف کے دقیق مسائل تک چشم زدن میں دلنشین پیرائے میں بیان فرما دیتے اور گفتگو متانت و سنجیدگی کے سانچے میں ڈھلی ہوئی ہوتی۔

سید صباح الدین عبدالرحمن لکھتے ہیں۔

ایسی اچھی گفتگو کرنے والا شاید ہی اس صوبہ میں ہو۔ تصوف و سلوک پر گفتگو کرتے تو اس کو فارسی اور اردو کے اشعار سے اس طرح مزین کر دیتے کہ جو گھنٹیاں تصوف کے نکات سے حل ہوتی نظر نہ آتیں وہ ان کے برجستہ اشعار کے پڑھ دینے سے حل ہو جاتیں۔ (معارف ستمبر ۱۹۸۷ء)

شاہ مبین احمد فاروقی تحریر فرماتے ہیں۔

ایک بار لکھنؤ اسٹیشن سے ردولی شریف بذریعہ ٹرین تشریف لا رہے تھے اتفاق سے آپ کو دیکھ کر مولوی عبدالماجد دریابادی بھی ڈبہ میں آ گئے۔ دریاباد اسٹیشن قریب ہونے کو ہوا تو مولوی صاحب نے کہا کہ شاہ صاحب آپ کی لطیف باتوں سے میرا وقت اڑتا ہوا گزر گیا۔ آپ نے فرمایا مگر مولوی صاحب میرا وقت تو نذر خراب ہو گیا۔ مولوی صاحب نے استعجاب سے پوچھا کہ کیوں؟ تو آپ نے جواب میں یہ شعر پڑھا۔

دم بھر کوتری بزم میں ہم بیٹھ کے واعظ برسوں نہ رہے بزم خرابات کے قابل (شہر حق ص ۱۰۹)

شاہ مبین احمد صاحب نے ایک ہندی بول کی تشریح آپ کے حوالہ سے نقل کیا ہے جس سے

آپ کے پاکیزہ خیالات اور بلند فکری کو قدرے نشاندہی ہوتی ہے۔ وہ بول یہ ہے ”تنی جاگو بلم جیالا گے ہما“ یہ بول زبان سے ادا کر کے واقعہ بیان کیا کہ ایک صاحب دل کو اتنا وجد ہوا کہ جو کچھ ان کے پاس تھا قوال کو دے دیا۔ (پھر تشریح کرتے ہوئے آپ نے ارشاد فرمایا)

تنی جاگو بلم کے معنی ہیں اے پیر طریقت! اے مرشد روحانی! ذرا میری طرف دیکھ کچھ میرا بھی خیال کرو۔ جیالا گے کا مطلب ہے روحانی طریقت و انبساط حاصل ہو ٹھہراؤ دور ہو مدارج میں ترقی ہو۔ مفہوم یہ ہوا کہ اے مرشد روحانی آپ میری طرف توجہ فرمائیے کہ راہ معرفت آسان ہو جائے۔ (ایضاً ص ۱۶۰)

آپ کا سلسلہ تعلقات بہت وسیع تھا۔ ہندوپاک کے مشہور ترین خانقاہوں میں بموقع اعراس مہمان خصوصی کی حیثیت سے تشریف لے جاتے۔ اجیر شریف، مہرولی شریف، کلیر شریف، پانی پت شریف، گنگوہ شریف وغیرہ مقامات پر عرس کے ایام میں بلا ناغہ حاضر ہوتے ۱۹۷۶ء میں بنگلہ دیش اور پاکستان کا دورہ فرمایا اور وہاں کے معروف آستانوں پر حاضر ہو کر اکتساب فیض کیا۔

جناب شاہ مبین احمد فاروقی رقمطراز ہیں۔

والد محترم (آپ کو) اعراس میں بھیجا کرتے تھے۔ اپنے رکھ رکھاؤ سے دلوں میں گھر کر لیا تھا اور جب ان کے وصال پر مسند سجادگی پر متمکن ہوئے تو قدر و منزلت اپنے عروج پر پہنچ گئی جو آخر وقت تک برقرار رہی۔ یوں تو مختلف خانقاہوں، درگاہوں اور مدرسوں میں آپ کا آنا جانا رہتا تھا مگر صاحب سجادہ ہونے کے بعد دور دراز کے سفر کئے ۱۹۶۷ء میں مشرقی پاکستان (موجودہ بنگلہ دیش) اور وہاں سے مغربی پاکستان گئے۔ لاہور میں حضرت ابوالحسن علی ہجویری رحمۃ اللہ علیہ اور پاک پٹن شریف میں حضرت خواجہ فرید الدین گنج شکر کے آستانے پر حاضر ہوئے۔ (ایضاً ص ۱۵۷)

۱۹۷۶ء میں آپ نے ممبئی سمیت حیدر آباد دکن وغیرہ کا سفر فرمایا۔ چنانچہ جناب شاہ صاحب لکھتے ہیں۔

۱۹۷۶ء میں صوفی امیر حسین وارثی سنبھل شریف کے ہمراہ ممبئی گئے اور اس سے پہلے حضرت شاہ خاموش کے سجادہ حضرت سید قطب میاں کے بلاوے پر حیدر آباد دکن گئے تھے۔ (ایضاً)

آپ کے والد گرامی حضرت شاہ حیات احمد احمدی رحمۃ اللہ علیہ نے اپنی زندگی میں درگاہ اور خانقاہ شریف میں بہت سی عمارتیں تعمیر کرائی تھیں آپ نے اپنے دور میں ان میں مزید زندگی پیدا کی۔ صحن مسجد اور درگاہ شریف کے صدر دروازہ کی تعمیر جدید آپ کے عہد سجادگی میں ہوئی تھی۔

جناب مبین احمد صاحب بیان کرتے ہیں۔

چھوٹے روضہ (قبرستان ملحق درگاہ شریف) کا قدیم انہلی کا پیڑ رمضان المبارک ۱۳۹۹ھ مطابق اگست ۱۹۷۹ء میں گر گیا۔ صدر دروازہ درگاہ کو نقصان پہونچا آپ نے پرانی بنیادوں پر از سر نو خوبصورت دروازہ تعمیر فرمایا اور نام وسنہ تعمیر کنندہ کرا دیا (شہر حق ص ۱۵۸) صحن مسجد کے فرش کی تعمیر حضرت شاہ آفاق احمد احمدی کی جانب سے ہوئی تھی (شخصیت و سیرت ص ۲۶۳)

آپ زائرین حضور شیخ العالم کا بہت زیادہ خیال رکھتے اور آنے والوں کے لئے کھانے پینے و آرام کرنے کا معقول انتظام کر رکھا تھا۔ ایک بار رات کو کچھ لوگ آستانہ پر آئے اور آپ کو کسی وجہ سے خبر نہ ہوئی۔ رات کو حضور شیخ العالم کو خواب میں دیکھا کہ فرماتے ہیں ”ہمارے مہمان پریشان ہیں اور تم سو رہے ہو؟“

مؤلف شہر حق نے پورا واقعہ اس طرح بیان کیا۔

آپ نے مہمان کے سلسلے میں واقعہ بیان کیا کہ بارش کے زمانے میں بارہ سوا بارہ بجے رات میں خواب دیکھا کہ حضرت صاحب توشہ قدس اللہ سرہ بہ نفس نفیس تشریف لا کر فرمانے لگے کہ ہمارے مہمان پریشان ہیں اور تم سو رہے ہو؟ اٹھ کر خانقاہ، درگاہ اور مسجد میں ان کو تلاش کیا مگر کوئی نظر نہ آیا۔ آکر سو گئے پھر حضرت صاحب توشہ رحمۃ اللہ علیہ تشریف لائے اور فرمایا کہ ہمارے مہمان بارش سے پریشان ہیں اور تم لیٹے ہو؟

اٹھ کر احاطے کی طرف گئے دیکھا کہ واقعی آٹھ دس افراد بوسیدہ چھپر کے نیچے پانی ٹپکنے سے

پریشان تھے۔ (شہر حق ص ۱۵۹)

حضرت شاہ آفاق احمد احمدی علیہ الرحمہ کے اوصاف حمیدہ اور فضائل محمودہ اس قدر ہیں کہ زیر شمار نہیں آسکتے جن لوگوں نے ان کی حیات مشکبار سے فیض آٹھایا ہے وہ آج بھی ان کا ذکر کرتے ہیں تو ایسا لگتا ہے کہ گویا وہ کسی گلستاں میں ہوں اور آنکھیں بند کر کے پھولوں کی خوشبوؤں سے اپنے دل و دماغ کو محفوظ کر رہے ہوں۔

بلاشبہ احساسات کو الفاظ کا جامہ نہیں پہنایا جاسکتا اس لئے ہم یہاں صرف ان جملوں کی نقل پر اکتفا کرتے ہیں جو شہر حق میں بطور نتائج درج ہیں۔

سب کا اتفاق ہے کہ

”حضرت شاہ آفاق احمد احمدی کا اخلاق اعلیٰ درجے کا تھا اور ان میں دلوں کو موہ لینے کی صفت بدرجہ اتم تھی۔“

”اس دور انحطاط میں وہ خانقاہ کی آبرو اور دنیاۓ تصوف میں لعل شب چراغ تھے“
”وہ علم و دانش میں یکتا تھے“

”تصوف و سلوک پر گفتگو کرنے والا ان سے بہتر اس دور میں کوئی نہیں تھا“
”مذاق شعر و ادب میں ان کا کوئی ہم مسلک بزرگ ان کی ہمسری نہیں کر سکتا تھا“
”وہ سلسلہ صابریہ چشتیہ کے مثالی سجادہ نشین اور صوفی تھے“

”ان کا حلقہ احباب وسیع تھا“

”ان کا نام زندہ و پاکیزہ رہے گا نہ صرف ردولی بلکہ ان کا وسیع حلقہ ان پر فخر کرتا رہے گا۔“
(ایضاً ص ۵۵)

نیر ملت حضرت شاہ عمار احمد احمدی قبلہ کی جشن سجادگی اور رسم دستار بندی ۱۴۰۰ھ / ۱۹۸۰ء

حضرت شاہ آفاق احمد احمدی قدس سرہ کے تمام کارنامے اہم ہیں لیکن آپ کا سب سے بڑا کارنامہ، سب سے بڑی کرامت اور سب سے بڑی یادگار آپ کے قابل صد افتخار پوتے نیر ملت حضرت شاہ عمار احمد احمدی عرف نیر میاں صاحب قبلہ کی ذات ہے جسے آپ نے اپنی حیات ہی میں حضرت شیخ العالم کے غیبی اشارے پر سجادہ نشین منتخب فرمایا دیا تھا اور ۱۴ جمادی الثانی ۱۴۰۰ھ / ۱۹۸۰ء میں عرس کے دوران اپنے اجداد کرام کے تمام تبرکات ان کو سپرد فرمادیا اور رسم دستار بندی اپنے دست مبارک سے ادا فرمائی نیز سلسلہ چشتیہ صابریہ احمدیہ و جملہ سلاسل کی اجازت و خلافت سے بھی سرفراز فرمایا۔

شاہ مبین احمد فاروقی تحریر کرتے ہیں۔

آپ کے فرزند اکبر جناب شاہ تیم احمد کا انتقال عید الاضحیٰ ۱۳۹۹ھ / ۱۹۷۹ء کی شام کو راہ چلتے ہو گیا اور وہ احاطہ درگاہ شریف میں میں مدفون ہوئے۔ آپ نے ان کے بڑے صاحبزادے جناب شاہ نیر میاں کو ۳۰:۹ بجے شب میں صحن خانقاہ شریف میں بتاریخ ۱۴ جمادی الثانی ۱۴۰۰ھ / ۱۹۸۰ء عرس شیخ العالم رحمۃ اللہ علیہ میں محفل سماع سے قبل اہل سلسلہ، اہل خاندان اور ہزاروں معتقدین کی موجودگی میں حضرت شیخ العالم احمد عبدالحق رحمۃ اللہ علیہ کا ہونے والا سجادہ اور اپنے چھوٹے صاحبزادے جناب حسین احمد احمدی کو ان کا نگران مقرر فرمایا۔ ان کے نام کا اعلان کیا بعد ازاں اپنے دست مبارک سے دستار بندی کر کے رسم نذر گزاری کرادی اور ۱۵ جمادی الثانی کو نیر میاں کو خرقہ بھی پہنایا اور دوسرے تبرکات منتقل کئے۔ (شہر حق ص ۱۵۸)

حضرت قبلہ نیرمیاں صاحب کے مختصر حالات آپ آئندہ سطور میں ملاحظہ کریں گے انشاء اللہ تعالیٰ۔ یہاں صرف اتنا بتا دوں کہ جب شاہ آفاق احمد احمدی نے حضرت نیرمیاں کی شکل میں ایک نوعمر لڑکے کو بحیثیت سجادہ نشین حضور شیخ العالم متعارف کرایا تو لوگ درطہ حیرت میں پڑ گئے تھے مگر ایک مختصر عرصہ بھی گزرنے نہ پایا تھا کہ لوگوں کی حیرت میں مزید اضافہ ہوتا چلا گیا فرق صرف نوعیت میں تھا کہ پہلے لوگ آپ کی نوعمری پر حیرت زدہ تھے اور اب کارناموں سے حیرت زدہ ہیں۔ عالم یہ ہے کہ حضرت شاہ آفاق احمد احمدی کو دیکھنے والے لوگ آج جب خانقاہ کو دیکھتے ہیں تو بے ساختہ ان پر سلام بھیجنے لگتے ہیں اور پکاراٹھتے ہیں کہ شاہ نیرمیاں حضرت شاہ آفاق میاں کی ایک زندہ وجاوید کرامت ہیں۔

وصال حضرت شاہ آفاق احمد احمدی رحمۃ اللہ علیہ

آپ کے آخری سفر کا ذکر شاہ مبین احمد صاحب نے اس طرح کیا ہے۔
جون ۱۹۸۰ء میں حضرت قطب علی شاہ بناری کے عرس میں شرکت کی۔ نورالحسن (ایک مرید) کے یہاں ٹھہرے طبیعت ناساز ہو گئی۔ افاقہ ہونے پر ردولی چلے آئے تقریباً ۹:۳۰ بجے صبح ۲۸ جون کو ان کی خدمت میں حاضر ہوا تو ان کو مضحل پایا۔ بات چیت کرنے لگے فرمایا کہ ڈپٹی سکریٹری آف انڈیا نے مجھ کو درگاہ شریف اجمیر کمیٹی کا ممبر نامزد کر دیا ہے اطلاع بھیج دی ہے۔
(بموجب نوٹیفکیشن ۲۱ جون ۱۹۸۰ء)

۳۰:۳۰ بجے دن میں قلبی دورہ پڑا اس وقت ان کے معتمد اور مخلص رفیق صوفی امیر حسین وارثی سنبھلی بھی موجود تھے۔ بیماری کا حال سن کر ردولی امنڈ آئی۔ ڈاکٹروں کے مشورے پر لکھنؤ لے جایا گیا۔ تقریباً ایک مہینہ علالت کا سلسلہ جاری رہا۔ محبت کرنے والوں نے مخصوص اجتماعی اور انفرادی طور پر دعائیں کیں مگر مشیت ایزدی کے آگے کسی کا بس نہیں چلتا (شہر حق ص ۱۵۸)
ایک جگہ وقت اور تاریخ وصال کا ذکر کرتے ہوئے رقمطراز ہیں۔

حضرت شاہ آفاق احمد احمدی رحمۃ اللہ علیہ ۲۸ جون ۱۹۸۰ء کو قلبی تکلیفوں میں مبتلا ہوئے۔ ان کو اسی روز بلراپور اسپتال اور ۲۹ جون کو میڈیکل کالج لکھنؤ میں داخل کر دیا گیا جہاں ان کا وصال دس بجے دن میں ۲۵ جولائی کو بروز جمعہ مطابق گیارہ رمضان المبارک ۱۴۰۰ھ ہو گیا۔ اسی دن میت کو ردولی لے آئی گئی اور احاطہ درگاہ شیخ العالم میں سپرد خاک کر دی گئی (شہر حق ص ۱۵۰)
جناب ماسٹر محمد عمر اختر ردولی نے تاریخ وفات پر یہ قطعہ کہا تھا جس سے آپ کی تاریخ وصال نکلتی ہے۔

در جمال رخ آفاق احمد جلوہ حسن شریعت دیدیم
سالہا برادر شیخ العالم پیر عرفان طریقت دیدیم
۱۴۰۰ھ

اہل علم کا کہنا ہے کہ حضرت شاہ صاحب کے انقطاع حیات سے جہان تصوف کے ایک روشن باب کا خاتمہ ہو گیا ان کے قصیدہ خواں آج بھی یہ کہتے ہیں کہ وہ اپنے عہد کی ہمہ جہت شخصیت کے مالک تھے۔ ہاتھ پھیلائے والوں کو کبھی رد نہیں کیا حمایت چاہنے والوں کو کبھی مایوس نہیں کیا۔ دشمنوں کا کبھی برا نہیں چاہا، دوستوں سے کبھی شکوہ نہیں کیا کسی نے گھر مانگا تو گھر دے دیا، زمیں مانگی تو زمین دے دی اور پیسے کا سوال کیا تو آپ نے جھولی بھر دی۔

حضرت شاہ صاحب کی بھاری بھر کم شخصیت کی ایک اہم وجہ بے شمار مختلف علوم و فنون پر ان کا عبور کامل رکھنا بھی ہے۔ ذوق مطالعہ ان کی گھٹی میں پڑا تھا۔ کتب بینی ان کا محبوب ترین مشغلہ تھی اور کتابیں ان کی تنہائی کے وقت سب سے بہترین رفیق و مونس تھیں۔

آپ کے زیر مطالعہ رہنے والی کتابوں کا ایک ذخیرہ جامعہ کی لائبریری میں آج بھی موجود ہے جس میں تفسیر وحدیث، فقہ و تصوف، منطق و فلسفہ، سیر و تاریخ وغیرہ کی نایاب کتابیں شامل ہیں اور اکثر کتابوں کے حاشئے پر کشف مفہوم اور اظہار معانی کے لئے قلم بھی چلایا ہے۔

یقیناً یہ فیض تھا دیکھ بیکساں حضور شیخ العالم کا، تربیت تھی مخدوم شاہ حیات احمد احمدی کی اور اثر تھا استاذ وقت حضرت علامہ عبدالباری فرنگی محلی، مولانا روح القدس فرنگی محل، مولانا صبغتہ اللہ

فرنگی محل وغیرہ جیسے نابغہ روزگار علماء کا ور نہ اس طرح کی خوبیاں ہر کس و ناکس کے اندر کہاں پیدا ہوتی ہیں۔

چند تعزیتی خطوط

حضرت شاہ آفاق احمد احمدی قدس سرہ کی وفات حسرت آیات پر ہر چہار جانب ایک کہرام سا ہوا ہو گیا، ہر آنکھ پر غم، ہر چہرہ پر ملال اور ہر معتقد پیکر رنج و الم نظر آتا تھا۔ ہندوپاک کے معروف اخبارات نے وصال کی خبریں شائع کیں اور اظہار تعزیت کیا۔ ملک کی مشہور شخصیتوں نے آپ کے پسماندگان کو تعزیتی خطوط لکھے اور اپنی ہمدردی کا مظاہرہ کیا۔ یہاں ہم صرف چند خطوط کے اقتباسات نقل کرتے ہیں۔

(۱) اخبار عزائم لکھنؤ یوم اشاعت ۲۶ جولائی ۱۹۸۰ء از سید جمیل مہدی۔

چشتی مسلک کے مشہور عالم و مبلغ اور طریق تصوف کے اہم ترین مربی شاہ عبدالحق ردولوی کی خانقاہ کے سجادہ نشین شاہ آفاق احمد احمدی نے آج دس بجے لکھنؤ میڈیکل کالج میں اپنی جان جاں آفریں کے سپرد کر دی.....

شاہ آفاق احمد احمدی ایک صاحب دل و دلوریش، ایک صاحب حال و قال صوفی اور ایک باشرع خوش ذوق و خوش سیرت بزرگ تھے اور اپنی ذات میں تصوف کے پرانے اور سنہرے دور کی زندہ یادگار تھے جس کے دلولہ انگیز نقوش ہندوستان کی تاریخ پر اب تک قائم چلے آئے ہیں۔ لعل شب چراغ ۳۷ سالہ شاہ آفاق احمد احمدی سجادہ نشین حضرت شیخ العالم ردولوی تصوف اور خانقاہی اسرار کے محرم ہونے کے علاوہ شعر و ادب کا بھی اتنا نکھرا ہوا اور ستھرا مذاق رکھتے تھے کہ شاید ہی ان کا کوئی ہم مسلک بزرگ اس فن میں ان کی ہمسری کا دعویٰ کر سکے۔ ان کی وفات سے درحقیقت تصوف کا باقی ماندہ باغ اُجڑ گیا ہے اور ایک ایسا خلا پیدا ہوا ہے جس کی تلافی اب کبھی نہ ہو سکے گی۔

شاہ آفاق احمد نے اپنے پوتے نیرمیاں کو اپنی زندگی ہی میں جانشین مقرر کر دیا تھا اور گزشتہ عرس میں انہیں خرقہ پہنا کر جانشینی کی تقریب بھی ادا کر دی تھی۔

(۲) اخبار قومی آواز لکھنؤ، یوم اشاعت ۶۲ جولائی ۱۹۸۰ء ایڈیٹر عشرت علی صدیقی۔

سلسلہ چشتیہ صابریہ کی سب سے اہم درگاہ حضرت شیخ احمد عبدالحق ردولوی کے سجادہ نشین شاہ آفاق احمد احمدی کا آج یہاں میڈیکل کالج لکھنؤ میں ۱۰ بجے انتقال ہو گیا۔ وہ اپنے والد شاہ حیات احمد احمدی صاحب مرحوم کی وفات کے بعد تقریباً ۱۸ برس مسند سجادگی پر رہے اور ابھی اسی سال انہوں نے اپنے پوتے نیرمیاں کی دستار بندی کر دی تھی۔

شاہ آفاق احمد احمدی صاحب مرحوم کی تمام تعلیم فرنگی محل میں ہوئی۔ ان کے استاذوں میں مولانا عبدالباقی صاحب فرنگی محل مرحوم اور مولانا عنایت اللہ فرنگی محل صاحب مرحوم شامل تھے۔ مخدوم احمد عبدالحق ردولوی کی درگاہ سلسلہ چشتیہ صابریہ کی سب سے اہم درگاہ تصور کی جاتی ہے اور اس سلسلے کے تقریباً تمام بڑے صوفی بزرگوں کا سلسلہ مخدوم احمد عبدالحق ردولوی سے ہو کر حضرت مخدوم علاء الدین احمد صابری تک پہنچتا ہے۔

شاہ آفاق احمد احمدی صاحب مرحوم ایک وسیع المطالعہ، وسیع المشرَب، اور مرنجان مرنج بزرگ تھے اور اودھ کے ایک اہم خانوادے کے بزرگ خاندان ہونے اور تصوف کے ایک بڑے سلسلے کے مسند نشین ہونے کی وجہ سے ان کے معتقدین، احباب اور عزیز، ہندوستان، پاکستان، اور بنگلہ دیش میں پھیلے ہوئے ہیں۔..... ان کے جانشین اور نئے سجادہ نشین ان کے پوتے ہیں۔

(۳) ماہانہ معارف اعظم گڑھ ستمبر ۱۹۸۰ء از سید صباح الدین عبد الرحمن

”ایسی اچھی گفتگو کرنے والا شاید ہی اس صوبے میں ہو، تصوف و سلوک پر گفتگو کرتے تو اس کو فارسی اور اردو کے اشعار سے اس طرح مزین کر دیتے کہ جو گھٹیاں تصوف کے نکات سے حل ہوتی نظر نہ آتیں وہ ان کے برجستہ اشعار کے پڑھ دینے سے حل ہو جاتیں“

سچ تو یہ ہے کہ وہ اس وقت اپنی خانقاہ کی آبرو بنے ہوئے تھے بلکہ ردولی کو ان کی ذات

مبارک کی وجہ سے افتخار و وقار حاصل تھا۔ ردولی کا شاید ہی کوئی ایسا آدمی ہو جس کو ان کی زبان سے کوئی تکلیف پہونچی ہو۔ سجادہ نشین کے فرائض ادا کرنے کے ساتھ ہر شخص کے کچھ نہ کچھ کام آتے۔ دلجوئی اور دلنوازی تو ان کے خمیر میں داخل تھی۔

ردولی کے درو دیوار ان کو کبھی نہ بھولیں گے اور ردولی ہی کے لوگ نہیں بلکہ ان کے ملنے والوں کا جو وسیع حلقہ تھا ان میں سے ہر ایک ان کو یاد کر کے بے اختیار کہے گا۔

ع جب نام تیرا لیجئے تب اشک بھر آوے (معارف ص ۲۱۵/۲۱۹)

(۴) مکتوب از حضرت شاہ قریش احمد قدوسی سجادہ نشین حضرت شیخ عبدالقدوس گنگوہی بنام شاہ مبین احمد فاروقی۔

محترم الکرام واجب الاحترام جناب صاحبزادے صاحب سلمہ

آپ کے چچا شاہ آفاق احمد صاحب احمدی سجادہ نشین درگاہ مخدوم صاحب کے انتقال کا علم دوسرے حضرات سے ہو رہا ہے بعض حضرات اس راقم سے حضرت والا کے رشتہ اور تعلق کی وجہ سے فاتحہ چہلم کو دریافت کرتے ہیں۔

(۵) مکتوب از سید عون احمد قادری پٹنہ بہار بنام حضرت نیر میاں صاحب قبلہ

عزیزی گرامی منزلت نیر میاں

۔۔۔ ۱۳/۱۲/۱۹۸۰ء کو بندہ بنارس میں حضرت والا سے ملا تھا طبیعت خراب تھی مگر

مجھے بیٹھا لیا۔۔۔

ایسی بانیض اور صاحب خلق عظیم شخصیت اب نہ ملے گی۔ فقیر پران کا بید کرم رہا کرتا تھا۔

سید عون احمد قادری

۲۱ رمضان المبارک ۱۴۰۰ھ

(۶) مکتوب از پروفیسر شبیہ الحسن لکھنؤ یونیورسٹی بنام شاہ حسین احمد صاحب

شاہ آفاق احمد صاحب کا سانحہ ارتحال صاحبان سلوک و معرفت کے لئے ایک ایسا المیہ ہے

جو مدتوں بے قراری اور اشک باری کا موجب رہے گا۔ ایک فرد نہیں ایک ادارے کا خاتمہ ہو گیا۔

اور خود اپنی ذات سے انہوں نے ردولی کو وادی ایمن بنادیا تھا۔ شبیہ الحسن۔ ۱۸/اگست ۱۹۸۰ء

(۷) مکتوب از ڈاکٹر ثار احمد فاروقی پروفیسر دہلی یونیورسٹی بنام شاہ حسین احمد صاحب

برادر عزیز.....

وہ خانقاہی دنیا کے آبرو تھے آج عالم تصوف میں سناٹا ہے خانقاہیں بے چراغ ہیں۔ حال تو

کیا ہو قال بھی مفقود ہے۔۔۔۔۔ ایسے پر آشوب زمانے میں آفاق میاں کی شخصیت ایک منارہ نور تھی۔

ثار احمد فاروقی / ۲۳/۸/۸۰

(ماخوذ از شہر حق ص ۱۵۳ تا ۱۵۰)

شیخ طریقت نیر ملت زینت مشیخت حضرت الحاج شاہ عمار احمد احمدی عرف نیر میاں صاحب قبلہ موجودہ سجادہ نشین حضور شیخ العالم قدس سرہ

زینت مسند شریعت رونق بزم طریقت شمع محفل رشد و ہدایت بقیۃ السلف حجتہ الخلف نیر
ملت حضرت الحاج شاہ عمار احمد احمدی چشتی صابری معروف بہ نیر میاں صاحب قبلہ اپنے دادا شیخ
الافاق حضرت شاہ آفاق احمد احمدی رحمۃ اللہ علیہ کی وفات سے تقریباً ۳۳ ماہ قبل سجادہ نشین حضور
شیخ العالم منتخب ہوئے اور ان کی وفات کے بعد مسند سجادہ کی پر رونق افروز ہوئے۔
آپ کی ولادت ۱۹۶۱ء میں ردولی شریف ہی میں شاہ تمیم احمد بن شاہ آفاق احمد سجادہ نشین
کے ہاں ہوئی دادا جان نے اصل نام شاہ عمار احمد اور عرف نیر میاں تجویز کیا۔ چار سال کی عمر میں
دادا جان نے خود اپنی نگرانی میں رسم تسمیہ خوانی کرائی۔ مقتدر علماء و مشائخ کی دعوت کی اور ان سے
آپ کے لئے دعا خیر حاصل کیا۔

تعلیم و تربیت:

آپ کی مکمل تعلیم و دینی تربیت الہ آباد میں اپنے حقیقی نانا حضرت مولانا شاہ احمد الفاروقی
رحمۃ اللہ علیہ کے یہاں رہ کر ہوئی۔ آپ کی والدہ ماجدہ حضرت بی بی کنیزہ زہرا جو کہ ایک اعلیٰ تعلیم
یافتہ اور عابدہ زاہدہ خاتون تھیں اپنی آغوش ہی سے آپ کی علمی تربیت شروع فرمادی تھی پھر جب
کچھ بڑے ہوئے تو نانا جان نے آپ کو اپنے شاگرد و مرید خاص حافظ غلام احمد صابری کے سپرد
فرمایا جہاں آپ نے تھوڑے ہی دنوں میں قرآن مجید ناظرہ اور دیگر بنیادی دینیات کی تکمیل فرمائی۔

عصری تقاضوں کے پیش نظر نانا جان نے آپ کو اسکول بھیجنا شروع کیا اور ساتھ ہی ساتھ
دینی تربیت کا سلسلہ بھی جاری رکھا چنانچہ جہاں آپ ایک طرف عصری علوم میں نمایاں کامیابی
حاصل کرتے چلے گئے وہیں دوسری طرف نانا کے زیر سایہ عربی فارسی مسائل دینیہ اور فقہ و تصوف
پر بھی خاطر خواہ گرفت بنائی۔

آپ کی ذہانت و فطانت کو دیکھ کر آپ کے اساتذہ و خاندان کے دوسرے افراد نے آپ کی
عصری تعلیم جاری رکھنے پر مصر رہے چنانچہ ۱۶ سال کی عمر میں ہائی اسکول اور ۱۸ سال کی عمر تک
پہنچتے پہنچتے آپ نے گریجویشن مکمل کر لیا پھر الہ آباد یونیورسٹی سے ممتاز پوزیشن کے ساتھ ایم کام کا
کورس پورا کیا۔

یہاں یہ واقعہ بیان کرنا دلچسپی سے خالی نہ ہوگا جس کا چشم دید راوی میں خود ہوں وہ یہ کہ
۱۴۰۱ء کے کسی مہینے میں آپ کے ساتھ رائے گڑھ صوبہ چھتیش گڑھ کے سفر کے ارادے سے
نکلا۔ شام ۶ بجے الہ آباد اسٹیشن سے ٹرین پکڑنی تھی اس لئے ردولی سے بذریعہ کار الہ آباد کیلئے
نکلے اور دن کے تقریباً ۳ بجے الہ آباد پہنچ گئے۔ شہر میں داخل ہوتے ہی آپ اس سے اپنی پرانی
وابستگی کا اظہار فرمانے لگے یہاں تک کہ آپ نے مجھے پوری الہ آباد یونیورسٹی دیکھائی اور وہ
مقامات بھی دیکھا دیئے جہاں دوران طالب علمی آپ رہا کرتے تھے پھر آپ نے اپنے بہت سے
ہم درس ساتھی کا ذکر کرتے ہوئے فرمایا کہ فلاں ساتھی آج فلاں عہدہ پرفائز ہے فلاں ساتھی
فلاں ملک میں حکومت ہند کی جانب سے مامور ہے۔ میں نے عرض کیا کہ لیکن آپ جس عہدے
پرفائز ہیں یہ لوگ اس کے گرد راہ تک بھی رسائی حاصل نہیں کر سکتے کیوں کہ حضور شیخ العالم کی سجادہ
نشینی دنیا و آخرت کے اعلیٰ ترین عہدوں میں سے ایک اعلیٰ عہدہ ہے۔ یہ سن کر آپ نے فرمایا کہ
بے شک مفتی صاحب! یہ مجھ پر میرے رب کا سب سے بڑا فضل ہے، میرے رسول کریم ﷺ کی
خصوصی عنایتیں ہیں اور میرے بزرگوں کا خاص فیضان ہے یہ فرماتے رہے یہاں تک کہ جذباتی
ہو گئے۔ میں نے حضرت کے بہت سے اہم واقعات دیکھے ہیں مگر فی الحال ذکر کرنا مناسب نہ ہوگا۔
آپ نے باضابطہ کسی دینی درس گاہ میں رہ کر رسم تعلیمی تو نہیں نبھائی مگر آپ کے دادا شاہ

آفاق احمد احمدی جو جنید عصر تھے اور آپ کے نانا شاہ احمد میاں فاروقی جو شبلی دھرتے ان کی نگاہ کیمیا اثر نے آپ کے اندر دین و سنیت اور علم و عمل کا ایسا عرفان پیدا کر دیا جو درسگاہوں کی برسوں خاک چھاننے کے باوجود میسر نہیں ہوتا۔

بجہ تعالیٰ آپ کی شخصیت شریعت مطہرہ کے سانچے میں ڈھلی ہوئی ہے اور کوئی قدم شریعت مطہرہ سے باہر نہیں۔ نماز باجماعت کے سخت پابند تو ہیں ہی دیگر نوافل مثلاً چاشت، اشراق، اوایین وغیرہ سمیت تلاوت قرآن و اوراد و وظائف سلسلہ کے بھی بیحد دلدادہ ہیں اس حقیر نے ایک سال کے اندر دسیوں بار آپ کی معیت میں دور و دراز علاقے کا سفر کیا مگر بخدا آپ کی کوئی نماز کبھی قضا ہوتے نہیں دیکھا حتیٰ کہ دوران سفر بھی۔ بلکہ انصاف کی بات یہ ہے کہ تقویٰ و طہارت، عبادت و بندگی خوف خدا و عشق رسول، حب اولیاء و خدمت دین آپ کی شخصیت کے امتیازی اوصاف ہیں۔

طبعاً ذہین و خلیق اور بارعب پر وقار، حلیم و شریف، دور اندیش و معاملہ فہم اور سیادت و قیادت میں وسیع الظرف مگر مزاج شریف میں فاروقی تیور کا عنصر نمایاں ہے۔ جس کی وجہ سے ہر کس و ناکس کو آپ کے روبرو بات کرنے کی جرأت نہیں ہوتی۔

حادثہ جانکاہ: حادثات ہر فرد کی زندگی میں رونما ہو سکتے ہیں مگر آپ کے لئے سب سے بڑا حادثہ والد گرامی کی اچانک وفات ہے کہ ابھی آپ کی عمر تقریباً ۱۸ سال تھی اور والد آباد میں زیر تعلیم تھے اس درمیان ۱۹۷۹ء آپ کے دادا کی حیات ہی میں والد گرامی شاہ تمیم احمد احمدی جو اوصاف و فضائل میں اپنے بزرگوں کی سچی تصویر تھے اچانک وصال فرما گئے۔ پھر ان کے بعد دادا، نانا، اور والدہ بھی داغ مفارقت دے گئے۔

حضرت نیر ملت بحیثیت سجادہ نشین حضور شیخ العالم قدس سرہ

سابقہ سطور میں گزر چکا کہ آپ کے والد (وفات ۱۹۷۹ء) کے بعد آپ کے دادا حضرت مخدوم شاہ آفاق احمد احمدی نے ۱۴ جمادی الثانی ۱۴۰۰ھ / ۱۹۸۰ء میں عرس شیخ العالم کے مبارک موقع پر ہزاروں علماء و مشائخ کی موجودگی میں آپ کو حضور شیخ العالم کا سجادہ نشین مقرر کیا اور اپنے دست مبارک سے دستار باندھی پھر ۱۵ جمادی الثانی میں آپ کو خرقہ حضرت شیخ العالم پہنایا اور تمام تبرکات منتقل کئے نیز جمیع سلاسل کی اجازت و خلافت سے بھی نوازا۔ اس وقت آپ کی عمر تقریباً ۱۹ سال تھی۔

پھر ۲۴ ستمبر ۱۹۸۳ء بروز جمعرات حضرت شاہ آفاق احمد احمدی علیہ الرحمہ کے عرس چہلم کے موقع پر ہندوستان کے گوشے گوشے سے تشریف لانے والے ہزاروں عقیدتمند اور درگاہوں کے سجادہ نشین حضرات نے دوران محفل آپ کو حضور شیخ العالم کے سجادہ نشین کی حیثیت سے اپنا مخدوم تسلیم کیا اور دستار پیش کی۔

شاہ مبین احمد فاروقی کے مطابق آپ کو مندرجہ ذیل درگاہوں کی جانب سے دستار اور نذر پیش کی گئی۔

- ۱- درگاہ خواجہ غریب نواز اجمیر شریف۔
- ۲- درگاہ حضرت نظام الدین اولیاء دہلی۔
- ۳- درگاہ حضرت صابر کلیری کلیر شریف۔
- ۴- درگاہ حضرت عبدالقدوس گنگوہی گنگوہ شریف۔
- ۵- خانقاہ صابریہ دہلی۔

۶۔ درگاہ صابریہ مین پوری۔

۷۔ درگاہ حضرت قطب علی شاہ صاحب بنارس۔

علاوہ ازیں اور بھی بیسوں خانقاہ کی جانب سے مختلف انداز میں آپ کے حضور خراج عقیدت پیش کیا گیا۔ جس کا سلسلہ بعد تک جاری رہا اور اب تک جاری ہے۔

آپ اپنے نانا حضرت مولانا شاہ احمد میاں فاروقی رحمۃ اللہ علیہ متوفی ۱۹۸۴ء کے بھی جمع سلاسل میں خلیفہ مجاز ہیں جب کہ دعائے حزب البحر اور دلائل الخیرات کی اجازت اپنے نانا کے مرید و خلیفہ حکیم محی الدین عثمانی صاحب سے حاصل ہے۔ اس اعتبار سے گویا آپ سلسلہ چشتیہ صابریہ احمدیہ اور سلسلہ چشتیہ صابریہ قدوسیہ و جمع سلاسل کے حسین سنگم ہیں۔

سجادہ نشین بننے کے دس سال بعد تک الہ آباد ہی میں حصول تعلیم میں مشغول رہے اس درمیان عیدین و عرس اور خاص مواقع پر ردولی تشریف لاتے تھے مگر ۱۹۹۱ء میں تعلیم مکمل کرنے کے بعد باضابطہ ردولی ہی میں رہنے لگے اور فرائض منصبی کی انجام دہی میں مصروف ہو گئے۔

ردولی شریف میں آپ کے مستقل قیام سے خانقاہ اور اہل سلسلہ میں ایک انقلابی لہر دوڑ گئی اور خانقاہ میں ایک جدید تعمیری دور کا آغاز ہوا۔ چنانچہ اپنے بزرگوں کے مشن میں آپ نے جدت پیدا کرتے ہوئے پہلے مقامی بچوں کی تعلیم کے لئے اسکول پھر مدرسہ اور اس کے بعد جامعہ چشتیہ جیسی عظیم الشان دینی درسگاہ کی بنیاد رکھی۔ جس میں اب ملک کے مختلف صوبوں سے طلبہ آ کر زیور تعلیم سے آراستہ ہوتے ہیں جس بنیاد پر ادارہ اپنی ایک انفرادی شناخت بھی قائم کر چکا ہے۔ علاوہ ازیں آپ نے حدود خانقاہ میں بے شمار تعمیری کام بھی کرایا۔ بلکہ یہاں کوئی بھی بلڈنگ ایسی نہیں ہے جس کو بنا سنوار کر آپ نے دلہن نہ بنادیا ہو۔

سیر و سفر:

۲۰۰۶ء میں آپ نے بغرض حج حرمین شریفین کا سفر کیا اور حج و عمرہ اور زیارت بارگاہ نبوی

صلی اللہ علیہ کی دولت لازوال سے شاد کام ہوئے پھر اس دیار کے جملہ مقامات متبرکہ کی زیارت سے شرف یاب ہوئے اور دیرینہ آرزوؤں کی تکمیل فرمائی۔

پاکستان کا سفر تین بار فرمایا پہلی بار ۲۰۰۰ء میں دوسری بار ۲۰۰۳ء میں ان اسفار میں آپ نے وہاں کے جید علماء و مشائخ اور صوفیاء و سجادگان سے ملاقاتیں کیں اور تبادلہ خیال کیا۔ پھر پاکپتن شریف میں شیخ الشیوخ سلطان الاولیا حضرت فرید الدین گنج شکر قدس اللہ سرہ کے آستانہ پر حاضری دی اور لاہور و فیصل آباد کے مختلف سلاسل کی خانقاہوں میں گئے اور بے شمار لوگوں کو بھی داخل سلسلہ فرمایا ۲۰۰۸ء میں گولف ممالک جیسے ابوظہبی، دبئی، وغیرہ کا دورہ فرمایا اور فیضان سلسلہ کو عام کیا۔

۲۰۰۹ء میں بنگلہ دیش کا سفر کیا وہاں احباب و متعلقین سے ملاقات کی اور بزرگوں کے آستانوں سے فیض لیکر واپس ہوئے۔

اپنے ملک کے اکثر صوبوں میں آپ کا آنا جانا لگا رہتا ہے، اجیر شریف و کلیر شریف کی حاضری بلا ناغہ ہر سال عرس کے مواقع پر ہوتی ہے جب کہ گنگوہ، دہلی، حیدر آباد، پانی پت وغیرہ جگہوں پر اکثر و بیشتر جاتے رہتے ہیں۔

مرید کرنے سے عموماً گریز کرتے ہیں اس کے باوجود بیعت و ارادت کا سلسلہ دراز ہوتا جا رہا ہے ملک کے اکثر صوبوں میں آپ کے مریدین و معتقدین موجود ہیں اس لئے سال بھر میں ان صوبوں کا دورہ ایک بار ضرور کرنا پڑتا ہے۔

ہندو پاک کی معروف و قدیم ترین خانقاہوں سے آپ کے گہرے روابط ہیں اور دن بدن تعلقات میں استحکام آتا جا رہا ہے۔

کچھ تعمیری و اصلاحی کارنامے:

آج خانقاہ شریف میں جو کچھ چمک و دمک اور شان و شوکت نظر آرہی ہے وہ آپ ہی کی

محنت و جانفشانی کا ثمرہ ہے۔ آپ کی تعمیری خدمات اس طرح ہیں۔

مسجد درگاہ شریف کی تعمیر نو اور تزئین کاری، خانقاہ کی بوسیدہ عمارت کی تعمیر نو، قدیم مہمان خانہ کی تجدید کاری، جب کہ نظامیہ لائبریری، دفتری عمارتیں، جدید مہمان خانے اور طلبہ کی تعلیم و رہائش کیلئے تین منزلہ عمارت وغیرہ کی تعمیر آپ ہی کی رہنمائی پر ہوئی۔

فروع دین و سنیت اور اصلاح فکر و اعتقاد کے لئے آپ نے تمام ذرائع اپنا رکھا ہے۔ بزرگوں کی حیات و خدمات سے نئی نسل کو روشناس کرانے کے لئے ان پر کتابیں شائع کرنا اور بزرگوں کی غیر مطبوعہ تصانیف کو منظر عام پر لانا آپ کا محبوب ترین مشغلہ ہے۔ خدا کرے یہ سلسلہ دراز سے دراز تر ہو۔ آمین!

بزرگوں کی روایت کو جاری رکھتے ہوئے ہر جمعرات کو بعد نماز مغرب خانقاہ حضرت شیخ العالم کے صحن میں ختم خواجگان چشت اور حلقہ ذکر کی محفل آراستہ کرتے ہیں جس میں جامعہ کے اساتذہ و طلبہ سمیت بہت سے دوسرے حضرات بھی حاضر ہو کر اپنے قلب و روح کی غذا حاصل کرتے ہیں جب کہ پچھلے ایک سال سے ہر جمعہ کو بعد نماز مغرب عوام الناس کو تعلیمات قرآن سے آگاہ کرنے کے لئے مسجد درگاہ شریف میں آپ نے اپنی نگرانی میں محفل تفسیر قرآن کا آغاز کر رکھا ہے جو بفضلہ تعالیٰ کامیابی کے ساتھ جاری ہے۔

بجہ تعالیٰ حضرت نیرمیاں صاحب قبلہ ابھی بقید حیات ہیں۔ خدا انہیں عمر خضر عطا کرے ان کے فضل و کمال کا سورج کبھی غروب نہ ہو اور ان کے اقبال کا نیر ہمیشہ نصف النہار پر رہے کیونکہ آپ ردولی کی شان، سلسلے کی جان، مسند احمدی کی زینت اور سلسلہ صابریہ کی آبرو ہیں۔

ع خدا تیری حیات کا سلسلہ دراز کرے

خدا کا شکر ہے کہ حضور شیخ العالم کے جملہ سجادگان کے حالات پر قلت فرصت اور خاطر خواہ مواد کی عدم دستیابی کے باوجود میں یہ سطور لکھنے پر کامیاب ہوا۔ اگر وجہ عجلت آڑے نہ آتی تو شاید اس میں اور بھی اضافہ ہو سکتا تھا۔ لیکن پھر بھی جتنا کچھ میں نے لکھ دیا ہے وہ جملہ عقیدتمندوں کی تسکین قلب کے لئے کافی ہوگا انشاء اللہ۔

آخر میں حضور شیخ العالم قدس سرہ سے کرم کی بھیک مانگتے ہوئے ان کے پسندیدہ بیٹوں کا پسندیدہ تذکرہ ان کی پسندیدہ بارگاہ میں نذر کرنے کی سعادت حاصل کرتا ہوں۔

گر قبول افتد زہے عز و شرف

یکے از سنگ بارگاہ شیخ العالم

احقر العباد محمد احمد رضا اشرفی مصباحی حنفی دینا چپوری

۱۶ صفر المظفر ۱۴۳۳ھ مطابق ۱۰ جنوری ۲۰۱۲ء

بروز منگل بوقت شام ۳:۰۰ بجے

تعارف جامعہ چشتیہ ماضی اور حال کے تناظر میں

حضرت شیخ مخدوم احمد عبدالحق شیخ العالم علیہ الرحمۃ والرضوان سے منسوب و متعلق سلسلہ چشتیہ صابریہ کی قدیم مرکزی خانقاہ ہے جو برسہا برس سے تشنگان علوم شریعت و معرفت کو آسودہ جان کر رہی ہے۔

جس کے پاکیزہ دامن میں مدرسہ چشتیہ صابریہ فیض القرآن ایک تعلیمی ادارہ قائم ہوا جو اول تا پنجم درجات پرائمری پر مشتمل تھا۔

۶۹۹-۲۸ سلسلہ چشتیہ صابریہ کے بہت سارے ارباب دانش اور باشعور افراد کی گزارش پر حضرت شاہ عمار احمد احمدی عرف نیر میاں مدظلہ العالی و اراکین ادارہ ہذا نے اس میں مزید توسیع کر کے ادارہ کو دارالعلوم کی حیثیت سے بڑھایا اور تقریباً سو سے زائد بیرونی طلباء کا قیام عمل میں آیا اور اساتذہ کی ایک بڑی جماعت کا تقرر ہوا۔ چنانچہ ادارہ بحیثیت دارالعلوم نہایت ہی منظم تعلیم کے ساتھ اپنی ترقی کی راہوں پر گامزن ہے۔

(۱) درجات پرائمری اول تا پنجم۔ مضامین۔ ہندی، انگریزی اردو، دینیات، اسلامی، سائنس، جغرافیہ وغیرہ۔

(۲) چشتیہ ہائر سکندری اسکول گورنمنٹ کے منظور شدہ کورس کے ساتھ دینیات و اسلامی تاریخ۔

(۳) شعبہ حفظ القرآن بر عایت تجوید و حدر۔

(۴) شعبہ قرأت بہ روایت حضرت امام حفص رحمۃ اللہ علیہ۔

(۵) درس نظامیہ از اعدادیہ تاراجہ مدارس اسلامی کا انتخاب شدہ عالم کا کورس۔

(۶) شعبہ تصنیف و تالیف، اسلامی معلومات عامہ اور طلبہ کی معلومات عامہ کے لئے نظامی

دارالمطالعہ (لائبریری)۔

(۷) ایسے طلباء جن کے قیام و طعام علاج و معالجہ تعلیم و تربیت کا جامعہ کفالت کرتا ہے اور درسیات کی کتابیں مفت فراہم کی جاتی ہیں۔ ۱۵۰ اراکی تعداد پر مشتمل ہے۔

(۸) درجات پرائمری اول تا پنجم و چشتیہ ہائر سکندری اسکول کے طلباء و طالبات کی تعداد ۱۲۵۰ ہے جو شہر ردولی شریف و قرب و جوار سے متعلق ہیں۔

(۹) شعبہ حفظ و قرأت و درس نظامیہ کے اساتذہ جن کی تعداد ۱۰۰ ہے شعبہ پرائمری و چشتیہ ہائر سکندری اسکول کے اساتذہ و معلمات جن کی تعداد ۲۲۰ ہے سفراء جن کی تعداد ۶ ہے۔

(۱۰) کل تدریسی و غیر تدریسی ملازمین کی تعداد ۳۸ ہے جامعہ کے سالانہ مصارف جس میں اخراجات مطبخ و مشاہرہ اساتذہ بھی شامل ہیں۔ اٹھارہ لاکھ روپے کا تخمینہ ہے۔

(۱۱) جامعہ نے چشتیہ گرلس انٹر کالج کے لئے محلہ پورے میاں میں ایک وسیع زمین خرید کر ۲۰۱۰ء میں کالج کی بنیاد ڈال دی ہے۔ اور اس کا تعمیری کام جاری ہے جس کی لاگت تخمیناً ڈیڑھ کروڑ روپے ہے۔

ترسیل ذر و خط و کتابت کا پتہ

شاہ عمار احمد احمدی عرف نیر میاں

ناظم اعلیٰ جامعہ چشتیہ خانقاہ حضرت شیخ العالم علیہ الرحمہ پوسٹ ردولی شریف،

ضلع فیض آباد، یوپی (انڈیا) پین کوڈ 225411

چیک ڈرافٹ برائے مدرسہ MADARSA JAMIA CHISHTIA

چیک ڈرافٹ برائے تعمیرات CHISHTIA EDUCATIONAL SOCIETY

Web:-HAZRATSHAIKULALAM.COM

WWW.MUJADID-E-SILSILAY-SABIRYA.COM